
ଇନ୍ଦୁମତୀ ମୋର ନାତୁଣୀ ବୟସର | ତେଣୁ ମୁଁ ଜାଣିଥିଲି 
ମୋ ପ୍ରତି ତା'ର କୌଣସି ଯୌନ ଆକର୍ଷଣ ନାହିଁ । 
ଆଉ ମୋର ତ ନ ରହିବା କଥା | 

କିନ୍ତୁ ତ।'ପର ରାତିର ଘଟଣା ମୋତେ ସ୍ତମନ୍ିତ 
କରିଦେଲା । 

ତା'ରି ସ୍ପର୍ଶରେ ମୋର ଚେତନା ହେଲା । ମୁଁ ଆଖି ଖୋଲି 
ଦେଖିଲି ଖଟ ଉପରେ, ଇନ୍ଦୁମତୀର କୋଳରେ ମୁଣ୍ଡ ରଖି ମୁଁ ଶୋଇଛି | 

ହଠାତ୍‌ ଉଠି ବସିଲି । 

ବୋଧହୁଏ ମୋ ଆଖିର ଜୁଳନ୍ତ ଟାହାଣି ସହିତ ଇନ୍ଦ୍ୁମତ ଆଖି ମିଳେଇ ପାରୁ ନ ଥିଲା | 

ଚାହାଣି ନତ କରି ଅସ୍ପଷ୍ଟ ସରରେ କ'ଣ ସେ କହୁଥିଲା | 

ମୁଁ ତା'ରି ଉଦେଶ୍ୟ ସତଷ୍ଚଢ ଶୁଣିବାକୁ ଚାହିଁଲି । 

ଇନ୍ଦୁମତୀ ଖଟ ଉପରୁ ତଳକୁ ଓଡ଼ଲେଲଗଲା | ମୋ ଗୋଡ଼ଟାକୁ ଧରି ଭୋ ଭୋ ହୋଇ କାନ୍ଦି ଉଠିଲା । 
ମୁଁ ମହାସମସ୍ୟାରେ ପଡ଼ିଗଲି । 

ରାତି ଅଧରେ ଇନ୍ଦୁମତୀର ଏପରି ଆଚରଣ ମୁଁ ମୋଟେ ସହ୍ୟ କରି ପାରୁ ନ ଥିଲି | ତଥାପି ସେ 
ଶାନ୍ତ ହେବାଯାଏ ମୋତେ ଧୈର୍ଯ୍ୟ ଧରି ଅପେକ୍ଷା କରିବାକୁ ପଡ଼ିଲା | 

ଚା' ପରେ ସେ ଯାହା କହିଲା, ମୋର ମନେହେଲା ମୁଁ ହୁଏତ ସପ୍ନ ଦେଖୁଛି । 

ଇନ୍ଦୁମତୀ ଆଖିର ଳୁହଚକ କାନିରେ ପୋଛି ପକାଇ ଦୃଢ଼ କଣ୍ଠରେ କହିଲା : ମୁଁ ଆପଣଙ୍କ ବାହାହେବି । 
ମୁଁ ସ୍ତବ୍ଧ ହୋଇ ଯାଉଥିଲି । ଭାଷା ହଜେଇ ବସିଥିଲି । 

ରିସେପ୍ସନ୍‌ ରୁମ୍‌ରେ ନୀଳିମା ସହିତ ବସି ବସି ଗଳ୍ପ କରୁଥିଲି | ସତ୍ୟବ୍ରତ 
ମୋତେ ପଠେଇଥିଲା ତଳକୁ । କିଛି ସମୟ ପରେ ଦମୟନ୍ତୀର ଆସିବା କଥା । 
ସତ୍ୟବ୍ରତ କିନ୍ତୁ ଦମୟନ୍ତୀ ସହିତ ଦେଖା କରିବାକୁ ଚାହେଁ ନାହିଁ । 

କାରଣ ସମ୍ବନ୍ଧରେ ନୀଳିମା ମୋତେ କହୁଥିଲା : ଦମୟନ୍ତୀ ଆଗରୁ ଦୂଇ ତିନିଥର 
ଆସିଛି । କେବେ ତାର ସତ୍ୟବ୍ରତ ସହିତ ଦେଖା ହୋଇନାହିଁ । କିନ୍ଧୁ ଫୋନ୍‌ରେ 
ଆଗରୁ ଥରେ ଓ ଆଜି କିଛି ସମୟ ପୂର୍ବରୁ ସେ ସତ୍ୟବ୍ତତ ସହିତ କଥାବାର୍ଭା କରିଛି | 

ଦମୟନ୍ତୀର ବୟସ ଚବିଶ ପଚିଶରୁ ବେଶୀ ହେବ ନାହିଁ । ରୂପଟି ବି ସୁନ୍ଦର | 
କଥା କହିବାର ଭଙ୍ଗୀଟି ପର୍ଯ୍ୟନ୍ତ ଅପୂର୍ବ । କିନ୍ତୁ ତା'ର ଉଦ୍ଦେଶ୍ୟ ଏପରି ହାସ୍ୟକର 
ଯେ, ନୀଳିମାଠାରୁ ଶୁଣି ମୁଁ ମଧ୍ୟ ନ ହସି ରହିପାରିଲି ନାହିଁ । 

ପ୍ରଥମ ଦିନ ନୀଳିମା ସହିତ ଦମୟନ୍ତୀର ଯେତେବେଳେ ଦେଖା ହେଲା, 
ନୀଳିମା ତା” ମୁହଁର ବିଷଣ୍ଠଭାବ ଓ ବିଚଳିତ ଭଙ୍ଗୀରୁ ମନେ କରିଥିଲା, ବିଚାରୀ ହୁଏତ 
ଖୁବ ଏକ ଅସହାୟ ଅବସ୍କାରେ ପଡ଼ି ଧାଇଁ ଆସିଛି । କିନ୍ଧୁ... 

ବହୁ ସମୟ ପରେ ଦମୟନ୍ତୀ ନୀଳିମା ଆଗରେ ତା'ର ମନୋଭାବ ପ୍ରକାଶ 
କରି କହିଲା : ସେ ବିବାହ କରିବାକୁ ଚାହେଁ । ତା'ର ଗୋଟିଏ ପାତ୍ର ଆବଶ୍ୟକ । 

ନୀଳିମା ଅବାକ୍‌ ହୋଇ ଯାଇଥିଲା । 

ଦମୟନ୍ତୀ କିନ୍ତୁ ବିନୀତ ସରରେ କହିଥିଲା : ଆପଣ ଟିକିଏ ମୋତେ ସାହାଯ୍ୟ 
ନ କଲେ ଚଳିବ ନାହିଁ । ମୁଁ ଖୁବ୍‌ ଅସୁବିଧାରେ ପଡ଼ିଛି । ମୋ ବିବାହ ପାଇଁ ବହୁ 
ଜାଗାରୁ ନାନା ପ୍ରସ୍ତାବ ଆସୁଛି । କିନ୍ତୁ ଆଜି ପର୍ଯ୍ୟନ୍ତ ମୋ ମନକୁ ପାଇଲା ଭଳି ଗୋଟିଏ 
ହେଲେ ପ୍ରସ୍ତାବ ମୁଁ ପାଇ ନାହିଁ । ବାପା ବୋଉ ଆଉ ଅପେକ୍ଷା କରିବାକୁ ରାଜି ନୁହନ୍ତି । 
କାରଣ ମୋ ତଳିଆ ଭଉଣୀମାନଙ୍କର ବିବାହ ହୋଇ ପାରୁ ନାହିଁ । 

ନୀଳିମା ରଛ୍ଛା କରି ଦମୟନ୍ତୀର ଏହି ସମ୍ବାଦଟା ସତ୍ୟବ୍ରତକୁ ଜଣାଇ ନ ଥିଲା | 
କିନ୍ତୁ ଦମୟନ୍ତୀ ଛାଡ଼ିବାର ପାତ୍ରୀ ନୂହେଁ । ସେ ଫୋନ୍‌ରେ ସତ୍ୟବ୍ରତ ସହିତ କଥାବାର୍ରା 
କରି ତା” ଉଦ୍ଦେଶ୍ୟ ଜଣେଇ ଥିଲା । 

ଦମୟନ୍ତୀ ଫୋନ୍‌ରେ ସତ୍ୟବ୍ରତକୂ କହିଥିଲା - ସେ ଯାହାକୁ ବିବାହ କରିବାକୁ 
ଚାହେଁ, ତାଙ୍କର ବୟସ ଟିକିଏ ବେଶୀ ! ସେଥିପାଇଁ ଦମୟନ୍ତୀ ମନରେ କୌଣସି 
କ୍ଷୋଭ ନାହିଁ । କିନ୍ତୁ ଉଦ୍ତଲୋକ ଦମୟନ୍ତୀର ପ୍ରସ୍ତାବରେ ରାଜି ହେଉ ନାହାନ୍ତି । ଯେତେ 
ଅନୁନୟ ଦିନୟ କଲେ ମଧ୍ଯ ସେ ତାଙ୍କର ବୟସର ନଜିର ଦେଇ ଖସି ଯିବାକୁ 
ଚାହଁଛନ୍ତି । ଦମୟନ୍ତୀ ସେଗୁଢ଼ା ସବୁ କିଛି ଶୁଣିବାକୁ ଚାହେଁ ନାହିଁ । ସେ ସ୍ମିର ନିଶ୍ଚିତ 
ଯେ, ସେଇଠି ସେ ବାହା ହେବ ! ତେଣୁ ଭଦ୍ରଲୋକଙ୍କୁ ମଙ୍ଗେଇବା ଭାରଟା ଯଦି 
ସତ୍ୟବ୍ରତ ଗ୍ରହଣ କରି ପାରନ୍ତା, ତେବେ ଦମୟନ୍ତୀ ବିନିମୟରେ ଅନେକ ଟଙ୍କା ଦେବାକୁ 
ପ୍ରସ୍ତୁତ ! 

ସତ୍ୟବ୍ରତ ସେଦିନ ଫୋନ୍‌ରେ ଦମୟନ୍ତୀକୂ କହିଥିଲା ଯେ, ଏପରି କେସ୍‌ ସେ 
ନେବାକ୍ୂ ପ୍ରସ୍ତୃତ ନୁହେଁ । 

ଆଜି କିନ୍ତୁ ଦମୟନ୍ତୀ ଫୋନ୍‌ କରି ଜୋର୍‌ ଜବରଦସ୍ତ ଆସିବାକୁ ଚାହିଁଛି । 
ଯେମିତି ହେଉ, ଯେତେ ଟଙ୍କା ପଡ଼ ପଛେ, ସେ ସତ୍ୟବ୍ରତ ସହିତ ଦେଖା କରିବ | 

ସେଥିପାଇଁ ସତ୍ୟବ୍ରତ ମୋତେ ପଠାଇଛି ରିସେପ୍‌ସନ୍‌ ରୁମ୍‌କୁ । ପ୍ରଥମେ ମୁଁ 
ସତ୍ୟବ୍ରତର ଭୁମିକା ଗ୍ରହଣ କରି ଯଦି ଦମୟନ୍ତୀକୁ ତଡ଼େଇ ନ ପାରିଲି, ତା'ହେଲେ 
ଶେଷରେ ଦେଖାଯିବ । 

ଏହି ଅଭୁତ ମନୋବୃତତିର ଝିଅ ଦମୟନ୍ତୀ ସହିତ କଥାବା କରିବା ପାଇଁ ମୋ 
ମନରେ କିନ୍ଧୁ ଅଶେଷ ଆଗ୍ରହ ସୃଷ୍ଟି ହୋଇ ଯାଇଥିଲା | ଝିଅଟାର ଯଦି ମୁଣ୍ଡ ଖରାପ 
ହୋଇଥାଏ, ତା'ହେଲେ ଭିନ୍‌ କଥା ! ତେବେ ଖୁବ୍‌ ସମ୍ଭବ ଏ କ୍ଷେତ୍ରରେ ସେହିପରି 
କିଛି ହୋଇଥିବ । ନ ହେଲେ ବାଇଶ ଚବିଶ ବର୍ଷର ଗୋଟିଏ ସୁନ୍ଦରୀ ଝିଅ, ଗୋଟାଏ 
ବୂଢ଼ାକୁ ବିବାହ କରିବାକୁ ଇଚ୍ଛା ପ୍ରକାଶ କରନ୍ତା କାହିଁକି ? ଏଗୁଡ଼ା ହୁଏତ ତା ବିକୃତ 
ମନର ପ୍ରତିଲିପି । 

ନୀଳିମା କିନ୍ତୁ ମୋ କଥାର ପ୍ରତିବାଦ କରି କହିଲା : ନା ନା, ଦମୟନ୍ତୀକୁ ମୁଁ 
ଦୁଇ ଥରରେ ଯାହା ଦେଖିଛି, ସେ ଯେ ଅସୁସ୍ଥ, ତା' ମନ ଯେ ବିକାରଗ୍ରସ୍ତ; ତା' ସହିତ 
କଥାବାର୍ଭା ହେଲେ ଆପଣ ମୋଟେ ବରଝି ପାରିବେ ନାହିଁ । ବରଂ ମୋର ମନେହେଲା, 
ମୋଠାରୁ ସେ ଅଧିକ ସୁସ୍ପ ସବଳ, ସୁରୁଚିସମ୍ପନ୍ନା । 

ତେବେ ଦମୟନ୍ତୀର ଏପରି ଇଚ୍ଛା ପ୍ରକାଶ ମୂଳରେ କି କାରଣ ଥାଇପାରେ ? 

ମୁଁ ଚିନ୍ତା କରୁଥିଲି । କେଉଁପରି ଭାବରେ କଥା ଆରମ୍ଭ କଲେ ଦମୟନ୍ତୀର 
ମନୋଭାବ ବୁଝି ପାରିବି । 

ବାହାରେ ମଟର ଗାଡ଼ିର ହର୍ଣ୍ଣ ଶୁଣି ନୀଳିମା ଚଞ୍ଚଳ ହୋଇ ଉଠିଲା 

ଦମୟନ୍ତୀ ଆସିଗଲା ବୋଧହୁଏ । 

ମୁଁ ଉଠି ଠିଆ ହୋଇପଡ଼ିଲି । 

ପୋର୍ଟିକୋ ଭିତରେ ଆସି ଠିଆ ହେଲା ଗୋଟିଏ ଓଲ୍ଡ ମଡେଲ ଫୋର୍ଡ ଗାଡ଼ି । 
କିନ୍ତୁ ଗାଡ଼ିରୁ ଯିଏ ଓହ୍ଲଇଲେ ? 

ତାଙ୍କ ହାତରେ ଗୋଟିଏ ୱାକିଂଷ୍ଟିକ୍‌ । 

ବାଡ଼ି ଉପରେ ଭରାଦେଇ ସେ ତଳକୁ ଓହ୍ଲେଇଲେ | ଆଖିରେ ଗୋଟାଏ ମୋଟା 
ଫ୍ରେମ୍‌ର ଚଷମା | ପିନ୍ଧିଛନ୍ତି ଧୂତି ପଞ୍ଜାବୀ । ପାଦରେ ହଳେ ଚପଲ । ମୁଣ୍ଡର 
ବାଳଯାକ ସମସ୍ତ ଧଳା ! ବେଶ୍‌ ଲମ୍ବା ଚଉଡ଼ା ଚେହେରା । ଯୌବନରେ ଯେ 
ଭଦ୍ରଲୋକଙ୍କର ସୁନ୍ଦର ସ୍ପାସ୍୍ୟ ଥିଲା, ଦେଖିଲେ ବେଶ୍‌ ଜଣାପଡୁଛି । 

ନୀଳିମା ଭଦ୍ରଲୋକଙ୍କ ପାଖକୁ ଆଗେଇଗଲା । 

ମୋ ମନର ଆଗ୍ରହ ମରି ଯାଇଥିଲା ! 

ଭଦ୍ରଲୋକ ନୀଳିମାକୁ ପ୍ରତିନମସ୍କାର କରି କହିଲେ : ସତ୍ୟବ୍ରତ ମହାପାତ୍ରଙ୍କ 
ସହିତ ମୋର ଟିକିଏ ଦରକାର ଥିଲା | ତାଙ୍କ ସହିତ ଦେଖା ହୋଇ ପାରିବ ? 

ନୀଳିମୀ ଭଦ୍ରଲୋକଙ୍କ ନାମ ପଚାରିଲା । 

ସେ କହିଲେ : ମୋ ନାମ ରବିନାରାୟଣ ସାମନ୍ତସିଂହାର । ପୁରୁଣା 
ଭୁବନେଶ୍ବରରେ ମୋର ଘର । କିନ୍ତୁ ପ୍ରୟୋଜନଟା ଖୁବ୍‌ ଗୋପନୀୟ । 

ନୀଳିମା ସତ୍ୟବ୍ରତକୁ ଫୋନ୍‌ରେ ଆଗନ୍ତୁକଙ୍କ କଥା ଜଣାଇଲା ! ମୁଁ 
ସାମନ୍ତସିଂହାରଙ୍କୁ ସଙ୍ଗରେ ଧରି ସତ୍ୟନ୍ତତ ପାଖକୁ ଗଲି । 

ସତ୍ୟବ୍ରତ ଅଭିବାଦନ ଜଣାଇ ସାମନ୍ତସିଂହାରଙ୍କ ଚେଆରରେ ବସିବା ପାଇଁ 
ଅନୁରୋଧ ଜଣାଇଲା । ମୁଁ ସେଠାରେ ରହିବି କି ନାହିଁ ଚିନ୍ତା କରୁଥିଲି । ମୋର ମନ 
ପଡ଼ି ରହିଥିଲା ଯାଇ ଦମୟନ୍ତୀ ପାଖରେ ! 

କିନ୍ତ ସତ୍ୟବ୍ରତ ମୋତେ ଇଂଗିତରେ ବସିବାକୁ କହିଲା | 

ରବିନାରାୟଣ ସତ୍ୟବ୍ରତ ମୁହଁକୁ ଭଲ କରି ଥରେ ଚାହିଁଲେ, ଘରର ଚାରିଆଡ଼େ 
ଥରେ ଆଖି ବୁଲେଇ ନେଇ ଆଖିରୁ ଚଷମାଟା ଖୋଲି ଟେବୁଲ୍‌ ଉପରେ ରଖିଲେ । 

ତା'ପରେ ଯେତେବେଳେ ମୋ ସହିତ ଚାରି ଆଖିର ମିଳନ ହେଲା, ଭଦ୍ୁଲୋକ କିପରି 
ଟିକିଏ ଦ୍ଵିଧାବୋଧ କଲେ । 

ସତ୍ୟବ୍ରତ କହିଲା : ସେ ମୋ ସହକାରୀ ! ତେଣୁ ତା' ଉପସ୍ଥିତି ଆପଣଙ୍କ 
ପକ୍ଷରେ କିଛି କ୍ଷତିକର ହେବ ନାହିଁ । 

ରବିନାରାୟଣ କୌଣସି ଭୂମିକା ନ ନେଇ ସଙ୍ଗେ ସଙ୍ଗେ ଆରମ୍ଭ କଲେ : ମୁଁ 
ଗୋଟାଏ ବଡ଼ ଅସଂଗତ ସମସ୍ୟାରେ ପଡ଼ି ଯାଇଛି । ଆପଣ ତ ବୁଝି ପାରୁଥିବେ 
ମୋର ଏଇଟା ରିଟାଏଡ୍‌ ଏଜ୍‌ | ଏଇ ବୟସରେ କେବଳ ବିଶ୍ରାମ ଛଡ଼ା ଆଉ କୌଣସି 
ଝୁଙ୍କି ନେବା ଉଚିତ୍‌ ନୂହେଁ । ତେବେ ମୋର କେତେଟା ହବିକୁ ମୁଁ ଜୀବନରୁ ବାଦ୍‌ 
ଦେଇ ପାରିଲି ନାହିଁ । ଯାହେଉ ସେଗୁଡ଼ା ସହିତ ଏ ଘଟଣାର କୌଣସି ସଂପର୍କ ନାହିଁ । 

ଦିନେ ସନ୍ଧ୍ୟାବେଳେ । ମୋର ସାନ୍ଧ୍ୟଭ୍ରମଣକୁ ବାହାରିବା ପୂର୍ବରୁ ଦରଜାରେ 
କିଏ ନକ୍‌ କଲା ! ମୁଁ ପୂରନ୍ଦରକୁ କହିଲି କବାଟ ଖୋଲି ଦେବା ପାଇଁ । 

କିଛି ସମୟ ପରେ ସେ ଗୋଟିଏ ସୁନ୍ଦରୀ ତରୁଣୀକୁ ନେଇ ମୋ ସାମ୍ନାରେ 
ହାଜିର୍‌ କଲା | 

ତରୁଣୀ ମୋତେ ଦେଖିବା କ୍ଷଣି ମୋ ଗୋଡ଼ ଦୂଇଟିକୁ ଜାବୂଡ଼ି ଧରି କାନ୍ଦି କାନ୍ଦ 
ଗଡ଼ିଗଲା | କେବଳ ଲୁହରେ ମୋ ପାଦ ଧୋଇ ଦେଲା । ଆଉ ଯେତେ ଯାହା ପଚାରିଲି 
ପଦୁଟିଏ ବି ଉତ୍ତର ଦେଲା ନାହିଁ । ପ୍ରାୟ ଅଧଘଣ୍ଟା ଧରି ମୁଁ ତାକୁ ନାନା ପ୍ରଶ୍ନ ପଚାରିଲି, 
କିନ୍ତୁ କୌଣସିଟିର ଉତ୍ତର ପାଇଲି ନାହିଁ । 

ବଡ଼ ଅଡୁଆରେ ପଡ଼ି ଯାଇଥିଲି ସେଦିନ । କିନ୍ତୁ ବହୁ ଚେଷ୍ଟା କରି 
ଯେତେବେଳେ ତା'ଠାରୁ କିଛି ହେଲେ ଉତ୍ତର ପାଇଲି ନାହିଁ, ଭାବିଥିଲି ପୁଲିସକୁ ଫୋନ୍‌ 
କରି ତାକୁ ଥାନାକୁ ପଠାଇ ଦେଇ ନିଶ୍ଚିନ୍ତ ହେବି । କିନ୍ତୁ କେଜାଣି କାହିଁକି ତା'ର 
ଅସହାୟ ମୁହଁଟି ମୋତେ ତାହା କରେଇ ଦେଇ ନ ଥିଲା ! ସେଦିନ ମୁଁ ତାକୂ ଆଶ୍ରୟ 
ଦେଇଥିଲି । ଭାବିଥିଲି, ଦିନେ ଦୂଇଦିନ ପରେ, ସେ ଟିକିଏ ଶାନ୍ତ ହେଲେ ମୋତେ 
ତା ଅସହାୟ ଜୀବନର ସମସ୍ତ କଥା କହିବ, ତାପରେ ମୁଁ ହୁଏତ ତା ପାଇଁ କିଛି ଗୋଟାଏ 
ବିହିତ ବ୍ୟବସ୍ଥା କରିପାରିବି । 

କିନ୍ତୁ ଆରଦିନ ସକାଳୁ ଉଠି ମୁଁ ଦେଖିଲି, ତରୁଣୀଟି କେବଳ ମୋ ଉଦ୍ଦେଶ୍ୟରେ 
ଖଣ୍ଡିଏ ଚିଠି ଲେଖି ରଖି କେଉଁଆଡ଼େ ଅଦୃଶ୍ୟ ହୋଇ ଯାଇଛି । 

ଚିଠିଟିରେ ତା” ନିଜକଥା କିଛି ନ ଲେଖି କେବଳ ମୋରି ଗୁଡ଼ିଏ ସ୍ତୁତି ଗାନ 
କରି ଶେଷରେ ଲେଖିଛି, ମୁଁ ହୁଏତ ଆପଣଙ୍କର ଆଶ୍ରୟ ଭିକ୍ଷା କରିଥିଲେ ପାଇଥାନ୍ତି, 

ମୋତେ ହୁଏତ ଦି” ବେଳା ଦି' ମୁଠା ଖାଇବାକୁ ଦେବାକୁ ଆପଣ ଅରାଜି ହୋଇ ନ 
ଥାନ୍ତେ । କିନ୍ତୁ ନାନା କାରଣରୁ ସେପରି ସୁଯୋଗ ନେବାକୁ ମୁଁ ଚାହେଁ ନାହିଁ । ତେବେ 
ଏତିକି ମିନତି, ଆପଣଙ୍କ ମାର୍ପତରେ ମୋର ମଝିରେ ମଝିରେ ଖଣ୍ଡେ ଖଣ୍ଡେ ଚିଠି 
ଆସିବ । ଆପଣ ସେ ଚିଠିଗୁଡ଼ିକ ପୁରନ୍ଦରକୁ ଦେଇ ଦେଉଥିବେ | ମୋର ସମୟ 
ସୁଯୋଗ ଅନୁସାରେ ମୁଁ ସେଗୁଡ଼ିକୁ ନେଇ ଆସୁଥିବି । 

ରବିନାରାୟଣଙ୍କ ମୁଖରୁ ଏପରି ଏକ ବିଚିତ୍ରମନା ଝିଅର କଥା ଶୁଣି, ମୁଁ 
ଦମୟନ୍ତୀ କଥା ଭୁଲି ଯିବାକୁ ବସିଲି । 

ରବିନାରାୟଣ ଟିକିଏ ରହି ପୁଣି କହିଲେ : ସେଦିନ ସେହି ତରୁଣୀଟିର ଚିଠି ମୋ 
ମନରେ ଏକ କୌତୁହଳ ସୃଷ୍ଟି କରାଇଥିଲା ! ଜୀବନର ଶେଷ ଅଧ୍ଯାୟଟା ନୀରବରେ 
ଧ୍ୟାନମଗ୍ନ ହୋଇ କଟାଇଲା ବେଳେ, ଏପରି ଏକ ତାରୁଣ୍ୟର ବିଚିତ୍ର ଖିଆଲ ମୋ ଦେହ 
ମନରେ ଏକ ଅପୂର୍ବ ଶିହରଣ ସୃଷ୍ଟି କରିଥିଲା | ଜଣା ନାହିଁ, ଶୁଣା ନାହିଁ, ଅଥଚ କେଉଁଠୁ 
କେଉଁ ଫାଙ୍କରେ ଆସି ମୋର ଧ୍ୟାନମଗ୍ନ ମନଟାକୁ ହଠାତ୍‌ ସେ ଚଞ୍ଚଳ କରି ପକାଇଲା 

ତା'ପର ଦିନଠାରୁ ମୋର ସମସ୍ତ କାର୍ଯ୍ୟକ୍ରମରେ ବ୍ୟତିକ୍ରମ ସୃଷ୍ଟି ହେଲା ! 
ମୋର ରୁଟିନ୍‌ବନ୍ଧା ଏକ ସୂସ୍ଥ ଜୀବନ ଯେପରି ଛାରଖାର ହୋଇଗଲା । ମୁଁ ମୋର 
ବାଡ଼ିବଗିଚାର ଫୁଲଗଛମାନଙ୍କର ତନ୍ତ୍ର ନେବାକୁ ଭୁଲିଗଲି । ମୋର ପ୍ରାତଃଭ୍ରମଣ, 
ସାନ୍ଧ୍ୟଭ୍ରମଣ କେଉଁଟିର ସମୟ ଠିକ୍‌ ରହିଲା ନାହିଁ । ଯେଉଁ ପଶୁପକ୍ଷୀଗୁଡ଼ିକୁ ମୋର 
ଅବସର ବିନୋଦନର ବନ୍ଧୁ ଭାବରେ ପାଳନ କରିଥିଲି, ସେମାନଙ୍କର ଖବରଅନ୍ତର 
ବୁଝିବାକୁ ବି ଅବକାଶ ପାଇଲି ନାହିଁ । କେବଳ କିପରି ଏକ ତାତିଲା ଉତ୍ତେଜନା 
ମୋତେ ସବୁବେଳେ ଉତ୍ତେଜିତ କରି ରଖିଲା । 

ରବିନାରାୟଣ ସାମନ୍ତ ସିଂହାର ଟିକିଏ ଦମ୍‌ ନେଲେ । 

ସତ୍ୟବତ କହିଲା : ଗୋଟିଏ ଅପରିଚିତ ତରୁଣୀର ଛୋଟ ଖଣ୍ଡିଏ ଚିଠିରେ 
ଆପଣଙ୍କ ପରି ଏକ ବିଜ୍ଞ ଏବଂ ପୁରୁଖା ଲୋକ ଏପରି ବିଚଳିତ ହେବାର ନିଶ୍ଚୟ ଅନ୍ୟ 
କୌଣସି କାରଣ ଥିଲା । 

ରବିନାରାୟଣ କହିଲେ : ଆପଣ ଠିକ୍‌ ଅନୁମାନ କରିଛନ୍ତି ମିଷ୍ଟର ମହାପାତ୍ର 
ସେଇ ଛୋଟ ଛିଠି ଖଣ୍ଡିକ ପାଇଁ ନୂହେଁ, ମୋର ବିଚଳିତ ହେବାର ଅନ୍ୟ ଏକ କାରଣ 
ଅଛି । ଯେଉଁଟା କହିବା ପାଇଁ ମୁଁ ଆପଣଙ୍କ ନିକଟକୁ ଛୁଟି ଆସିଛି । କିନ୍ଧ ସେ କାରଣଟା 
ଏପରି ହାସ୍ୟକର ଯେ, ଶୁଣିଲେ ଆପଣ ହୁଏତ... 

ହଠାତ୍‌ ଟେବୁଲ୍‌ ଉପରେ ସତ୍ୟବତର ଫୋନଟା ବାଜି ଉଠିବାରୁ ମୁଁ ରିସିଭରଟା 
ଉଠାଇ ନେଲି । 

: ହ୍ୟାଲୋ ? କିଏ ? ରବିନାରାୟଣ ସାମନ୍ତ ସିଂହାର ? ହଁ, ଅଛନ୍ତି ? 

ରିସିଭରଟା ମୁଁ ରବିନାରାୟଣଙ୍କ ହାତକୁ ବଢ଼ାଇ ଦେଲି । 

ସେ ଏଠାରେ ବୋଧହୁଏ ନିଜ ନାମରେ ଏପରି ଏକ ଫୋନ୍‌ ଆଶା କରି ପାରି 
ନ ଥିଲେ । କିନ୍ତୁ ରିସିଭରଟା ମୋ ହାତରୁ ନେଉ ନେଉ କହିଲେ : ମୁଁ ଏଠାକୁ 
ଆସିବାବେଳେ ପୁରନ୍ଦରକୁ କହି ଆସିଥିଲି | 

ତା'ପରେ ସେ ରିସିଭରଟା କାନରେ ଦେଇ, ଅପର ପ୍ରାନ୍ତରୁ ପଦେ ଦୁଇପଦ 
କଥା ଶୁଣିବା ମାତ୍ରେ ତାଙ୍କ ମୁହଁଟା କିପରି ଅତ୍ସାବିକ ଦେଖାଗଲା | ଅରିଲା ହାତରେ 
ସେ ରିସିଭରଟା ରଖି ଦେଉ ଦେଉ କହିଲେ : ମୋତେ ଏଇ ମୁହୂର୍ରରେ ଫେରି ଯିବାକୁ 
ହେବ ମିଷ୍ଟର ମହାପାତ୍ର | ଘରେ ଗୋଟାଏ ଅଘଟଣ ଘଟି ଯାଇଛି । 

: ମାନେ ? ସତ୍ୟବ୍ରତ ଉତ୍କଣ୍ଡିତ ହୋଇ ପଚାରିଲା | 

ରବିନାରାୟଣ ଟିକିଏ ହସିବାକୂ ଚେଷ୍ଟା କରି କହିଲେ : ସେପରି କିଛି ନୁହେଁ, 
ତେବେ ସେଠାତେ ମୋର ଉପସ୍ଥିତି ଖୁବ୍‌ ଆବଶ୍ୟକ | 

ସଙ୍ଗେ ସଙ୍ଗେ ସେ ତାଙ୍କର ଓାକିଂଷ୍ଟିକଟା ହାତରେ ଧରି ଉଠି ପଡ଼ିଲେ । 

ଆମେ ବି ତାଙ୍କ ପଛେ ପଛେ ଉଠି ଠିଆ ହେଲୁ । 

ରବିନାରାୟଣ ଶିଡ଼ିରୂ ତଳକୁ ଓହ୍ଲାଉ ଓହ୍ଲାଉ କହିଲେ : ମୋର ଅସଲ କଥାଟା 
କହି ହେଲା ନାହିଁ ମିଷ୍ଟର ମହାପାତ୍ର | ଏ ବୁଢ଼ା ବୟସରେ ଏତେ ଜଞ୍ଜାଳ ଆଉ ବରଦାସ୍ତ 
କରି ହେଉ ନାହିଁ । ପୁଣି ଆପଣଙ୍କ ପାଖକୁ କେବେ ଆସିବାର ସୁଯୋଗ ମିଳିବ କିଏ 
ଜାଣେ ? 

ସତ୍ୟବ୍ରତ କହିଲା : ଫୋନ୍‌ କରି ଜଣାଇବେ । 

ରବିନାରାୟଣ ଟିକିଏ ଅଟକି ଯାଇ ପଛକୁ ମୁହଁ ବୁଲାଇ କହିଲେ : ସେଇଟା 
ଫୋନ୍‌ରେ ଜଣାଇବା ଭଳି ସମ୍ବାଦ ନୁହେଁ ମିଷ୍ଟର ମହାପାତ୍ର | ଯାହେଉ ମୁଁ ଆଉ ଥରେ 
ଆପଣଙ୍କ ନିକଟକୁ ଆସିବାକୁ ଚେଷ୍ଟା କରିବି । 

ରବିନାରାୟଣ ଯାଇ ଗାଡ଼ିରେ ବସିଲେ । 

ସତ୍ୟବ୍ରତ କହିଲା : ଆପଣଙ୍କ ଆସିବାରେ ଯଦି ଅସୁବିଧା ଥାଏ, ଆମେ ଗଲେ 
କିଛି କ୍ଷତି ଅଛି ? 

ରବିନାରାୟଣ ବୋଧହୁଏ ସତ୍ୟବ୍ରତର କଥା ଶୁଣି ପାରିଲେ ନାହିଁ । ଗାଡ଼ି 
ଛାଡ଼ି ଦେଇଥିଲା । 


୧୦ « ବିଚିତ୍ରବର୍ଣ୍ଣା 


Digitized by srujanika@gmail.com 


ସତ୍ୟବ୍ରତ ମୋ ମୁହଁକୁ ଓ ମୁଁ ସତ୍ୟବ୍ରତ ମୁହଁକୁ କିଛି ସମୟ ଅନାଇ ରହିଲୁ । 
ନୀଳିମା ଆମର ଧାନ ଭଙ୍ଗ କରି କହିଲା : ଆପଣଙ୍କର ଫୋନ୍‌ ସାର୍‌ । 

ସତ୍ୟବ୍ରତ ରିସିଭରଟା ନେଇ କାନରେ ଦେଲା । କିଏ ? ଦମୟନ୍ତୀ ? 

ତା'ପରେ ସତ୍ୟବ୍ରତ ମୁହଁରେ ବିକୃତିର କେତେଗୁଡ଼ିଏ ଲକ୍ଷଣ ଦେଖି, ମୁଁ ବୁଝି 
ପାରିଲି ଯେ ପରିସ୍ଥିତି ଭଲ ନୁହେଁ । ହଠାତ୍‌ ମୋର ମନେହେଲା ସତ୍ୟବ୍ରତ ହାତରୁ 
ରିସିଭରଟା ଛଡ଼େଇ ନେଇ ଦମୟନ୍ତୀ ସହିତ ମୁଁ କଥା କହିବି । କିନ୍ତୁ ତା' ପୂର୍ବରୁ 
ସତ୍ୟବ୍ରତ ରିସିଭରଟା ରଖି ଦେଇ କହିଲା : ନନ୍‌ସେନ୍‌୍ସ । 

ପଚାରିଲି : ଦମୟନ୍ତୀ କ'ଣ କହିଲା କିରେ ? 

ସତ୍ୟବ୍ରତ ମୋ ପ୍ରଶ୍ନର କୌଣସି ଉତ୍ତର ନ ଦେଇ ଉପରକୁ ଉଠିବା ପାଇଁ 
ଆଗେଇ ଗଲା । 

ମୁଁ ପୁଣି ପଚାରିଲି : ମୁଁ କ'ଣ ଦମୟନ୍ତୀ ପାଇଁ ଏଠାରେ ଅପେକ୍ଷା କରିବି ? 

: ନା, ଆଜି ଆଉ ଦରକାର ନାହିଁ । ଭଦ୍ରମହିଳା ଦୟା କରି ଆଜି ତାଙ୍କର 
ଆପଏଣ୍ଟମେଣ୍ଟ କାନ୍‌ସେଲ୍‌ କରିଛନ୍ତି | କାଲି ଆସିବେ । 

ଶିଡ଼ିର ପାହାଚ ଅତିକ୍ରମ କଲାବେଳେ, ସତ୍ୟବ୍ରତକୁ ଖୁବ୍‌ ଗମ୍ଭୀର ମନେ 
ହେଉଥିଲା । ଅଥଚ ଏଇ ଅଳ୍ପ ସମୟ ଭିତରେ ସେ ଏପରି ଚିନ୍ତିତ ହେଲା ଭଳି କୌଣସି 
ଘଟଣା ଘଟି ନ ଥିଲା । 

ଆମେ ଯାଇ ଚେମ୍ବରରେ ପହଞ୍ଚିଲୁ । 

ସତ୍ୟବତ ନିଜର ଚେଆରଟିରେ ବସୁ ବସୁ କହିଲା : ରବିନାରାୟଣ 
ସାମନ୍ତସିଂହାରଙ୍କର ଏଇ କେସ୍‌ଟି କିନ୍ତୁ ଖୁବ୍‌ ଇଣ୍ଟରେଷ୍ଟିଂ । 

ସତ୍ୟବ୍ରତର କଥା ମୋତେ ପ୍ରଳାପ ପରି ମନେହେଲା । ମୁଁ କହିଲି : ତୂ 
ଆଜିକାଲି ଦିନରେ ବି ସପ୍ପ ଦେଖିଲୁଣି ନା କ'ଣ ? 

: କାହିଁକି ? ତୂ କ”ଣ ସାମନ୍ତସିଂହାରଙ୍କ କଥାର ଇଙ୍ଗିତରୂ କିଛି ବୁଝି ପାରିଲୁ 
ନାହିଁ ? 


< 

: ବାଚାଳ, ବାଚାଳ | ବୟସ ହୋଇଛି ତ ! ଯେତେ ସବୁ ପ୍ରଳାପ | ଆଛା, 
ଆଜି ମୁଁ ଚାଲିଲି ଭାଇ | ଦମୟନ୍ତୀର ଦାୟିତ୍ଵଟା ମୋ ଉପରେ ରହିଲା । 

ମୋ ଉଠିବା ସଙ୍ଗେ ସଙ୍ଗେ ସତ୍ୟବ୍ରତ ବି ଉଠି ଠିଆ ହୋଇ ପଡ଼ିଲା ! 

ଆମେ ଦୁହେଁ ଶିଡ଼ିର ପାହାଚ ଉପରେ ପାହାଚ ଅତିକ୍ରମ କରି ତଳକୁ ଓହ୍ଲେଇ 
ଆସିଲୁ । 

ସତ୍ୟବତ ପକେଟରୁ ଚାବି ଗୋଛାକ ବାହାର କରି ମୋ ହାତକୁ ବଢ଼ାଇ ଦେଇ 
କହିଲା : ଗାଡ଼ି ବାହାର କର । 

ମୁଁ ମୁହୂରୈଁ ସ୍ଥିର ଦୃଷ୍ଟିରେ ସତ୍ୟବ୍ରତ ମୁହଁକୁ ଚାହିଁ ପଚାରିଲି : ଉଦେଶ୍ୟ ? 

ସତ୍ୟବ୍ରତ ସ୍ମିତ ହସି କହିଲା : ଲକ୍ଷ୍ମୀ ଚଞ୍ଚଳା, ଡେରି କଲେ ହସ୍ତାନ୍ତର 
ହୋଇଯିବାର ସମ୍ଭାବନା ଅଛି | 

ଆଜି ହଠାତ୍‌ ଏଇ ମୁହୁର୍ଭରେ ଗାଡ଼ି ବାହାର କରିବା ସହିତ ଚଞ୍ଚଳା ଲକ୍ଷ୍ମୀଙ୍କର 
ସମ୍ପର୍କଟାକୁ ମୁଁ ବଝି ପାରିବା ଆଗରୁ ନୀଳିମାର ସାର୍‌ ଡାକରେ ସତ୍ୟବ୍ରତ ରିସେପସନ୍‌ 
ରୁମ୍‌ ଆଡ଼କୁ ଆଗେଇ ଯାଇଥିଲା । 

ମୁଁ ସୁବୋଧ ବାଳକଟି ପରି ଗ୍ୟାରେଜ୍‌ ଖୋଲି ଗାଡ଼ିଟି ବାହାର କରି ଆଣିଲି | 

ସତ୍ଯୟବତ ଫେରି ଆସି ମୋ ପାଖରେ ବସୁ ବସୁ କହିଲା : ଟିକିଏ ଚଞ୍ଚଳ 
ଯିବାକୁ ହେବ । 

ସତ୍ୟବ୍ରତର ଏପରି ଖାମଖିଆଲି ନୀତି ପାଇଁ ମୁଁ ବେଳେବେଳେ ବିରକ୍ତ 
ହୋଇଥାଏ । ଆଜି ବି ମୋତେ ଭାରି ଚିଡ଼ି ମାଡ଼ିଲା ! କହିଲି : ତୋ” ମାନସ ଲକ୍ଷ୍ମୀଙ୍କ 
ସର୍ଣ୍ଧପ୍ରାସାଦଟି କେଉଁ ରାଜ୍ୟରେ ବନ୍ଧୁ ? ଏଇ ପେଟ୍ରୋଲ ଯାନଟି କ'ଣ ସେଠାରେ 
ଯାଇ ପହଞ୍ଚି ପାରିବ ? 

ସତ୍ୟବ୍ତତ ମୋର ଏପରି ଆଚରଣରେ ଟିକିଏ ବି ବିଚଳିତ ନ ହୋଇ କହିଲା : 
ନା, ତୋ ଦ୍ଵାରା ଶାଗ ଶିଝିବ ନାହିଁ ! ଏତେ ଆଲୋଚନା ପରେ ବି ତୂ ଯଦି ମୋ 
ଗନ୍ତବ୍ୟ ସ୍ଥାନଟି ଜାଣି ନ ପାରିଲୁ ତା ' ହେଲେ ଏ ଲାଇନ୍‌ରୁ ତୁ ମାନେ ମାନେ ଖସିଯିବା 
ଭଲ । 

କଥାଟା ମୋତେ ଭାରି ବାଧିଲା । ସତ୍ୟବ୍ରତ ଆଡ଼େ ମୁଁ ରାଗିଲା ଆଖିରେ 
ଚାହିଁ, ଆଉ କୌଣସି କଥା ନ କହି ଗାଡ଼ିଟିକୁ ଚଳେଇବାକୁ ଆରମ୍ଭ କରିଦେଲି । 

ସତ୍ୟବତ ବି ମୋତେ ଅଉ କିଛି କହିଲା ନାହିଁ । 

କଟକ ଛାଡ଼ି ଆମେ ବାହାରି ଗଲୁ | 

ଲେଭଲକ୍ର ସିଂ ପାର୍‌ ହୋଇ ଚାଉଳିଆଗଞ୍ଜ , ତା'ପରେ ଭୁବନେଶ୍ବର ରୋଡ଼ ! 

ତଥାପି ସତ୍ୟବ୍ରତ ମୁହଁରେ ଭାଷା ନାହିଁ | ସେ କେବଳ ନୀରବରେ ବସି ରହି 
ଶାନ୍ତ ସୁଧୀର ଶିଶୁଟି ପରି ବାହାରକୁ ଅନାଇ ଚାଲିଛି । 

ସେହି ନୀରବତାର କରୁଣ ମୁହୂର୍ରଗୁଡ଼ିକ ମୋ ମନରେ ବେଶ୍‌ ଉତ୍ତାପ ସୃଷ୍ଟି 


ଏ = — vw. 


କରିଚାଲିଥିଲା । ମୁଁ କେବଳ ଚିନ୍ତା କରି ଚାଲିଥିଲି ଯେଉଁଠି ଯାଇ ଆମର ଯାନଟି 
ଅଟକିବ ତାହା ଯଦି ସତ୍ୟବତର ଗନ୍ତବ୍ୟ ସ୍ଥଳ ନ ହୋଇଥାଏ ? 

ରବିନାରାୟଣ ସାମନ୍ତସିଂହାରଙ୍କ ଘର ପୁରୁଣା ଭୁବନେଶ୍ବରରେ । କଥା 
ପ୍ରସଙ୍ଗରେ କହିଥିଲେ ସେ । ସତ୍ୟବ୍ରତର ଲକ୍ଷ୍ମୀ ଯେ ବରମାନ ସାମନ୍ତସିଂହାରଙ୍କ 
ଗୃହବାସିନୀ, ସେଇଆ ଅନ୍ତତଃ ମୁଁ ଅନୁମାନ କରିଥିଲି | କିନୁ କ୍ୟାପିଟେଲ୍‌କୁ ପଛରେ 
ପକାଇ ଯେତେବେଳେ ଆମ ପେଟ୍ରୋଲ ଯାନଟି ପୁରୁଣା ଭୁବନେଶ୍ବର ଆଡ଼କୁ 
ଆଗେଇଲା, ସତ୍ୟନ୍ତତ ମିଉଜିଅମ୍‌ ପାଖରେ ମୋ ଆଡ଼େ ଚାହିଁ ସ୍ମିତ ହସି କହିଲା : 
ରହ । 

: ମାନେ ? 

: ବର୍ରମାନ ସିଧାସଳଖ ରବିନାରାୟଣ ସାମନ୍ତସିଂହାରଙ୍କ ଘରକୁ ଯିବା ଉଚିତ 
ହେବ ନାହିଁ । ଏଉଠୁ ଆଗ ଫୋନ୍‌ କରିବା | 

ତେବେ ମୁଁ ଆଶ୍ବସ୍ତ ହେଲି ଯେ, ସତ୍ୟନ୍ତତକୁ ଠିକ୍‌ ତା” ଲକ୍ଷ୍ମୀ ଉଆସକୁ ନେଇ 
ଯାଉଥିଲି । 

ସତ୍ୟବତ କଥା ଅନୁସାରେ ମୁଁ ଗାଡ଼ିଟା ବୁଲେଇଲି ମିଉଜିଅମ୍‌ ହତା ଭିତରକୁ । 
ଦେଖିଲି ଚାରି ପାଞ୍ଚଜଣ ଲୋକ ଆମ ଆଡ଼କୁ ଧାଇଁ ଆସୁଛନ୍ତି | ଆଉ କେତେଜଣ 
ହତା ଭିତରେ ଧା ଦଉଡ଼ କରୁଛନ୍ତି । ସେମାନଙ୍କ ଭିତରୁ କିଏ ଜଣେ ଚିକ୍ରାର କରି 
କହିଲା : ନା, ଏଇଟା ପୋଲିସ ଗାଡ଼ି ନୂହେଁ | 

ପୋଲିସ ଗାଡ଼ି ? ମୁଁ ବିସ୍ମୟରେ ସତ୍ୟବ୍ରତ ମୁହଁକୁ ଚାହିଁଲି । 

ଆମେ ଗାଡ଼ିରୁ ଓହ୍ଲେଇବା ସଙ୍ଗେ ସଙ୍ଗେ ଗୋଟାଏ ପୋଲିସ୍‌ ଜିପ୍‌ ଆସି ଆମ 
ପଛରେ ଠିଆ ହେଲା | ପୋଲିସ୍‌ ଅଫିସର ସଦାନନ୍ଦ ପଟ୍ଟନାୟକ ଗାଡ଼ିରୁ ଓହ୍ଲାଇ 
ସର୍ବପ୍ରଥମେ ସତ୍ୟବ୍ତକୂ ସେଠାରେ ଦେଖି ବୋଧହୂଏ ସବୁଠାରୁ ବେଶୀ ଆଶ୍ଚର୍ଯ୍ୟ 
ହୋଇଥିଲେ । 

ସବୁ ଲୋକମାନେ ଛୁଟି ଆସିଥିଲେ ଆମରି ଆଡ଼କୁ । 

ସଦାନନ୍ଦ ପଟ୍ଟନାୟକଙ୍କ ସହିତ କୌଣସି କଥାବାର୍ରା ହେବା ପୂର୍ବରୁ ସେ ଲୋକ 
ଗହଳିରେ ହଜି ଯାଇଥିଲେ । 

ମିଉଜିଅମ୍‌ର ହତା ଭିତରେ ଲୋକ ଗହଳି ଦେଖି ଏବଂ ଲୋକମାନଙ୍କ ଆତଙ୍କିତ 
ମୁଖମଣ୍ଡଳ ଆଡ଼େ ଚାହିଁ ମନେ ହେଉଥିଲା, କିଛି ସମୟ ପୂର୍ବରୁ ସେଠାରେ ନିଶ୍ଚୟ 
କିଛି ଗୋଟାଏ ଦୁର୍ଘଟଣା ଘଟି ଯାଇଛି | 

ମୁଁ ବି ସତ୍ୟବ୍ରତ ପଛେ ପଛେ ସେହି ଭିଡ଼ ଭିତରେ ଆଗେଇ ଚାଲିଲି । 

ସଦାନନ୍ଦ ପଟ୍ଟନାୟକଙ୍କୁ ମିଉଜିଅମ୍‌ର ଭାରପ୍ରାପ୍ତ ଅଫିସର କ'ଣ ସବୂ ବୂଝେଇ 
ବୁଝେଇ ଭିତରକୁ ନେଇ ଯାଉଥିଲେ ¦ ହଠାତ୍‌ ଦରଜା ମୁହଁରେ ଯେପରି କ'ଣ ଏକ 
ଗୁଞ୍ଜରଣ ସୃଷ୍ଟି ହେଲା । ନିକଟକୁ ଯାଇ ଦେଖିଲୁ, ଦୂଇଜଣ କନେଷ୍ଟବଳ ଗେଟ୍‌ରେ 
ଠିଆ ହୋଇଛନ୍ତି, କୌଣସି ବାହାର ଲୋକଙ୍କ ମିଉଜିଅମ୍‌ ଭିତରକୁ ଛାଡ଼ୁ ନାହାନ୍ତି । 

ସଦାନନ୍ଦ ପଟ୍ଟନାୟକ ଭିତରକୁ ଚାଲିଯିବା ପୂର୍ବରୁ କନେଷ୍ଟବଳକୁ ଇଂଗିତରେ 
କହିଗଲେ ଆମ ଦୃହିଙ୍କୁ ଛାଡ଼ିଦେବା ପାଇଁ । 

ଆମେ ଭିତରେ ପହଞ୍ଚି ଦେଖିଲୁ, ମିଉଜିଅମ୍‌ ଭିତରେ ଏକ କାଚ ଆଲମାରୀ 
ନିକଟରେ ସଦାନନ୍ଦ ପଟ୍ଟନାୟକ, ଆଉ ଦୂଇ ତିନିଜଣ କର୍ମଚାରୀ ଏବଂ ମିଉଜିଅମ୍ର 
ଅଧ୍ଯକ୍ଷ ଠିଆ ହୋଇ କ'ଣ ଯେପରି ଧ୍ଯାନ ସହକାରେ ଦେଖୁଛନ୍ତି । 

ଆମକୁ ଦେଖି ସଦାନନ୍ଦ ପଟ୍ଟନାୟକ କହିଲେ : ଆସନୁ ଆସନ୍ତୁ ମିଷ୍ଟର 
ମହାପାତ୍ର ! ଏ କ୍ଷେତ୍ରରେ ଆପଣଙ୍କ ସାହାଯ୍ୟ ଆମର ଏକାନ୍ତ ପ୍ରୟୋଜନ । 

କାଚ ଆଲମାରୀଟାର ଗୋଟାଏ ପାଖର ଦରଜା ଖୋଲା ଅଛି । ଭିତରେ 
ଗୋଟାଏ ଥାକରେ କେତେଗୁଡ଼ାଏ ତାଳପତ୍ର ପୋଥି | ମଝି ଥାକଟାରେ ଦୂଇ ତିନିଟା 
ପଥର ମୂ୍ଭି । ତଳ ଥାକଟିରେ କେଇଟି ଛୋଟଛୋଟ କାଠ ବାକ୍ସ ! 

ମିଉଜିଅମ୍‌ର ଅଧ୍ଯକ୍ଷ ମଝି ଥାକଟିରେ ହାତ ରଖି କହୁଥିଲେ, ଏଇଠି, ଠିକ ଏଇ 
ଜାଗାରେ, ଗୋଟିଏ ଛୋଟ କାଚ ବାକ୍ସରେ ସେ ମୂର୍ିଟି ଥିଲା | କାଲି ମିଉଜିଅମ୍‌ 
ବନ୍ଦ ହେବା ପୂର୍ବରୁ ମୁଁ ନିଜ ଆଖିରେ ଦେଖି ଯାଇଥିଲି । ଦରବାନ କହୁଛି ଆଜି ବି ସେ 
ଏଗୁଡ଼ିକ ଛଡ଼ାଝଡ଼ି କଲାବେଳେ ସେହି କାଚ ବାକ୍ସଟିକୂ ଯଥା ସ୍ଥାନରେ ଦେଖିଥିଲା । 
କିନ୍ଧୁ ମୁଁ ଏଇ ଅଧଘଣ୍ଟା ପୂର୍ବରୁ ଯେତେବେଳେ ସେଇଟିକୁ ଆଣି ପଠାଇବାର ବ୍ୟବସ୍ଥା 
କରିବାକୁ ବାହାରିଲି, ଦେଖିଲି ବାକ୍ସଟି ନାହିଁ ! 

ଅଧ୍ୟକ୍ଷଙ୍କ ମୁହଁ ଝାଳରେ ବୁଡ଼ି ଯାଇଥିଲା । ତଳିଆ କର୍ମଚାରୀମାନେ ଆଖି 
ଟେକି ଚାହିଁ ପାରୁ ନ ଥିଲେ । 

ସଦାନନ୍ଦ ପଟ୍ଟନାୟକ ଆଲମାରୀ ପାଖକୁ ଆଗେଇ ଯାଇ କହିଲେ : 
ଆଲମାରୀର ଏ ଦରଜାଟା କଣ ଏମିତି ଖୋଲା ଥିଲା ? 

ଜଣେ କର୍ମଚାରୀ ଉତ୍ତର ଦେଲା : ଆଜ୍ଞା ! ମୁଁ ଯେତେବେଳେ ସେହି 
ବାକ୍ସଟି ନେବା ପାଇଁ ଆସିଲି, ଦେଖିଲି ଦରଜାଟା ଏହିପରି ଖୋଲା ରହିଛି, 
ବାକ୍ସଟି ନାହିଁ । 

: ସେ ବାକ୍ସରେ କ”ଣ ଥିଲା ? ସଦାନନ୍ଦ ପଟ୍ଟନାୟକ ପଚାରିଲେ । 

: ସେ ଗୋଟିଏ ବହୁ ପ୍ରାଚୀନ ଦୁଷ୍ପ୍ରାପ୍ୟ ମୂରି । ଆମେ ସେଇଟିକୁ ବ୍ରିଟିଶ 
ମିଉଜିଅମ୍ରୁ ଅଣାଇଥିଲୁ | ଓଡ଼ିଶାର ଭାସ୍କର୍ଯ୍ୟ ଶିଳ୍ପର ସର୍ବପ୍ରାଚୀନ ପ୍ରତୀକ ସେଇଟି | 
ସେତେବେଳକାର ସମସାମୟିକ ଆଉ କୌଣସି ପ୍ରମାଣ ଆମେ ପାଉନାହୁଁ । ସେହି 
ମୂର୍ରିଟିରୁ ପ୍ରମାଣ ହେଉଛି ଯେ ଭାସ୍କର୍ଯ୍ୟ ଶିଳ୍ପରେ ଆମେ ଆହୁରି ଶହେ ବର୍ଷର ପ୍ରାଚୀନ । 
କିନ୍ଧୁ ସେଇଟି ଯଦି ହାତଛଡ଼ା ହୋଇଯାଏ.... 

ଆଉ କିଛି କହି ପାରିଲେ ନାହିଁ । ବୋଧହୂଏ ତାଙ୍କ ମୁହଁରୁ ଭାଷା ହଜି 
ଯାଇଥିଲା । 

ମୁଁ ଲକ୍ଷ୍ୟ କଲି, ସତ୍ୟବ୍ରତର ମୁହଁ ଗମ୍ଭୀର ହୋଇ ଯାଇଛି । 

ସଦାନନ୍ଦ ପଟ୍ଟନାୟକ କହିଲେ : ଏପରି ଏକ ମୂଲ୍ୟବାନ ପଦାର୍ଥକୁ ଆପଣ 
ଆହୁରି ନିରାପଦ ସ୍ଥାନରେ ରଖିବାର ବ୍ୟବସ୍ଥା କରିବା ଉଚିତ ଥିଲା । 

: କିଜୁ ମିଉଜିଅମ୍‌ରେ ଆମର ଏହି ରୁମ୍ଟିରେ ସବୁଠାରୁ ମୂଲ୍ୟବାନ ପଦାଥ୍ଥଗୁଡ଼ିକ 
ରଖାଯାଏ । ଏଇଟି ଆମର ଷ୍ଟ୍ରଙ୍ଗ ରୂମ୍‌ । 

ସଦାନନ୍ଦ ପଟ୍ଟନାୟକ କ'ଣ କହିବାକୁ ଯାଉଥିଲେ । କିନ୍ତୁ ସତ୍ୟବ୍ରତ ସେଇ 
କାଚ ଆଲମାରୀ ପାଖକୁ ଆଗେଇ ଯିବାରୁ ସେ ନୀରବ ରହିଲେ | 

ସତ୍ୟବ୍ରତ ଘରର ଟାରିଆଡ଼େ ଏକ ସତର୍କ ଚାହାଣି ବୁଲେଇ ନେଇ, ଅଧକ୍ଷଙ୍କ 
ମୁହଁକୁ ଚାହିଁ ପଚାରିଲା : ଏହାକୁ ଚୋରି କରି କେହି ଲାଭବାନ ହେବାର କୌଣସି 
ସମ୍ଭାବନା ଅଛି ? 

ଅଧ୍ଯକ୍ଷ ମୁଣ୍ଡ ହଲାଇ ଦୃଢ଼ ସରରେ କହିଲେ : ନିଶ୍ଚୟ ! ଏକେ ତ ଏହା ଏକ 
ପ୍ରାଚୀନ ଅମୂଲ୍ୟ ବସ୍ତୁ । ତା'ପରେ ପ୍ରତିଟି ପ୍ରଦେଶ ନିଜ ନିଜର ଶିଳ୍ପକଳାର ପ୍ରାଚୀନତା 
ପ୍ରମାଣିତ କରେଇବା ପାଇଁ ଚାହିଁ ରହିଛନ୍ତି । ତା' ଛଡ଼ା ଆମର ସବୁଠାରୁ ବଡ଼ ବିପଦ 
ହେଉଛି ଆମେ ସେଇଟିକୁ ବିଟିଶ ମିଉଜିଅମ୍‌ରୁ ମାଗି ଆଣିଥିଲୁ । ସେମାନଙ୍କୁ ତ ନିଶ୍ଚୟ 
ଫେରେଇବାକୁ ହେବ 1 

: ହଁ, ତାହେଲେ ଖୁବ୍‌ ଅସୁବିଧା ତ ! ଏଥିରେ ଆପଣଙ୍କର କାହାକୁ ସନ୍ଦେହ 
ହେଉଛି ? 

ସତ୍ୟବ୍ରତ ପ୍ରଶ୍ନ ପଚାରିଲାବେଳେ ଘରର ଚାରିଆଡ଼େ ତୀକ୍ଷଣ ନଜର ବୁଲାଇ 
ଦେଖୁଥିଲା । ବାରମ୍ବାର ସେ “ସ୍କାଇଲାଇଟ୍‌? ପଥଗୁଡ଼ିକ ଆଡ଼େ ଚାହୁଁଥିଲା | 

: ସହେହ ମୁଁ କାହାକୁ କରିବି କୃହନୁ ! ଅଧ୍ଯକ୍ଷ କହିଲେ ! ସମସ୍ତେ ଏଠାକାର 
ବିଶ୍ଵସ୍ତ କର୍ମଚାରୀ । ତେବେ ଏ କ୍ଷେତ୍ରରେ ସବୁଠାରୁ ବେଶୀ ଦାୟିତ୍ଵ ମୋର | ଆଉ ମୁଁ 
ଯାହା ଉପରେ ନିର୍ଭରଶୀଳ, ସେ ହେଉଛି ଦରବାନ | ତା ହାତରେ ସମସ୍ତ ଚାବିପତ୍ର ! 
ବର୍ଉମାନ ତ ତାକୁ ଦୋଷୀ ସାବ୍ୟସ୍ତ କରିବା ଉଚିତ ହେବ ନାହିଁ । କାରଣ ଏହି ପଦା୍ଥଟି 
ଗତ ଦୂଇମାସ ହେବ ଆମ ଏଠାକୁ ଆସିଛି । ସେଇ ଦିନଠାରୁ ନାନା ଭାବରେ ଏହା 
ଉପରେ ଗବେଷଣା ଚାଲିଛି । ବିଭିନ୍ନ ଗବେଷକ ଭିନ୍ନ ଭିନ୍ନ ସମୟରେ ଏହାକୁ ନେଇ 
ରିସର୍ଟ ରୂମ୍‌ରେ ବସି ଘଣ୍ଟା ଘଣ୍ଟା ଅତିବାହିତ କରିଛନ୍ତି । ପ୍ରତିଥର ସେଇ ଦରବାନ 
ମୂ୍ିଟି ନେର ସେମାନଙ୍କୁ ଦେଇଛି ଏବଂ ପୁଣି ଯଥା ସ୍ଥାନରେ ନେଇ ରଖିଛି । 

: ତା' ହେଲେ ଦରବାନ ଉପରେ ଆପଣଙ୍କର ଯଥେଷ୍ଟ ଆସ୍ଥା ଅଛି ? 

: ରହିବା କଥା ! ଆଜି ଗୋଟାଏ ଅସୁବିଧାରେ ପଡ଼ି ତା” ମୁଣ୍ଡରେ ଅଠା 
ବୋଳିଦେବା ଲୋକ ମୁଁ ନୂହେଁ । 

: ତା'ହେଲେ ସେହି ପ୍ରାଚୀନ ମୂର୍ଭିଟି ଖୋଜି ବାହାର କରିବା ଦାୟିତ୍ବ ସଂପୂର୍ଣ 
ରୂପେ ସଦାନନ୍ଦ ପଟ୍ଟନାୟକଙ୍କର । ଏଥର ଆପଣ କାର୍ଯ୍ୟ ଆରମ୍ଭ କରନ୍ତୁ ମିଷ୍ଟର 
କରିବା ପାଇଁ । କିନ୍ତୁ ଏଠାରେ ଆସି ବି ସମସ୍ୟାରେ ପଡ଼ିଗଲି । ସତ୍ୟବ୍ରତ କହିଲା । 

ସଦାନନ୍ଦ ପଟ୍ଟନାୟକ ଏତେବେଳଯାଏ ମିଉଜିଅମ୍୍‌ର ଅଧ୍ଧକ୍ଷଙ୍କ ସହିତ ଆମର 
ପରିଚୟ କରାଇ ଦେଇ ନ ଥିଲେ । ସେ ସତ୍ୟବ୍ରତ ଆଡ଼େ ଚାହିଁ ଅଳ୍ପ ହସି କହିଲେ : 
ଆପଣ ଯେଉଁଆଡ଼େ ଯାଆନ୍ତୁ ମୋର ଆପତ୍ତି ନାହିଁ । କିନ୍ଧୁ ଅଧ୍ଯକ୍ଷ ମହାଶୟ ( ଅଧଯକ୍ଷଙ୍କୁ 
ଦେଖାଇ }ଙ୍କ ସହିତ ଆପଣଙ୍କର ପରିଚୟ କରାଇ ଦେବାଟା ମୋର କର୍ଉବ୍ୟ । 

ତା'ପରେ ସେ ଟିକିଏ ରହି ସତ୍ୟନ୍ତତ ଆଡ଼େ ହାତ ଦେଖାଇ କହିଲେ : 
ଭଦ୍ରଲୋକଙ୍କ ନାଁ ସତ୍ୟବ୍ରତ ମହାପାତ୍ର । ଓଡ଼ିଶାର ବିଖ୍ୟାତ କ୍ରିମିନଲୋଜିଷ୍ଟ | ଆଉ 
ଏ ହେଉଛନ୍ତି ( ମୋ ଆଡ଼େ ହାତ ଦେଖାଇ ) ସବ୍ୟସାଚୀ ଦାସ, ତାଙ୍କର ଘନିଷ୍ଟ ବନ୍ଧୁ | 
ଆଉ ଏ ହେଉଛନ୍ତି ( ଅଧ୍ୟକ୍ଷଙ୍କ ଆଡ଼େ ହାତ ଦେଖାଇ) ପୂର୍ଣ୍ଚନ୍ଦ୍ର ଆଚାର୍ଯ୍ୟ । 
ମିଉଚଚିଅମ୍‌ର ଅଧିକରା । 

ସଦାନନ୍ଦ ପଟ୍ଟନାୟକଙ୍କର ବକ୍ତବ୍ୟ ଶେଷ ହେବା ମାତ୍ରେ ଆଚାର୍ଯ୍ୟ ମହାଶୟ 
ସତ୍ୟବ୍ରତ ଆଡ଼େ ଆଗେଇ ଆସି ବ୍ୟଥିତ କଣ୍ଠରେ କହିଲେ : ମୁଁ ଆପଣଙ୍କ ନୀମ ବହୁ 
ପୂର୍ବରୁ ଶୁଣିଛି ମିଷ୍ଟର ମହାପାତ୍ର । ମୋର ଅନୁରୋଧ ଆପଣ ମିଷ୍ଟର ପଟ୍ଟନାୟକଙ୍କ 
ସହିତ ସହଯୋଗ କରି, ଆମର ଏହି ସମସ୍ୟାଟିକୁ ସମାଧାନ ପାଇଁ ଯନ୍‌ କରିବେ । 
କାରଣ ଘଟଣାଟା ଏପରି ଗୁରୁତ୍ଵ ପୂର୍ଣ୍ଣ ଯେ, ବାହାରେ ପ୍ରକାଶ ପାଇଗଲେ, ଆମର 
ଆଉ ମୁହଁ ଦେଖାଇବାକୁ ବାଟ ନ ଥିବ 1 ଏପରିକି ସମ୍ବାଦପତ୍ରର ପ୍ରତିନିଧିମାନେ ଏ 
ସମ୍ବାଦ ପାଇବା ପୂର୍ବରୁ ଏହାର ସମାଧାନ ମୁଁ ଚାହେଁ ମିଷ୍ଟର ମହାପାତ୍ର । ଆଶା କରୁଛି 
ଆପଣ ମୋର ଏହି ଦୁଃସମୟର ବନ୍ଧୁ ରୂପେ କାର୍ଯ୍ୟ କରିବେ | 

ବୟସ୍କ ଭଦ୍ରଲୋକଙ୍କ କଣ୍ଠରୁ ଏପରି କରୁଣ ମିନତି ଶୁଣି ମୋ ମନଟା ବି କିପରି 
ତରଳି ଯାଇଥିଲା । 

ସତ୍ୟବ୍ରତ କହିଲା : ମୁଁ ମୋର ଯଥା ସାଧ୍ଯ ଚେଷ୍ଟା କରିବି ଆଚାର୍ଯ୍ୟ ମହାଶୟ | 
ତେବେ ଆପଣ କହି ପାରିବେ କି ଏହି ମୁହୂର୍ଭଟି ଉପରେ ଶେଷ ଗବେଷଣା କିଏ ଓ 
କେବେ କରିଥିଲେ ? 

ଆଚାର୍ଯ୍ୟ ମହାଶୟ ଟିକିଏ ଚିନ୍ତା କରି କହିଲେ : ଗତ ପନ୍ଦର ଦିନ ହେବ ଏ 
ମୂର୍ଭି ଉପରେ ଆଉ କୌଣସି ଗବେଷଣା ହୋଇ ନାହିଁ । ତେବେ କାଲି ଶେଷଥର 
ପାଇଁ ମୁଁ ଆଉଥରେ ଫଟୋଗ୍ରାଫ୍‌ ସହିତ ମୂର୍ଭିଟିକୁ ମିଳେଇ ଦେଖୁଥିଲି । ତା'ପରେ 
ଆଜି ମୂର୍ିଟିକୁ ବିଟିଶ୍‌ ମିଉଜିଅମ୍କୁ ପଠାଇ ଦେବା କଥା । କିନ୍ତୁ... 

:ହୁଁ 1 

ସଦାନନ୍ଦ ପଟ୍ଟନାୟକ ତେଣେ ସେଠାକାର କର୍ସ୍ମଚାରୀମାନଙ୍କ ସହିତ ଜେରା 
ଆରମ୍ଭ କରି ଦେଇଥିଲେ । 

ସତ୍ୟବ୍ରତ କହିଲେ : କୌଣସି ଭିଜିଟର କଣ ଏହି ରୂମ୍କୁ ଦେଖିବା ପାଇଁ 
ଆସନ୍ତି ? 

: ହଁ, ତେବେ ବିଶେଷ କରି ଏହି ରୂମ୍ଟି ପାଇଁ ଅନୁମତିର ଆବଶ୍ୟକ 
ହୋଇଥାଏ । ଅନେକ ସମୟରେ ତାହା ବି କୋହଳ କରି ଦିଆ ହୋଇଥାଏ । କାରଣ 
କେଉଁ ଦୂର ଦେଶରୁ କିଏ ଜଣେ ଗବେଷକ ଆସିଛନ୍ତି ବୁଲି ଦେଖିବା ପାଇଁ, ସେ 
କ୍ଷେତ୍ରରେ ମୋ ନ ଥିବା ସମୟରେ ତାଙ୍କୁ ତ ଫେରାଇ ଦେଇ ହେବ ନାହିଁ, ଫଳରେ 
ମୋ ଅନୁପସ୍ମିତିରେ ସେମାନେ ଦେଖି ଯାଆନ୍ତି । ତେବେ ସେମାନଙ୍କ ସହିତ 
ସବୁବେଳେ ଦରବାନ୍‌ ଥାଏ । 

: ଏଇ ଦୂଇ ଚାରିଦିନ ତଳେ ଏହି ରୁମ୍‌କୁ କେତେଜଣ ଭିଜିଟର ଆସିଛନ୍ତି ? 

ଆଚାର୍ଯ୍ୟ ମହାଶୟ ଟିକିଏ ଅଟକି ଯାଇ ଦରବାନ୍‌କୂ ହାତଠାରି ଡାକିଲେ । 
ସେ ସଦାନନ୍ଦ ପଟ୍ଟନାୟକଙ୍କ ପ୍ରଶ୍ନର ଉତ୍ତର ଦେଉଥିଲା ! 

ଆଚାର୍ଯ୍ୟ ମହାଶୟ କହିଲେ : ଗତକାଲି କିମ୍ଭା ପହରଦିନ ଏ ରୁମ୍‌କୁ କେହି 
ଭିଜିଟର ଆସିଥିଲେ ? 

ଦରବାନ୍‌ କହିଲା : କାଲି ଆପଣ ଚାଲିଯିବା ପରେ ଜଣେ ବୂଢ଼ା ଆଉ ତାଙ୍କ 
ଝିଅ ଆସିଥିଲେ । 

: କାହିଁକି ତୁ ତ ସେ ରିପୋର୍ଟ ମୋତେ ଦେଇନାହୁଁ ¦ 

: ଭିଜିଟରସ୍‌ ବହିରେ ସେମାନେ ତ ନାମ ଠିକଣା ଲେଖି ଆସିଛନ୍ତି ଆଜ୍ଞା ! ! 
ଆପଣ ବୋଧହୁଏ ଦେଖି ନାହାନ୍ତି ¦ ଦରବାନ୍‌ କହିଲା । 

ସତ୍ୟବ୍ରତ ଦୁଇଜଣଙ୍କ କଥା ମଝିରେ ବାଧା ଦେଇ ଦରବାନ୍‌ ଆଡ଼କୁ ଚାହିଁ 
କହିଲା : ସେମାନେ ଏହି ରୁମ୍‌ରେ ପଶି କ'ଣ କ'ଣ ଦେଖିଲେ ? 

: ସେ ଦେଖିବା ନ ଦେଖିବା ସମାନ ଆଜ୍ଞା ! ସେମାନେ ଘରର ଏ ମୁଣ୍ଡରୁ ପଶି 
ସେ ମୁଣ୍ଡରେ ବାହାରି ଗଲେ । ଖାଲି ସବୁ ଜିନିଷ ଉପରେ ନଜର ବୁଲେଇ ନେଲେ 
ଯାହା । 
ମକୁ କିଛି ପଚାରୁ ନ ଥିଲେ ? ସତ୍ୟବ୍ରତ ଦରବାନକୁ ପଚାରିଲା । 

: ସେ ବୂଢ଼ା ବାବୁ କିଛି ପଚାରୁ ନ ଥିଲେ । ତେବେ ତାଙ୍କ ଝିଅଟି ମଝିରେ 
ମଝିରେ ମୋତେ ପଚାରୁଥିଲା । ଏଇ ଆଲମାରୀ ପାଖରେ ଠିଆ ହୋଇ ମୂର୍ରି ସମ୍ବନ୍ଧରେ 
ବି ମୋତେ ପଚାରିଥିଲା ! 

ସତ୍ୟବ୍ରତର ଆଖି ଯୋଡ଼ିକ ହଠାତ୍‌ ଉନ୍ମଳ ହୋଇ ଉଠିଲା । 

: ତୁମେ କ'ଣ କହିଲ ? 

: ମୁଁ କହିଲି ଏଇ ମୂର୍ଭି ସମ୍ବନ୍ଧରେ ଆପଣ ଅଫିସ୍‌ରୁ ବୁଝିବେ । ମୋତେ କିଛି 
ଜଣା ନାହିଁ । 

: ତା'ପରେ ସେମାନେ କ'ଣ କଲେ ? 

: ଚାଲିଗଲେ ! 

: ତୁମକୁ ଏ ସମ୍ବନ୍ଧରେ ଆଉ କିଛି ପଚାରି ନାହାନ୍ତି ବା ଅଫିସ୍‌ରେ ଯାଇ କିଛି 

ଝି ନାହାନ୍ତି ? 

: ନା ଆଜ୍ଞା, ସେମାନେ ଆଉ ଅଫିସ ଯାଏ ଯାଇ ନାହାନ୍ତି । 

: ସେ ଭଦ୍ଲୋକଙ୍କର ବୟସ କେତେ ହେବ ? 

: ତାଙ୍କର ଅନେକ ହେବ ଆଜ୍ଞା, ପଚାଶ, ଷାଠିଏ | 

: ଆଉ ତାଙ୍କ ଝିଅଙ୍କର ? 

: ଏଇ ବାଇଶ୍‌ ତେଇଶ୍‌ | 

: ହୁଁ, ସେମାନେ କେଉଁ ପ୍ରଦେଶର ଲୋକ ? 

: ଓଡ଼ିଆ ଆଞ୍ଞା ! ଓଡ଼ିଆରେ କଥାବାର୍ରା କରୁଥିଲେ | 

: ତା'ପରେ ଆଉ ଏ ରୁମ୍‌କୁ କେହି ଆସି ନାହାନ୍ତି ? 

: ନା, ତା'ପରେ ମୁଁ ଘର ବନ୍ଦ କରିଛି । ଆଜି ସକାଳ ନଅଟାରେ ଖୋଲି 
ଝଡ଼ାଝଡ଼ି କରିଛି । ସେଇ କାଚ ବାକ୍ସଟାକୁ ଝାଡ଼ିଛି ! 

: ତା'ପରେ ତୁମେ କୁଆଡ଼େ ଯାଇଥିଲ ? 

: ଘରେ ଚାବି ପକେଇ ମୁଁ ଯାଇ ଆଚାର୍ଯ୍ୟ ମହାଶୟଙ୍କ ଅଫିସରେ ଥିଲି | 
ସେଇଠି ମୋର ଡିଉଟି । 

: ହୁଁ, ତା'ପରେ ଆଚାର୍ଯ୍ୟ ମହାଶୟ ଯେତେବେଳେ ତମୁକୁ ସେହି ମୂର୍ରଟି 
ଆଣିବାକୁ ପଠାଇଲେ, ତମେ ଆସି ବାକ୍ସଟି ପାଇଲ ନାହିଁ । 

: ଆଞ୍ଞା ! 

: ତୁମେ ଆସି କ'ଣ ଦେଖିଲ ? 

: ମୁଁ ଆସି ଦେଖିଲି ଆଲମାରୀଟା ଏହିପରି ଖୋଲା ରହିଛି । 

: ତୁମେ ଠିକ୍‌ ମନେ କରି କହିଲ, ସକାଳେ ଏଇ ଆଲମାରୀଟା ଝଡ଼ାଝଡ଼ି କରି 
ଯିବାବେଳେ ବନ୍ଦ କରି ଯାଇଥିଲ ? 

: ଯାଇଥିଲି ଆଜ୍ଞା | 

: ଆଉ ମେନ୍‌ ଗେଟ୍‌ ? 

: ସେଇଟା ବି ବନ୍ଦ କରି ଯାଇଥିଲି | କାରଣ ଦ୍ବିତୀୟଥର ଯେତେବେଳେ 
ଆସିଲି, ସେଥର ମୋତେ ଚାବି ଖୋଲି ଭିତରକୁ ପଶିବାକୁ ହୋଇଥିଲା | 

: ଏଇ ଗେଟ୍‌ ଛଡ଼ା ଅନ୍ୟ କେଉଁବାଟେ ଘର ଭିତରେ କେହି ପଶିବାର ଉପାୟ 
ନାହିଁ ? 

: ନାହିଁ ଆଜ୍ଞା ! 

ସତ୍ୟବ୍ରତ ଉପରର ଏକ ସ୍କାଇଲାଇଟ୍‌ ଆଡ଼େ ଚାହିଁ କହିଲା : ଏ ଘରର ଛଅଟା 
ସ୍କାଇଲାଇଟ୍‌ ମଧ୍ଯରୁ ସବୁଗୁଡ଼ିକ ବନ୍ଦ ଥିବାବେଳେ, ତୂମେ ଏଇ ଆଲମାରୀ ପାଖ 
ସ୍କାଇଲାଇଟଟି କାହିଁକି ଖୋଲିଥିଲ ? 

ଦରବାନ୍‌ ସମେତ ଆମେ ସମସ୍ତେ ସତ୍ୟବ୍ରତର ଏହି ଅଚାନକ ଖାପଛଡ଼ା 
ପ୍ରଶ୍ନରେ ସ୍ତମ୍ଭିତ ହୋଇ ଯାଇଥିଲୁ । 

ଦରବାନ୍‌ ଅତ୍ୟନ୍ତ ବିନୟ ସହକାରେ ଉତ୍ତର ଦେଲା : ମୁଁ ଏ ସ୍କାଇଲାଇଟ୍‌ 
ଖୋଲି ନାହିଁ ଆଞ୍ଚା ! 

: ତା'ହେଲେ ? ସତ୍ୟବ୍ରତ ଆଖିରେ ପ୍ରଶ୍ନବାଚୀ ଫୁଟି ଉଠିଥିଲା | 

ଦରବାନଟିର ମୁହଁରେ ମଧ୍ଧ ମୁଁ ବିସ୍ମୟର ଆଭାସ ପାଇଲି । ସେ ମନକୁ ମନ 
କହିଲା, ସ୍କାଇଲାଇଟ୍‌ର ଖିଡ଼ିକିଗୁଡ଼ିକ ଖୋଲିବା ପାଇଁ, ଝୁଲୁଥିବା ଏହି ଦଉଡ଼ିଗୁଡ଼ିକ 
ଟାଣି ଖୋଲିବାକୁ ହୋଇଥାଏ ଏବଂ ସେହିପରି ବନ୍ଦ କଲାବେଳେ ମଧ୍ଷ ଦଉଡ଼ି ଟାଣି 
ବନ୍ଦ କରିବାକୁ ହୋଇଥାଏ । କିନ୍ତୁ ଆଜି ମୁଁ ତ... 

ସଦାନନ୍ଦ ପଟ୍ଟନାୟକ କହିଲେ : ଆପଣ କଣ ଭାବୂଛନ୍ତି, ସେହି ସ୍କାଇଲାଇଟ୍‌ 
ଖୋଲି କେହି ଏ ଘର ମଧ୍ଯରେ ପ୍ରବେଶ କରିଛି ? 

ଆଚାର୍ଯ୍ୟ ମହାଶୟ କହିଲେ : ସେବାଟେ ଜଣେ ମଣିଷ ଭିତରକୁ ପଶି ପାରିବ 
ନାହିଁ । ତାଂ ଛଡ଼ା ବାହାରପଟରୁ ଯେପରି କୌଣସି ସୁବିଧା ନାହିଁ, ଯା' ଫଳରେ କେହି 
ଅକ୍ଲେଶରେ ସ୍କାଇଲାଇଟଟା ଖୋଲି ପାରିବ । ଯଦିଓ କୌଣସି ପ୍ରକାର ଖୋଲିଲା, 
ତେବେ ସେଠାରୁ ତଳକୁ ଓହ୍ଇବାର ତ କିଛି ଉପାୟ ନାହିଁ । ଏକମାତ୍ର ଲୋକଟା 
ଏହି ଆଲମାରୀ ଉପରକୁ ଡେଇଁ ପାରେ, କିନୁ ଏତେ ଉଚ୍ଚରୁ ଗୋଟାଏ ଭାରି ଜିନିଷ 
ଆଲମାରୀ ଉପରେ ପଡ଼ିଲେ ନିଶ୍ଚୟ ଆଲମାରୀର କିଛିନା କିଛି କ୍ଷତି ହୋଇଥାଆନ୍ତା | 

ଆଚାର୍ଯ୍ୟ ମହାଶୟଙ୍କ ଯୁକ୍ତି ଶୁଣି ସତ୍ୟବ୍ରତ ସ୍ମିତ ହସି କହିଲା, : ମୁଁ ସାଇଲାଇଟ୍‌ 
ପଥରେ କୌଣସି ମଣିଷ ପଶିବାର କଥା ଆଦୌ ଚିନ୍ତା କରୁନାହିଁ । ତା'ଛଡ଼ା, 
ସ୍ାଇଲାଇଟ୍‌ର ଫାଙ୍କା ଜାଗାଗୁଡ଼ିକରେ ଳୁହାର ରଡ୍‌ ଦିଆ ହୋଇଛି । ସେବାଟେ ହୁଏତ 
ଗୋଟିଏ ତିନି ଚାରିବର୍ଷର ଶିଶୁ ଭିତରକୁ ପଶିପାରେ, କିନୁୁ ଜଣେ ମଣିଷ ପଶିବା ମୋଟେ 
ସମ୍ଭବ ନୁହେଁ । ଛଅଟା ସ୍କାଇଲାଇଟ୍‌ ଭିତରୁ ପାଞ୍ଚଟାଯାକ ବନ୍ଦ ଥାଇ; ଠିକ୍‌ ଏଇ ଗୋଟିକ 
ଖୋଲା ଥିବାରୁ ମୋ ମନରେ ହଠାତ୍‌ ଗୋଟାଏ କୌତୁହଳ ଜନ୍ମିଲା, ସେ କିଛି ନୂହେଁ | 
କିନ୍ଧ ଯେଉଁଟା ସତ୍ୟ, ସେଇଟା ହେଉଛି ଏଇ ଆଲମାରୀ ଭିତରୁ ଗୋଟିଏ ଅମୂଲ୍ୟ ସଂପଦର 
ଅପସାରଣ । ଆଛ୍ଛା, ମୁଁ ବର୍ରମାନ ଟିକିଏ ଆସୁଛି ମିଷ୍ଟର ପଟ୍ଟନାୟକ, ଆପଣ ନିଜ 
କର୍ରବ୍ଯ ଶେଷ କରନ୍ତୁ । ତା'ପରେ ମୁଁ ଆପଣଙ୍କ ସହିତ ଦେଖା କରିବି । 

: କିନୁ... ଆଚାର୍ଯ୍ୟ ମହାଶୟ ମୁହଁରେ ଉଦ୍‌ବେଗ ଫୁଟାଇ କ”ଣ ଯେପରି 
କହିବାକୁ ଯାଇ ଅଟକି ଗଲେ । 

: ଆପଣଙ୍କ ଅସୁବିଧାର ଗୁରୁତ୍ଵ ଉପଲବ୍ଧି କରୁଛି ଆଚାର୍ଯ୍ୟ ମହାଶୟ ! ଆପଣଙ୍କ 
ପାଇଁ ପ୍ରାଣପଣେ ଚେଷ୍ଟା କରିବି ! ତା'ଛଡ଼ା ମିଷ୍ଟର ପଟ୍ଟନାୟକ ତ ଅଛନ୍ତି ! 

ସତ୍ୟବ୍ରତ ମୋତେ ବାହାରକୁ ଯିବାପାଇଁ ହାତଠାରି ବାହାରି ଆସୁ ଆସୁ କହିଲା 
: ମୁଁ ଟିକିଏ ଫୋନ୍‌ କରିବାକୁ ଆସିଥିଲି | ଫୋନ୍ଟା... 

: ଅଫିସ୍‌ ଘରେ, ଆଚାର୍ଯ୍ୟ ମହାଶୟ ଚଞ୍ଚଳ ହୋଇ ଆମ ସଙ୍ଗରେ ବାହାରକୁ 
ବାହାରି ଆସିଲେ । 

ଯେଉଁ କେତେଜଣ କୌତୁହଳୀ ପଥଚାରୀ ହତାରେ ଭିଡ଼ ଜମେଇଥିଲେ, 
ସେମାନେ ରହସ୍ୟର କୌଣସି ସନ୍ଧାନ ନ ପାଇ ଧୀରେ ଧୀରେ ଫେରି ଯାଉଥିଲେ | 

ଆଚାର୍ଯ୍ୟ ମହାଶୟ କହିଲେ : ଏପରି ଏକ ପରିସ୍ଥିତି ମୁଁ ମୋଟେ ଆଶା କରିନ 
ଥିଲି ମିଷ୍ଟର ମହାପାତ୍ର | ତା' ହୋଇଥିଲେ ପୂର୍ବରୁ ମୁଁ ଆହୁରି ସତର୍କତା ଅବଲମ୍ବନ 
କରି ଥାଆନ୍ତି । 

ସତ୍ୟବ୍ରତ ତାଙ୍କ କଥାରେ କୌଣସି ଉତ୍ତର ଦେଲା ନାହିଁ । କିନ୍ଧୁ ସେ ଖୁବ୍‌ 
ଚିନ୍ତିତ ହୋଇ ପଡ଼ିଥିଲା । 

ଆମେ ଯାଇ ଅଫିସ୍‌ ଘରେ ପହଞ୍ଚିଲୁ । 

ସତ୍ୟବ୍ରତ ଟେଲିଫୋନ୍‌ ଡିରେକ୍ଟରୀରୁ କାହାର ନାମ ଖୋଜି ଯୋଗାଯୋଗ 
ସ୍କାପନ କଲା ! 

ଅଳ୍ପ ସମୟ ପରେ ସତ୍ୟବ୍ରତର ମୁହଁ କିପରି ବିକୃତ ଦିଶିଲା । ସେ ଉଚ୍ଚରୁ ଉଚ୍ଚ 
ସରରେ ଚିକ୍ରାର କରି କହିଲା : ରବିନାରାୟଣ ସାମନ୍ତସିଂହାର ଅଛନ୍ତି ? 

ସେପାଖରୁ କ'ଣ ଉତ୍ତର ଆସିଲା କେଜାଣି, ମୁହଁରେ ବିରଭ୍ରିର ଭାବ ଫୁଟାଇ 
ରିସିଭରଟା କାନ ପାଖରୁ କାଢ଼ି ନେଉ ନେଉ ପୁଣି କାନରେ ଦେଇ କହିଲା : ମୁଁ ସତ୍ୟବ୍ରତ 
ମହାପାତ୍ର କହୁଛି । ଟିକିଏ ଆଗରୁ ଫୋନ୍‌ଟା କିଏ ଧରିଥିଲା କି ? 

ରବିନାରାୟଣ ସାମନ୍ତସିଂହାର କଂ ଣ କହିଲେ ମୁଁ ଶୁଣି ପାରିଲି ନାହିଁ | ସତ୍ୟବତ 
କିନ୍ତୁ ଉତ୍ସାହିତ ହେଲା ପରି କହିଲା : ଆମେ ଆପଣଙ୍କ ଘରକୁ ବାହାରିଛୁ । ମୁଁ 


M4 


ମିଉଜିଅମ୍‌ରୁୂ ଫୋନ୍‌ କରୁଛି । କୌଣସି ଦୁର୍ଘଟଣା ଘଟି ନାହିଁ ତ ! ... ହଁ ହଁ । 


ଅସୁବିଧାରେ ପକାଇଲୁ ବୋଧେ ! 
ଏଥର ସତ୍ୟବ୍ରତ ରିସିଭରଟା ଯଥା ସ୍ଥାନରେ ରଖି ଦେଇ ମୋ ମୁହଁକୁ ଚାହିଁଲା ! 
ମୁଁ ଉଠି ଠିଆ ହେଲି । 


ଆଚାର୍ଯ୍ୟ ମହାଶୟ ମଧ୍ଯ ଚେଆରରୁ ଉଠି ପଡ଼ିଲେ । 

ସତ୍ୟବ୍ରତ ଟିକିଏ କଣ ଚିନ୍ତା କରି କହିଲା : ଆପଣ ସଦାନନ୍ଦ ବାବଙ୍କୁ କହିବେ 
ସେ ଟିକିଏ ଭଲ କରି ସ୍ଥାନଟା ପରୀକ୍ଷା କରିବେ । ଯଦି କାହାରି ହାତ ବା ପାଦଚିହ 
ଆବିଷ୍କାର କରିପାରନ୍ତି ¦ ! 

ମୋ ସହିତ ସତ୍ୟବ୍ତତ ବାହାରି ଆସିଲା ! 

ଆମେ ଯାଇ ଗାଡ଼ିରେ ବସିଲୁ । ଗାଡ଼ି ମୁଁ ଷ୍ଟାର୍ଟ ଦେଇଛି କି ନାହିଁ, ସତ୍ୟବତ 
ମୋତେ କହିଲା : ଟିକିଏ ରହ ! ମୁଁ ସେ ଘରର ବାହାରଟା ଥରେ ଦେଖି ଆସେ । 

ମୁଁ ଆଉ ଗାଡ଼ିରୁ ଓହ୍ଲେଇଳି ନାହିଁ । 

ସତ୍ୟବ୍ରତ ଦୃତ ପଦରେ ଆଗେଇ ଗଲା ! 

ଏସବୂ ଗୋଲକଧନ୍ଦା ଭିତରେ ବି ମୋର କଜିନ୍ଧ ଦମୟନ୍ତୀ କଥା ମନେ ପଡୁଥିଲା | 
ତାର ମନସ୍ତର୍ଧ ଜାଣିବା ପାଇଁ ମୋ ମନରେ ଅଶେଷ ଆଗ୍ରହ ସୃଷ୍ଟି ହୋଇଥିଲା । 

ଆଉ ସତ୍ୟବ୍ରତ ଧାଇଁଛି ରବିନାରାୟଣ ସାମନ୍ତସିଂହାରଙ୍କ ପଛରେ । କ'ଣ 
ପାଇବ ସେଠାରୁ ? ରିଟାଏଡ୍‌ ମଣିଷ । ମନରୁ ତାଙ୍କର ସମସ୍ତ ପ୍ରକାର ଆଶା ଓ 
ସମ୍ଭାବନା ଶେଷ ହୋଇ ଯାଇଥିବ ! ଖାଲି ହାହାକାର ଆଉ ଦୀର୍ଘଶ୍ମାସର କାହାଣୀ 
ହୋଇଥିବ ତାଙ୍କ ଜୀବନଯାତ୍ରାର ସମ୍ବଳ | ତଥାପି... 

ହଠାତ୍‌ ଆମ ଗାଡ଼ିର ସାମ୍ନା କାଚଟା ଚଡ଼ଚଡ଼ ହୋଇ ଫାଟିଗଲା । ମୁଁ ଚମକି 
ଉଠି ପ୍ରକୃତିସ୍ପ ହୋଇ ଦେଖିଲି ବଲ୍‌ ଆକୃତିର ଖଣ୍ଡିଏ ପଥର କେଉଁଠୁ ଆସି ଗ୍ଲାସ୍‌ 
ଉପରେ ପଡ଼ିଛି । 

ସଙ୍ଗେ ସଙ୍ଗେ ଗାଡ଼ିରୁ ବାହାରି ବାହାରକୁ ଚାହିଁଲି ¦ 

କେହି ତ ଆଖି ପାଖରେ କେଉଁଠି ଦିଶୁ ନାହାନ୍ତି ! 

ସତ୍ୟବ୍ରତ କିନ୍ତୁ ହସି ହସି ଆଗେଇ ଆସୁଛି ¦! ମୋତେ ଦେଖି କହିଲା : କ'ଣ 
ହେଲା ? 

ମୁଁ ପଥରଟା ତଳୁ ଉଠାଇ ସତ୍ୟବ୍ତତକୁ ଦେଖାଉ ଦେଖାଉ କହିଲି : ଏଇଟା 
କିଏ ଫିଙ୍ଗଲା କହ ତ ? 

ମୋ ପରି ସତ୍ୟବ୍ରତ ମଧ୍ୟ ଚାରିଆଡ଼କୁ ଚାହିଁଲା । 

ତାଂ ଆଖିରେ ବି ପଥର ଫିଙ୍ଗିଥିବା ଭଳି କୌଣସି ଲୋକ ଧରା ପଡ଼ିଲେ ନାହିଁ । 

ପଥରଟି ମୋ ହାତରୁ ନେଇ ଗାଡ଼ିରେ ଉଠି ବସୁ ବସୁ କହିଲା : ଚାଲେ, ଆଉ 
ଚିନ୍ତା କରି ଲାଭ କ'ଣ ? 

ମୁଁ ଗାଡ଼ିରେ ଷ୍ଟାର୍ଟ ଦେଇ ଗାଡ଼ିକୂ ବ୍ୟାକ୍‌ କରି, ମିଉଚିଅମର ହତା ଭିତରୁ 
ବାହାରକୁ ବାହାରି ଆସିଲି । 

ଚିନ୍ତା କରୁଥିଲି ରବିନାରାୟଣ ସାମନ୍ତସିଂହାରଙ୍କ ଘରଟା ବିନ୍ଦୁ ସରୋବର 
ପାଖରେ କେଉଁଠି ଖୋଜି ବାହାର କରିବାକୁ ପଡ଼ିବ | 

ରବି ନାରାୟଣ ସାମନ୍ତସିଂହାରଙ୍କ ଘରଟା ବିନ୍ଦୁ ସରୋବରର ଠିକ୍‌ 
ପଶ୍ଚିମପଟକୁ । 

ଆମକୁ ଖୋଜି ବାହାର କରିବାକୁ ବେଶି ସମୟ ଲାଗିବ ନାହିଁ । 

ପୁରୁଣାକାଳର ଗୋଟାଏ ଏକତାଲା କୋଠା । କିନ୍ତୁ ଖୁବ୍‌ ବଡ଼ | 

ରବିନାରାୟଣ ସାମନ୍ତସିଂହାର ଅପେକ୍ଷା କରିଥିଲେ | ଆମେ ପହଞ୍ଚିବା ମାତ୍ରେ 
ସେ ଆମକୁ ପାଛୋଟି ନେଇ ତାଙ୍କର ବୈଠକଖାନାରେ ବସାଇଲେ । 

ଯେତେଗୁଡ଼ିଏ ଆସବାବପତ୍ର ଉପରେ ମୋର ଆଖି ପଡ଼ିଲା, ସବୂଗୁଡ଼ିକ ବହୁ 
ପୁରାତନ ପରି ମନେ ହେଉଥିଲା | 

ରବିନାରାୟଣ ଗଦ୍‌ଗଦ୍‌ କଣ୍ଠରେ କହିଲେ : ଆପଣ ମୋ ଘରକୁ ଛୁଟି ଆସିବେ, 
ମୁଁ ମୋଟେ ଚିନ୍ତା କରି ପାରି ନ ଥିଲି । 

ସତ୍ୟବ୍ତତ କହିଲା : ଆପଣ ଯେଉଁପରି ଭାବରେ ଆମ ସେଠାରୁ ପଳାଇ 
ଆସିଲେ, ମୁଁ ଭାବିଲି କିଛି ଗୋଟାଏ ଦୁର୍ଘଟଣା ଘଟିଗଲା ହୁଏତ ! 

ରବିନାରାୟଣ ସାମାନ୍ୟ ହସି ନୀରବ ହୋଇଗଲେ । 

ସତ୍ୟବ୍ରତ କହିଲା : ଆପଣଙ୍କର ଏହି କୋଠାଟି ବୋଧହୁଏ ପୈତୃକ 
ଅମଳର । 

: ପୈତୃକ ଅମଳର କହିଲେ ଭୁଲ୍‌ ହେବ | ମୋ ସା'ନ୍ତବାପା ଏହି କୋଠାଟା 
କିଣିଥିଲେ । ଆଉ ଏ ଯେଉଁ ଆସବାବପତ୍ର ସବୂ ଦେଖୁଛନ୍ତି, ଏସବୁ ତାଙ୍କରି ଅମଳର | 
ବାପାଙ୍କ ସମୟରେ ବାପା କିଛି କିଛି ଯୋଗ କରିଥିଲେ । 

: ଆଉ ଆପଣ ? ସତ୍ୟବ୍ରତ ପଚାରିଲା । 

ରବିନାରାୟଣ ଟିକିଏ ହସିବାକୁ ଚେଷ୍ଟା କରି କ'ଣ କହିବାକୁ ଯାଉଥିଲେ, 
ହଠାତ୍‌ ଗୋଟାଏ ଠେକୁଆ ଛୁଟି ଛୁଟି ଆସି ତାଙ୍କ ଉପରକୁ ଡେଇଁ ପଡ଼ିଲା । ପଛେ 
ପଚଳେ ଛୁଟିଛି ଗୋଟାଏ କଙ୍ଗାରୁ । 

ରବିନାରାୟଣ ଠେକୂଆଟିକୁ କୋଳ ଉପରକୁ ଉଠେଇ ନେଇ କଙ୍ଗାରୁ ମୁହଁରେ 

ଗୋଟାଏ ଚାପୁଡ଼ା ବସେଇ କହିଲେ : ମୋର ସମ୍ପଦ ଏଗୁଡ଼ିକ 1 ମୁଁ ସବୁ ଆପଣଙ୍କୁ 
ବୁଲେର ଦେଖେଇବି । I 

ଏତିକିବେଳେ ଗୋଟିଏ କଳା ବାଙ୍ଗର ଲୋକ, ଟ୍ରେ'ରେ ଜଳଖିଆ ଏବଂ ଚା 
ଆଣି ପହଞ୍ଚିଲା |. 

ରବିନ୍ରାୟଣ ଠେକୁଆଟିକୁ ତଳକୁ ଓହ୍୍‌ଇ ଦେଇ, ଲୋକଟି ହାତରୁ ଟ୍ରେ' ଟି 
ଧରି ନେବୁଲ୍‌ ଉପରେ ରଖିଲେ । 

ଲୋକଟିର ଅସ୍ସାଭାବିକ ଶାରୀରିକ ଗଠନ ଆଡ଼େ ମୁଁ ଅନେଇଥିଲି ! ମୁହଁ 

ହାଁକଠାରୁ ଆରମ୍ଭ କରି, ହାତ ପାଦ ପ୍ରତ୍ୟେକଟି କିପରି ଅତ୍ପାଭାବିକ ମନେ ହେଉଥିଲା । 
ଦେହଟି ତୁଳନାରେ ମୁଣ୍ଡଟି ବଡ଼ ଜଣା ଯାଉଥିଲା, ପୁଣି ହାତ ଓ ଗୋଡ଼ ଅପେକ୍ଷାକୃତ 
ଛୋଟ ମନେ ହେଉଥିଲା । 

ରବିନାରାୟଣ କହିଲେ : ତୁ ଯା ପୁରନ୍ଦର ! ବାବୂମାନଙ୍କର ଏଇଠି ଆଜି 
ଖାଇବାର ବନ୍ଦୋବସ୍ତ କରିବୁ । 

ପୁରନ୍ଦର ଉଁ ଟୁଁ କିଛି ନ କହି ନିଃଶବ୍ଦରେ ଚାଲିଗଲା । 

ସତ୍ୟବ୍ରତ ପ୍ରତିବାଦ ଜଣାଇ କହିଲା : ନା, ଆମେ ଏଇକ୍ଷିଣା ଚାଲିଯିବୁ । 
ଅଯଥାରେ ଆପଣ ଆମ ପାଇଁ ଚିନ୍ତା କରନ୍ତୁ ନାହିଁ । 

ରବିନାରାୟଣ କିନ୍ତୁ ଆଶ୍ଚର୍ଯ୍ୟ ଭାବରେ କଥାର ବାଙ୍କ ବୁଲେଇ କହିଲେ : ଏଇ 
ଯେଉଁ ପୁରନ୍ଦରକୁ ଆପଣ ଦେଖିଲେ ବର୍ଭମାନ, ତା'ର ବୟସ କେତେ ହେବ କହି 
ପାରିବେ ? 

: କେତେ ଆଉ ହେବ ? ଏଇ ତିରିଶ୍‌ ପଇଁତିରିଶ୍‌ ! ମୁଁ କହିଲି । 

ରବିନାରାୟଣ ହୋ ହୋ ହୋଇ ହସି ଉଠି କହିଲେ : ଆଜିକୁ ତିରିଶ ବର୍ଷ 
ତଳେ ମୁଁ ବି ସେଇଆ ମନେ କରିଥିଲି । କିନ୍ତୁ ଆଶ୍ଚର୍ଯ୍ୟ ପ୍ରକାର ଜୀବନଧାରଣ ଶଗ୍ରି 
ଏଇ ଲୋକଟାର । ତା'ରି ଆଗରେ ମୋତେ ଆଜି ଆସି ୱାକିଂଷ୍ଟିକ୍‌ର ଆଶ୍ରୟ ନେବାକୁ 
ପଡ଼ିଲାଣି । ଅଥଚ... 

: ପୁରନ୍ଦର, ପୁରନ୍ଦର... 

ଘର ଭିତରୁ କାହାରି କୋମଳ କଣ୍ଠସର ଶୁଣି ରବିନାରାୟଣ ନୀରବ 
ହୋଇଗଲେ । ଚା” କପ୍ଟା ଟେବୁଲ୍‌ ଉପରେ ରଖିଦେଇ ୱାକିଂଷ୍ଟିକ୍‌ଟା ଧରି ଘର 
ଭିତରକୁ ଆଗେଇ ଗଲେ । 

ମୁଁ ଓ ସତ୍ୟବ୍ରତ ତାଙ୍କରି ଯିବା ପଥକୁ ଅନାଇ ରହିଲୁ । 

ଖୁବ୍‌ ଅଳ ସମୟ ପରେ ପୁଣି ରବିନାରାୟଣ ଫେରି ଆସିଲେ । 

ସତ୍ୟବ୍ରତ କହିଲା : ଆପଣଙ୍କ ଝିଅ ଡାକୁଥିଲା ବୋଧହୁଏ ! 

ରବିନାରାୟଣ ଏଥର ଆହୁରି ଜୋର୍‌ରେ ହସି ଉଠି କହିଲେ : ହଁ ହଁ, ଆପଣ 
ଠିକ୍‌ ଅନୁମାନ କରିଛନ୍ତି । ‘ମଇନା? ମୋ ଝିଅ ନୂହେଁ ତ ଆଉ କ'ଣ ! 
ହୋଇପାରେ ! ! ଆପଣ ଖିଆ ଶେଷ କଲେ, ମୁଁ ମୋ ପରିବାରର ସମସ୍ତଙ୍କ ସହିତ 
ଆପଣଙ୍କର ପରିଚୟ କରାଇ ଦେବି | 

ଆମ ଚା” ପାନ ଶେଷ ହେବା ମାତ୍ରେ ସେ ଆମକୁ ସଙ୍ଗରେ ନେଇ ତାଙ୍କ 
ଘରର ଅନ୍ଦର ମହଲରେ ପ୍ରବେଶ କଲେ | 


ଗୋଟିଏ ଛୋଟ ଧରଣର ଚିଡ଼ିଆଖାନା କହିବାକୁ ହେବ । 

ପ୍ରତିଟି ଘର ତାଙ୍କର ଖାଲି ପଶୁପକ୍ଷୀରେ ପୂର୍ଣ୍ଣ । ଦେଶ ବିଦେଶର ନାନା ଜାତିର 
ପଶୁପକ୍ଷୀ ବହୂ ଅର୍ଥ ବିନିମୟରେ ସଂଗ୍ରହ କରି ସେ ରଖିଛନ୍ତି । ସେଇମାନଙ୍କ ମେଳରେ 
ତାଙ୍କର ସମସ୍ତ ସମୟ ସେ କଟାଇ ଦିଅନ୍ତି ବୋଲି କହିଲେ | 

ଶେଷର ସେ ଆମକୁ ନେଇ ଯେଉଁଠି ଠିଆ କରାଇଲେ, ଲୁହା ପିଞ୍ଜରା ଭିତରୁ 
ଶି୍ପାଜୀ ଜାତୀୟ ଗୋଟିଏ ମାଙ୍କଡ଼ ବାହାରି ଆସି ଯୋଡ଼ ହାତରେ ଆମକୁ ନମସ୍କାର 
ଜଣାଇଲା । 

ରବିନାରାୟଣ ବୋଧହୁଏ ଆନନ୍ଦରେ ଅଧୀର ହୋଇ ପଡ଼ିଥିଲେ । କହିଲେ : 
ମଣିଷର ସଂସ୍ବବ ମୁଁ ଅନେକ ଦିନରୁ ତ୍ୟାଗ କରିଛି । ମଣିଷଠାରୁ ଏମାନେ ବହୁ ଗୁଣରେ 
ଭଲ । 

ଆମେ ସେଠାରୁ ଫେରି ଆସିଥିଲୁ ¦ ପୁଣି ସେହି ମଧୁର କଣ୍ଠର ସର ଆସି 
ଆମ କାନରେ ବାଜିଲା : ପୁରନ୍ଦର, ପୁରନ୍ଦର... 

ରବିନାରାୟଣଙ୍କ ମୁହଁଟା ଆଉ ଥରେ ଆନନ୍ଦରେ ପୂରି ଉଠିଲା ! ସେ ଆମକୁ 
କହିଲେ : ହଁ ହଁ, ଇଆଡ଼େ ଆସନୁ | ମଇନା ସହିତ ଆପଣମାନଙ୍କର ପରିଚୟ କରାଇ 
ପାରିଲି ନାହିଁ ତ ! 

ସେ ଆମକୁ ନେଇ ଗୋଟିଏ ଶାରୀର ପିଞ୍ଜରା ପାଖରେ ଠିଆ କରେଇଲାକ୍ଷଣି, 
ଶାରୀଟି ପିଞ୍ଜରା ଭିତରେ ନାଚି ଉଠି କହିଲା : ବାପା, ବାପା ମ ! ଏମାନେ କିଏ ? 

ଶାରୀଟିର କଥାଗୁଡ଼ିକ ଏତେ ସ୍ପଷ୍ଟ ଯେ, ମୁଁ ଅବାକ୍‌ ନ ହୋଇ ରହି ପାରିଲି 
ନାହିଁ । 

ରବିନାରାୟଣ କହିଲେ : ଏଇ ମୋ ଝିଅ ‘ମଇନା | 

ଆମେ ପୁଣି ବୈଠକଖାନାକୁ ଫେରି ଆସିଲୁ । 

ସତ୍ୟବ୍ରତ କହିଲା : ଆପଣ ଏତେଗୁଡ଼ିଏ ଜୀବଜନ୍ତୁ ପୋଷିଛନ୍ତି, ଏମାନେ ତ 
ଆପଣଙ୍କୁ ଜଞ୍ଜାଳରେ ପକାଉଥିବେ ! 

ରବିନାରାୟଣଙ୍କ ମୁହଁରେ ଏକ ସନ୍ତୋଷର ଚିହ୍ନ ଫୁଟି ଉଠିଲା | ସେ ଦୂଇ 
ଆଖି ବନ୍ଦ କରି, ଧୀର ଓ ଶାନ୍ତ କଣ୍ଡରେ କହିଲେ : ଜୀବନଟା ତ ଜଞ୍ଜାଳ ମିଷ୍ଟର 
ମହାପାତ୍ର ! ଯେଉଁଠି ଜଞ୍ଜାଳ ନାହିଁ ସେଠି ଜୀବନ ନାହିଁ ¦ ମୋତେ ତ କୌଣସି 
ଗୋଟାଏ ଜଞ୍ଜାଳ ଭିତରେ ଲିପ୍ତ ରହିବାକୂ ପଡ଼ିବ ! 

: ଆପଣଙ୍କର ସ୍ତ୍ରୀ, ପିଲା, ଆମ୍୍‌ୀୟ-ସଜନ, କାହାରି ସହିତ କ'ଣ ଆପଣଙ୍କର 
କୌଣସି ସମ୍ବନ୍ଧ ନାହିଁ ? 

ରବିନାରାୟଣ କେବଳ ଗୋଟିଏ ଦୀର୍ଘଶ୍ବାସ ଛାଡ଼ିଲେ | 

କିଛି ସମୟ ନୀରବତା ଭିତରେ କଟିଯିବା ପରେ, ସପୂରୁ ଉଠିଲା ପରି ସେ 
କହିଲେ : ଆଜି ପର୍ଯ୍ୟନ୍ତ ସେ ସବୁ ଚିନ୍ତା ମୋର କିଛି ନ ଥିଲା ! କିନ୍ତୁ ଆଜି ହଠାତ୍‌, 
ମୋର ଏଇ ଜୀବନର ସାୟାହ୍ନରେ, ମୁଁ ଯେପରି ଅନୁଭବ କରୁଛି, କ'ଣ ଯେପରି 
କେଉଁଠି ସବୁ ଗଣ୍ଡଗୋଳ ହୋଇଯାଇଛି । 

ରବିନାରାୟଣଙ୍କ ମୂଖମଣ୍ଡଳରେ ହଠାତ୍‌ ଯେପରି କରୁଣତାର ଏକ ମ୍ଲାନଛାୟା 
ଫୁଟି ଉଠିଲା । ସେ ଟିକିଏ ବିବ୍ରତ ବୋଧ କରୁଥିବା ପରି ମନେ ହେଲା | କ'ଣ 
କହିବେ କହିବେ ହୋଇ ଯେପରି କହିପାରୁ ନ ଥିଲେ । 

ସତ୍ୟବ୍ରତ କହିଲା : ଆପଣ ମୋ ପାଖକୁ କାହିକି ଯାଇଥିଲେ ମୁଁ ଜାଣି ନାହିଁ ! 
ତେବେ ଆପଣ ନିଶ୍ଚୟ ଯେ ଏକ ସମସ୍ୟାରେ ପଡ଼ିଛନ୍ତି ସେତକ ଅନୁମାନ କରିବାକୁ 
ମୋର କିଛି ଅସୁବିଧା ହେଉନାହିଁ । 

ସେତିକିବେଳେ ପୁରନ୍ଦର ଆସି ଆମ ମଝିରେ ଠିଆ ହେଲା । 

ରବିନାରାୟଣ ତାଂ ଆଡ଼େ ଚାହିଁ, ତା ଆଖିର ଭାଷାରୁ କଂ ଣ ବୁଝିଲେ କେଜାଣି 
ଓାକିଂଷ୍ଟିକ୍ଟା ଧରି ପୁଣି ଉଠି ଠିଆ ହେଲେ । 

ମୁଁ ସତ୍ଯବତ ଆଡ଼େ ନୀରବରେ ଚାହିଁଥିଲି । ରବିନାରାୟଣ ଘରୁ 
ବାହାରିଯିବାକ୍ଷଣି କହିଲି : ଏ ଯେ ବଡ଼ ବିଚିତ୍ର ଚରିତ୍ର ! 

: ରହ | ସତ୍ୟବ୍ରତ କାନ ଠିଆକରି ଦୂରରୁ ଯେପରି କାହାର କଥବାର୍ରା ଶୁଣିବାକୁ 
ଚେଷ୍ଟା କରୁଥିଲା ! 

ହଁ, କୌଣସି ନାରୀକଣ୍ଡର ସର | 

ସତ୍ୟବତ ଉଠି ଠିଆ ହେଲା । ଅନ୍ଧ ଆଗେଇଲା । କିନ୍ତୁ କ'ଣ ଚିନ୍ତା କରି 
ପୁଣି ଫେରି ଆସି କହିଲା : ନା, ଭିତରକୁ ପଶିଲେ, ରବିନାରାୟଣ ହୁଏତ ଖରାପ 
ଭାବିବେ । କିନ୍ତୁ ସରଟା ଯେ ଜଣେ ନାରୀର, ସ୍ପଷ୍ଟ ଶୁଣି ପାରୁଛି ତ... 

ମୁଁ କହିଲି : ମଇନାର କଣ୍ଠସର ଶୁଣି ଆମେ ନାରୀକଣ୍ଡ ବୋଲି ତ ଭ୍ରମ 
କରିଥିଲେ, ଏଥର ଯେ ସରଟା କୌଣସି ପଶୁ ବା ପକ୍ଷୀର ନ ହୋଇଥିବ, କିଏ 
ଜାଣେ !! 

ପୁଣି ରବିନାରାୟଣ ଘରେ ପଶିଲେ । 

ୱାକିଂଷ୍ଟିକ୍‌ଟା ଗୋଟାଏ ପାଖକୁ ରଖିଦେଇ, ସୋଫା ଉପରେ ବସୁ ବସୂ କହିଲେ 
: ମୁଁ ଆପଣଙ୍କ ପାଖରୁ ଫେରି ଆସିବା ପରେ ସ୍ପିର କରିଥିଲି, ଆପଣଙ୍କୁ ଆଉ ବିରକ୍ତ 
କରିବି ନାହିଁ, କିମ୍ବା ସାତତାଳ ପାଣି, ସାତତାଳ ପଙ୍କ ଆଡ଼େଇ ଫରୁଆ ଖୋଜିବି ନାହିଁ । 
ହୁଏତ ଫରୁଆ ଭିତରେ କିଏ ଯେ ମୋରି ଜୀବନ ନାଟିକା ଭରି ରଖି ନ ଥିବ କିଏ 
କହିବ ! ! 

କିନ୍ତୁ ଆପଣ ମୋ ପଛେ ପଛେ ଛୁଟି ଆସି ମୋତେ ପୁଣି ସମସ୍ୟାରେ ପକାଇ 
ଦେଲେ । ଆପଣଙ୍କ ଆସିବା ମୁହୂର୍ଭଠାରୁ ମୁଁ ନିଜକୁ ଯେତେ ସଂଯତ କରିବାକୁ ଚେଷ୍ଟା 
କରୁଛି ପାରୁ ନାହିଁ । ଏ କିନ୍ତୁ ବଡ଼ ବିଚିତ୍ର ରହସ୍ଯ ମିଷ୍ଟର ମହାପାତ୍ର ! ! ପୃଥିବୀ 
ଇତିହାସରେ ଏହା ବୋଧହୁଏ ହେବ ଏହି ଧରଣର ପ୍ରଥମ ବିସ୍ମୟ । 


ରବିନାରାୟଣ ନୀରବ ହେଲେ । 

ମୁଁ ଉକ୍କଣ୍ଡିତ ହୋଇ ତାଙ୍କ ମୁହଁକୁ ଅନାଇଥିଲି । 

ସତ୍ୟବ୍ରତ ବି ବୋଧହୁଏ ସେଇ ବିସ୍ମୟ କାହାଣୀ ଶୁଣିବା ପାଇଁ ନୀରବ ହୋଇ 
ଅପେକ୍ଷା କରିଥିଲା ! 

କିନ୍ତୁ ରବିନାରାୟଣ ଯେପରି ଚିନ୍ତାସମୁଦ୍ରରେ ବୁଡ଼ିଗଲେ । 

ମୋର ତ ଧୈର୍ଯ୍ୟବନ୍ଧ ଭାଙ୍ଗିଯାଇଥିଲା । ମୁଁ ମନେ ମନେ ଚିନ୍ତା କରୁଥିଲି, 
ଆମେ ନିଶ୍ଚୟ ଆସି ଏଥର ଏକ ପାଗଳ ହାବୁଡ଼ରେ ପଡ଼ିଛୁ । ସେ ଆମ ମୁଣ୍ଡ ବିଗାଡ଼ି 
ତେବେ ଯାଇ ଛାଡ଼ିବ | ତା” ଛଡ଼ା ବରଂ ବାହାରେ ଯାଇ ବୂଲି ଆସିଲେ ହେବ । 

ମୁଁ ଉଠି ଠିଆ ହେଉଥିଲି । ସତ୍ୟବ୍ରତ ମୋତେ ହାତଠାରି ବସିବାକୁ କହିଲା ! 

ମୁଁ ନିରୁପାୟ ହୋଇ ପୁଣି ଚେୟାର ଉପରେ ବସିଲି । 

: ଇନ୍ଦୁମତୀ କହୁଛି ମୋତେ ବାହା ହେବ । 

ଘର ଭିତରେ ଆଉ କୌଣସି ଚତୁର୍ଥ ଲୋକ ଦେଖିବାକୁ ନ ପାଇ, ମୋତେ 
ବାଧ୍ଯ ହୋଇ ବୁଝିବାକୁ ହେଲା ଯେ, ରବିନାରାୟଣ କଥା ପଦକ କହିଲେ | 

ଇନ୍ଦୁମତୀ ରବିନାରାୟଣଙ୍କୁ ବାହା ହେବ । 

କିନ୍ତୁ ଇନ୍ଦୁମତୀ କିଏ ? ତା'ର ବୟସ କେତେ ? 

ମୋ ମନର ସନ୍ଦେହ ଦୂର କଲେ ନିଜେ ରବିନାରାୟଣ । ସେ ଟିକିଏ ପରେ 
ପୁଣି କହିବାକୁ ଆରମ୍ଭ କଲେ : ମୁଁ ଗତ କେତେଦିନ ହେବ ଇନ୍ଦୁମତୀକୁ ଯେତେ 
ବୁଝାଇଲି, ସେ ମୋର କୌଣସି କଥା ଶୁଣିବାକୁ ପ୍ରସ୍ତୁତ ନୂହେଁ | ତା'ର ଏକାଜିଦ୍‌ 
ସେ ମୋତେ ବାହା ହେବ । ଆଉ ପୀଞ୍ଚଟା ଝିଅଙ୍କ ପରି ସୁଖରେ ଘର ସଂସାର କରି 
ରହିବ । 

ରବିନାରାୟଣ ଏତିକି କହି ନୀରବରେ ଆମ ମୁହଁକୁ ଚାହିଁଲେ | 

ସତ୍ୟବ୍ରତ ମୁହଁରେ ମୁଁ କୌଣସି ପରିବର୍ଭନର ଚିହ୍ନ ଦେଖିଲି ନାହିଁ ! 

ଆମ ତରଫରୁ କୌଣସି ପ୍ରଶ୍ନର ସମ୍ମୁଖନ ନ ହୋଇ ରବିନାରାୟଣ ପୁଣି ଆରମ୍ଭ 
କଲେ : ଇନ୍ଦୁମତୀ ସେଇ ଝିଅଟି, ଯାହା ସମ୍ବନ୍ଧରେ ମୁଁ ଆପଣଙ୍କୁ ଅନେକ କଥା କହିବାକୁ 
ଯାଇ, କହି ନ ପାରି ଫେରି ଆସିଥିଲି । 

ଇନ୍ଦୁମତୀ ମୋ ପାଖକୁ ସେଇ ଯେଉଁ ଚିଠି ଖଣ୍ଡିକ ଲେଖି ଚାଲିଗଲା, ତା'ପରେ 
ମୁଁ ଆଉ ତା'ର ଦେଖା ପାଇଲି ନାହିଁ 1 ଏପରିକି ତା'ର କୌଣସି ଚିଠି ମୋ କେଆର୍‌ରେ 
ଆସି ନାହିଁ । ବରଂ ମଝିରେ ମଝିରେ ମୁଁ ତା' କଥା ପୁରନ୍ଦରକୁ ପଚାରିଛି । ସେ ମୋତେ 
ସବୁବେଳେ ମୁଣ୍ଡ ହଲାଇ ନା କରିଛି । 

ଧୀରେ ଧୀରେ ମୁଁ ତା” କଥା ଭୁଲିଯିବାକୁ ବସିଲି । 

ପରେପରେ କେତୋଟି ମାସ ମଧ୍ଯ ଅତିକ୍ରାନ୍ତ ହୋଇଗଲା | 

କିନ୍ତୁ ସେଦିନ ମୁଁ ସୂର୍ଯ୍ୟୋଦୟର ବହୁ ପୂର୍ବରୁ ବିଛଣାରୁ ଉଠି, ନିତ୍ୟକର୍ମ ଶେଷ 


କରି ପ୍ରାତଃ ଭ୍ରମଣରେ ବାହାରି ପଡ଼ିଥିଲି । 

ଘରୁ ବାହାରି କେଇ ପାହୁଣ୍ଡ ମାତ୍ର ଆଗେଇଛି କି ନାହିଁ, କ'ଣ ଗୋଟାଏ ଝୁଣ୍ଡି 
ପଡ଼ି ଯାଉଯାଉ ନିଜକୁ ସମ୍ଭାଳି ନେଇ ଠିଆ ହୋଇ ପଡ଼ିଲି । 

ଅନ୍ଧାର ପୂରା କଟି ନ ଥାଏ ! 

ତଥାପି ଆଖି ସହିଲା ଭଳି ଫର୍ଟଟା ହୋଇ ଆସିଥାଏ । 

ମୁଁ ଯେଉଁ ବସ୍ତୁଟିକୂ ଝୁଣ୍ଟି ପଡ଼ିଲି, ସେହି ବସ୍ତୁଟି କଂ ଣ ବୋଲି ଯେତେବେଳେ 
ଦେଖିବାକୁ ଆଗେଇ ଗଲି, ମୋର ସର୍ବାଙ୍ଗରେ କିପରି ଏକ କମ୍ପନ ସୃଷ୍ଟି ହୋଇଗଲା । 

ଇନ୍ଦୁମତୀ ମଖଝି ରାସ୍ତାରେ ଶୋଇଛି ! 

ରକ୍ତାକ୍ତ କଳେବର । 

ତେବେ କଂ ଣ କେହି ଦୁର୍ବୃର ଇନ୍ଦୁମତୀକୁ ହତ୍ୟା କରି ଏଠାରେ ଶୁଆଁଇ ପକାଇ 
ଯାଇଛି ! ! 

ସାହସ କରି ଇନ୍ଦୁମତୀ ଦେହରେ ହାତ ଦେଇ ଦେଖିଲି । 

ସେ ମରି ନାହିଁ, କିନୁ ଅଚେତନ ଅବସ୍ଥାରେ ପଡ଼ି ରହିଛି । ତା'ର ଆଣ୍ମଗଣ୍ଡି, 
ମୁହଁ ନାକ, ସବୁ ଛିଡ଼ିଯାଇ ରକ୍ତସ୍ରାବ ହେଉଛି । 

ମୁଁ ଘରକୁ ଫେରି ଯାଇ ପୁରନ୍ଦରକୁ ଡାକି ଆଣିଲି । 

ଆମେ ଦୂହେଁ ଇନ୍ଦୁମତୀକୁ ଉଠାଇ ଘରକୁ ନେଲୁ । 

ଦୁଇଦିନ ପରେ ଯେତେବେଳେ ଡାକ୍ତରଙ୍କର ଅକ୍ଲାନ୍ତ ପରିଶ୍ରମ ପରେ ତା'ର 
ଚେତା ଫେରି ଆସିଲା, ସେ କେବଳ ନୀରବରେ ମୋତେ ଅନାଇ ରହିଲା । 

କେବଳ ସେତିକି । ଦୀର୍ଘ ଏଇ କେତେ ମାସ ଭିତରେ ଆଉ ସେ ତା'ର କୌଣସି 
ପରିଚୟ ଦେଇ ନାହିଁ । 

ଇନ୍ଦୁମତୀ ଯେତେବେଳେ ସଂପୂର୍ଣ୍ଣ ସୁସ୍ଣ ହୋଇ ଉଠିଲା, ଦିନେ 
ସନ୍ଧ୍ୟାବେଳେ, ମୁଁ ତାକୁ ଏଇଠିକି ଡାକି କହିଲି : ତୋର କୌଣସି ପରିଚୟରେ 
ମୋର ଆବଶ୍ୟକ ନାହିଁ, ପ୍ରୟୋଜନ ବି ନାହିଁ, ଏଥର ସୁସ୍ଥ ହୋଇଛୁ । ତୋ 
ବାଟରେ ତୁ ଚାଲିଯା । 

ଇନ୍ଦୁମତୀ ଅଳ୍ପ ଟିକିଏ ହସିଲା । 

ସେଇଦିନ ପ୍ରଥମ ମୁଁ ତା” ମୁହଁରେ ହସ ଦେଖିଲି । ତା'ପରେ ସେ ଚୂପ୍ଚାପ୍‌ 
ମୋ ସାମ୍ନାରୁ ଉଠି ଚାଲିଗଲା । ମୋ ପ୍ରଶ୍ନର କୌଣସି ଉତ୍ତର ଦେଲା ନାହିଁ । ମୁଁ 
ଭାବିଥିଲି, ବୋଧହୁଏ ଦିନେ ଦୁଇଦିନ ପରେ ସେ ଏଠାରୁ ଚାଲିଯିବ | 

କିନ୍ତୁ ଇନ୍ଦୁମତୀ ଗଲା ନାହିଁ । 

ମୋର କୌଣସି ପ୍ରଶ୍ନର ସମ୍ମୁଖୀନ ହେବା ଭୟରେ ସେ ସାମ୍ନାକୁ 
ଆସିଲା ନାହିଁ । ସତ କହିବାକୁ ଗଲେ ମୁଁ ଆଉ ସାତ ଆଠଦିନ ଇନ୍ଦୁମତୀର ଦର୍ଶ 
ପାଇଲି ନାହିଁ । 

ସେ କେଉଁଠି ଥାଏ କ'ଣ କରେ ପୁରନ୍ଦର ବି ଜାଣି ପାରେ ନାହିଁ ¦ ଠିକ୍‌ 
ଖାଇବାବେଳେ ଆସି ପହଞ୍ଚେ । ଖାଇପିଇ ଦେଇ ପୁଣି କୁଆଡ଼େ ଚାଲିଯାଏ । ପୁଣି 
ଅନେକ ରାତିରେ ଗୋଡ଼ ଚିପି ଚିପି ମୋ ନିଦ ବାରି ଘରେ ପଶେ । ପୁରନ୍ଦର ତା 
ପାଇଁ ରଖିଥିବା ଖାଇବା ପଦାର୍ଥତକ ଖାଇଦେଇ ଶୋଇପଡ଼େ । ପୁଣି ମୁଁ ଉଠିବା ଆଗରୁ 
ଘର ଛାଡ଼ି ଚାଲିଯାଏ । 

ଇନ୍ଦୁମତୀର ଗତିବିଧି ମୁଁ ଲକ୍ଷ୍ୟ କରିବାକୁ ଚେଷ୍ଟା କରି ବି ପାରିଲି ନାହିଁ । ସେ 
କିଏ, କେଉଁଠୁ ଆସିଲା, କିପରି ଆସିଲା; ଏହିପରି ଭାବରେ ତାକୁ ଆଶ୍ରୟ ଦେବା 
ମୋର ଉଚିତ କି ନୁହେଁ, ବହୂତ ଭାବିଚିନ୍ତି ମୁଁ ଯେତେବେଳେ କିଛି ସ୍ଥିର କରି ପାରିଲି 
ନାହିଁ; ଦିନେ ଭାବିଲି ଖବରଟା ପୁଲିସରେ ଜଣାଇ ଦେବି । 

କିନ୍ତୁ ତାହା ଆଉ ସମ୍ଭବ ହେଲା ନାହିଁ ! 

ସେହି ସମୟରେ ମୁଁ ଖୁବ୍‌ ଅସୁସ୍ଥ ହୋଇ ପଡ଼ିଲି । 

ଏପରିକି ମୋତେ ପ୍ରାୟ ପନ୍ଦର ଦିନ ଶଯ୍ୟାଶାୟୀ ହୋଇ ରହିବାକୁ ପଡ଼ିଲା | 

ସେହି ସମୟରେ ଇନ୍ଦୁମତୀ ମୋର ଯଥେଷ୍ଟ ସେବା କରିଛି ¦ ରାତି ପରେ 
ରାତି ଅନିଦ୍ରା ହୋଇ ସେ ମୋର ଯନ୍‌ କରିଛି । ହୁଏତ ଇନ୍ଦୁମତୀ ପାଇଁ ସେ ଯାତ୍ରାରୁ ମୁଁ 
ରକ୍ଷା ପାଇଗଲି । 

ମୋର ଅସୂସ୍ପ ଅବସ୍ଥାରେ ଇନ୍ଦୁମତୀ ଖାଲି ମୋରି ସେବା କରି ଯେ ନିଶ୍ଚିନ୍ତ 
ରହିଥିଲା, ତା” ନୁହେଁ; ସେ ମୋ ସଂସାରର ସମସ୍ତ ଜଞ୍ଜାଳ ନିଜ ମୁଣ୍ଡକୁ ଟାଣି 
ନେଇଥିଲା । ସମସ୍ତ ପଶୁଙ୍କର ତତ୍ତ୍ର ଗୋଟି ଗୋଟି କରି ବୁଝିଥିଲା | ଯା' ଫଳରେ 
ମୋ ସଂସାରର ସମସ୍ତ ପ୍ରାଣୀ ନିଶ୍ଭିନ୍ତରେ ଓ ଆନନ୍ଦରେ ସମୟ କଟାଇଥିଲେ, ମୋର 
ଅଭାବ କେହି ଅନୁଭବ କରି ନ ଥିଲେ । 

ପନ୍ଦର ଦିନ ପରେ ମୁଁ ଯେତେବେଳେ ସୂସ୍ପ ହୋଇ ଉଠିଲି, ଇନ୍ଦୁମତୀ ମୁହଁକୁ 
ଚାହିଁ, ନିଜେ ନିଜେ ଲଜିତ ହେଲି । 

ସେଇଦିନଠାରୁ ଇନ୍ଦୁମତୀ ଘରର ଜଣେ ରୂପେ ଗଣ୍ୟ ହେଲା ! 

ନିଜେ ନିଜେ ସେ ବୋଧହୁଏ ଘର ଭିତରେ ତା'ର ଅଧିକାର ହାସଲ କରି 
ନେଇଥିଲା । 

ମୁଁ ଦେଖିଲି, ମୋ ସଂସାରର ସମସ୍ତ ପ୍ରାଣୀ ଇନ୍ଦୁମତୀକୁ ପାଇ ଯେପରି ଖୁସି 
ହୋଇ ପଡ଼ିଛନ୍ତି | ଜୀବଜନ୍ତୁମାନେ ତାକୁ ଦେଖିବାକ୍ଷଣି ଆନନ୍ଦରେ ନାଚି ଉଠୁଥିଲେ ! 
ଧୀରେଧୀରେ ମୋର ସମସ୍ତ ଦାୟିତ୍ଵ ଇନ୍ଦୁମତୀ ମୋଠାରୁ ମୋ ଅଜାଣତରେ କାଢ଼ି 
ନେଉଥିଲା । 

ତା” ସହିତ ଦିନମାନ ଭିତରେ ମୋର ଦେଖା ହେଉଥିଲା ଥରେ ବା ଦୁଇଥର । 
କିଛି କଥା ନାହିଁ, ବାର୍ରା ନାହିଁ, ସେ ଖାଲି ଟିକିଏ ହସି ଦେଉଥିଲା, ତା'ପରେ ନିଜ 
କାମରେ ନିଜେ ବ୍ୟସ୍ତ ରହୁଥିଲା । 

ମଝିରେ ମଝିରେ ଦିନେ ଦୂଇଦିନ ପାଇଁ ଇନ୍ଦୁମତୀ କୁଆଡ଼େ ଅନ୍ତର୍ବାନ ହୋଇ 
ଯାଉଥିଲା, ତା'ପରେ ପୁଣି ଆସି ହାଜର୍‌ ହେଉଥିଲା | 

ପଚାରିଲେ, କେବଳ ଟିକିଏ ହସି ଦେଇ ଅନ୍ୟତ୍ର ଚାଲି ଯାଉଥିଲା ୮ 

କିନ୍ତୁ ଇନ୍ଦୁମତୀ ସହିତ ମୋ ପରିବାରର ଦିନକୁଦିନ ଏକ ଅଭୁତ ସମ୍ପର୍କ ଗଢ଼ି 
ଉଠୁଥିଲା । 

ଏହି ସମ୍ପର୍କଟା ଯେ କ'ଣ, ଶେଷରେ ଏହାର ପରିଣତି କ'ଣ ହୋଇପାରେ, 
ସେ ସମ୍ବନ୍ଧରେ ମୁଁ ବିଶେଷ ଚିନ୍ତା କରି ପାରି ନ ଥିଲି | 

ଯେତେବେଳେ ମୁଁ ଇନ୍ଦୁମତୀ କଥା ଭାବୁଥିଲି, ମୋର ମନେ ହେଉଥିଲା, ସେ 
ମୋ ସଂସାରର ଜଣେ ଆଶ୍ରୟପ୍ରାଥିନୀ । ଶହଶହ ପଶୁପକ୍ଷୀଙ୍କ ପରି ସେ ମୋ ସଂସାରର 
ଗୋଟିଏ ଜଞ୍ଜାଳ । 

ସେଇଥିପାଇଁ ଇନ୍ଦୁମତୀ ସମ୍ବନ୍ଧରେ ମୁଁ ଆଉ ବିଶେଷ ଘଣ୍ଟାଚକଟା କରି ନ ଥିଲି 
କିମ୍ବା ତା'ର ଅତୀତ ଇତିହାସ ଜାଣିବା ପାଇଁ ଆଉ ବ୍ୟଗ୍ର ହୋଇ ନ ଥିଲି | 

ମୋ ଘରକୁ ବି ବାହାରର ବିଶେଷ ଲୋକ କେହି ଆସୁ ନ ଥିଲେ । ତେଣୁ 
କାହାରି ଆଖିର ପ୍ରଶ୍ନବାଚୀ ପାଖରେ ମୋତେ ଉତ୍ତର ଦେବାକୁ ପଡ଼ି ନ ଥିଲା । 

ଦିନ ପରେ ଦିନ ଇନ୍ଦୁମତୀ ଅପୂର୍ବ ଭାବରେ ଜୀବକନ୍ତୁମାନଙ୍କ ସହିତ ମିଶି 
ଯିବାକୁ ଲାଗିଲା | ଯେଉଁ ପଶୁପକ୍ଷୀମାନଙ୍କର ତନ୍ତ ନେବାବେଳେ ମୋତେ ସେମାନଙ୍କ 
ସମ୍ବନ୍ଧରେ ବହୁ ବହିପତ୍ର ପଢ଼ିବାକୁ ହେଉଥିଲା, ବେଳେବେଳେ କାହାରି କୌଣସି ରୋଗ 
ହେଲେ ମୋର ଦୁଶ୍ଚିନ୍ତାର ସୀମା ରହୁ ନ ଥିଲା : କିନୁ ଇନ୍ଦୁମତୀ ମାସ କେଇଟାରେ 
ଯେପରି ଜୀବଜନ୍ତୁ ବିଶେଷଜ୍ଞ ହୋଇ ମୋ ଆଖିରେ ଦେଖା ଦେଇଥିଲା । 
ବେଳେବେଳେ ମୋର ତ ମନେ ହେଉଥିଲା ସେ ଯେପରି ପଶୁପକ୍ଷୀମାନଙ୍କ ଭାଷା 
ବୁଝିପାରି, ସେମାନଙ୍କ ସୁଖସୁବିଧା ସମ୍ବନ୍ଧରେ ସବୁ ପ୍ରକାର ବ୍ୟବସ୍ଥା କରି ଚାଲିଛି ! 

ଇନ୍ଦୁମତୀ ବେଳେବେଳେ ଆସି ମୋ ପାଖରେ ଅଭିଯୋଗ କରୁଥିଲା : ଅମୁକ 
ଜନ୍ମଟାର ରହିବା ପାଇଁ ଯେପରି ଘର ତିଆରି ହୋଇଛି, ସେଥିରେ ତା'ର ଖୁବ୍‌ ଅସୁବିଧା 
ହେଉଛି; ସମୂକ ଜନୁଟାର ଖାଦ୍ୟ ବୋଧହୁଏ ଆମେ ଯାହା ଦେଉଛନ୍ତି, ତାହା ନୁହେଁ, 
ନ ହେଲେ ସପ୍ତାହ ସପ୍ତାହ ଧରି ସେ ନିସ୍ତେଜ ହୋଇ ପଡ଼ି ରହନ୍ତା କାହିଁକି ? 

ମୁଁ ଇନ୍ଦୁମତୀର କଥାରେ ଗୁରୁତ୍ଵ ଦେଇ ସବୁ ବୃଝୁଥିଲି । ବହି ଖୋଲି ଖାଦ୍ୟ 
ସମ୍ବନ୍ଧରେ ଅନୁସନ୍ଧାନ କରୁଥିଲି । ଅଧିକ କ୍ଷେତ୍ରରେ ଇନ୍ଦୁମତୀର ଉକ୍ତିର ସତ୍ୟତା 
ଅନୁଭବ କରି ମୁଁ ବିହିତ ବ୍ୟବସ୍ଥା କରୁଥିଲି ! 

ଇନ୍ଦୁମତୀର କୌଣସି ଆମ୍ମୀୟସସଜନ, କେହି ପରିଚିତ ଜନ, ଏପରିକି ଜଣେ 
କେହି ତା'ର ବନ୍ଧୁ ଏହି ଦୀର୍ଘଦିନ ଭିତରେ ତାଂ ସହିତ ଦେଖା କରିବାକୁ ଆସି ନ 
ଥିଲେ । କେଉଁଠୁ ଖଣ୍ଡେ ଚିଠି ବି ତା ନୀରେ ଆସି ନ ଥିଲା ¦ ତେଣୁ ଧୀରେ ଧୀରେ 
ତା” ସମ୍ବନ୍ଧରେ ମୋ ମନରୁ ସବୁ ପ୍ରକାର କୌତୂହଳ ମରି ଯାଇଥିଲା । 

ଏପରିକି ପୁରନ୍ଦରର ମଧ୍ଯ ତା ବିରୁଦ୍ଧରେ କିଛି ଅଭିଯୋଗ ନ ଥିଲା | 

ସେ ଆମ ସଂସାରରେ ଜଣେ ହୋଇ ରହି ଆସିଥିଲା । 

ରବିନାରାୟଣ ଏଥର ନୀରବ ହୋଇ ସତ୍ୟବ୍ରତ ଓ ମୋ ମୁହଁକୁ ଚାହିଁଲେ । 

ସତ୍ୟବ୍ରତ କହିଲା : ଚମକୁାର କାହାଣୀ ତ ! ଖୁବ୍‌ ଦୁଃସାହସିକ ନ ହେଲେ ବି 
ବେଶ୍‌ ରୋମାଞ୍ଚକର ! 

ରବିନାରାୟଣ ଟିକିଏ ହସିବାକୁ ଚେଷ୍ଟା କରି କହିଲେ : ହୁଏତ ରୋମାଞ୍ଚକର, 
କିନ୍ତୁ ମୋର ଏହି ଶିଥିଳ ରକ୍ତପ୍ରବାହରେ ଏ ଘଟଣା ମୋଟେ ଉତ୍ତେଜନା ସୃଷ୍ଟି କରିପାରି 
ନାହିଁ । ବରଂ ମୋର ଦୁଶ୍ଚିନ୍ତା ବଢ଼େଇ ଦେଇଛି । ଆଖିରୁ ସୁଖନିଦ୍ରା କାଢ଼ି ନେଇଚି | 
ମୁଁ ବର୍ଉମାନ ଏପରି ଏକ ମୁହୁର୍ର ଅପେକ୍ଷା କରୁଛି, ଯେଉଁ ମୁହୂ୍ଟା ମୋ ପକ୍ଷରେ, 
ଆଶଙ୍କାଜନକ ହୁଏତ ! ! 

ସତ୍ୟବତ ଗଭୀର ଅନୁସନ୍ଧିସ୍ୂ ଚାହାଣିରେ ରବିନାରାୟଣଙ୍କ ମୁଖମଣ୍ଡଳ ଆଡ଼େ 
ଚାହିଁ ପଚାରିଲା : ଆପଣଙ୍କ କଥାଟା ଠିକ୍‌ ବୂଝି ପାରିଲି ନାହିଁ | ଆପଣ କ'ଣ ନିଜର 
ଜୀବନ ସମ୍ବନ୍ଧରେ କୌଣସି ଆଶଙ୍କା କରୁଛନ୍ତି ? 

ରବିନାରାୟଣଙ୍କ କପାଳର ରେଖାଗୁଡ଼ିକ କୁଞ୍ଚିତ ହୋଇ ଉଠିଲା । ଚାହାଣିରେ 
ତାଙ୍କର ଏକ ଆଶ୍ଚର୍ଯ୍ୟ ଚଞ୍ଚଳତା ଫୁଟି ଉଠିଲା । ସେ ଖୁବ୍‌ ଧୀରେ କହିଲେ : ଜୀବନ 
ପାଇଁ କେବେ ମୁଁ ଭୟ କରି ନାହିଁ, ବିଶେଷତଃ ଆଜି ମୋର ଜୀବନର ଶେଷ 


=~ oa Pd 

ମନେ ହେଉଛି, ଘଟଣାଟା ଯେପରି ରହସ୍ୟାବୃତ | ହୁଏତ ମୋ ଅନୁମାନ ମିଥ୍ୟା 
ହୋଇପାରେ । 

ରବିନାରାୟଣ ନୀରବ ହୋଇ କଂ ଣ ଟିକିଏ ଚିନ୍ତା କଲେ | କହିଲେ : ସେ 
ସମ୍ବନ୍ଧରେ ମୁଁ ଆଉ ଟିକିଏ ଚିନ୍ତା କରେ | ଆପଣଙ୍କୁ ସେଇଟା କହିବା ଉଚିତ ହେବ କି 
ନାହିଁ ମୁଁ ଏପର୍ଯ୍ୟନ୍ତ ଦୃଢ଼ ନିଶ୍ଚିନ୍ତ ହୋଇ ପାରିନାହିଁ । ତେବେ ଆପଣଙ୍କୁ ଯେଉଁ କାହାଣୀଟା 
କହୁଥିଲି, ସେଇଟା ଆଗେ ଶେଷ କରେ । 

ହଁ, ଇନ୍ଦୁମତୀ ଆମ ପରିବାର ଜଣେ ହୋଇ ରହି ଯାଇଥିଲା ।! କୌଣସି 
ଅବିଶ୍ବାସ, କୌଣସି ସନ୍ଦେହ; ସବୂର ଉର୍ବ୍ଧକୁ ସେ ଉଠି ଯାଇଥିଲା ! 

ଗତମାସ ୧ ୫ତାରିଖରେ ମୁଁ ସପ୍ତାହକ ପାଇଁ କଲିକତା ଯାଇଥିଲି | ଅବଶ୍ୟ 
ଉଦ୍ଦେଶ୍ୟଟା କେତେଗୁଡ଼ିଏ ପଶୁପକ୍ଷୀ ସଂଗ୍ରହ ପାଇଁ | 

ସେଦିନ ଖବର କାଗଜର ଏକ ଛୋଟ ସଂବାଦ ମୋତେ କଲିକତା ଟାଣି ନେଇ 
ଯାଇଥିଲା । ଡେଭିଡ୍‌ ଏଜରା ନାମକ ଜଣେ ଲୋକର ମୃତ୍ୟୁ ସଂବାଦ କାଗଜରୁ ସେଦିନ 
ମୁଁ ଦେଖିଥିଲି । ଭଦ୍ରଲୋକଙ୍କ ମୁଁ ଚିହ୍ନେ । ଜାତିରେ ଇହୁଦୀ । ମୋଠାରୁ ଆହୁରି 
ପନ୍ଦର କୋଡ଼ିଏ ବର୍ଷ ବଡ଼ ହେବେ । ତାଙ୍କର ମୋର ଦେଖା ହୋଇଥିଲା ସିଙ୍ଗାପୁରରେ । 

ସେ ଏକ ବିଚିତ୍ର ପରିବେଶ ମଧ୍ଯରେ । 

ମୁଁ ଗୋଟିଏ ପକ୍ଷୀ କିଣି, ଛୋଟ ପିଞ୍ଜରାଟିଏ ହାତରେ ଧରି ରାସ୍ତାରେ 
ଚାଲିଥିଲି । ସନ୍ଧ୍ୟା ହୋଇ ଆସୁଥିଲା । ମେଘ ଖଣ୍ଡେ ବି ଦେଖା ଦେଇଥିଲା 
ଆକାଶରେ, ଶୀଘ୍ର ଘରେ ପହଞ୍ଚିବା ପାଇଁ ବ୍ୟସ୍ତ ହୋଇ ପଡ଼ିଥିଲି । ହଠାତ୍‌ 
ଗୋଟାଏ ମୋଡ଼ ବୁଲିଲାବେଳେ ଜଣକ ସହିତ ଏତେ ଜୋରରେ ଧକ୍କା ଲାଗିଲା 
ଯେ, ମୋ ହାତରୁ ବାଉଁଶ କାଠିର ସେହି ଛୋଟ ପିଞ୍ଜରାଟି ଛିଟିକି ଯାଇ ଖଣ୍ଡେ 
ଦୂରରେ ପଡ଼ିଲା | ସେ ଭଦ୍ରଲୋକଙ୍କ ହାତରୁ ମଧ୍ଯ କଂ ଣ ଗୋଟାଏ ପଦାର୍ଥ ଛିଟିକି 
ତଳେ ପଡ଼ିଗଲା ! 

ଆମେ ନିଜକୁ ସମ୍ଭାଳି, ଯେତେବେଳେ ନିଜ ନିଜ ଜିନିଷ ଗୋଟେଇ ଆଣିବାକୁ 
ଗଲୁ, ମୁଁ ଦେଖିଲି ମୋ ପିଞ୍ଜରାଟିର ଦ୍ଵାର ଖୋଲି ଯାଇଛି ଏବଂ ପକ୍ଷୀଟି ଉଡ଼ି ଯାଇଚି । 
ମୁଁ ଜତଭମ୍ବ ହୋଇ ଠିଆ ହୋଇ ଯେତେବେଳେ ଖାଲି ପିଞ୍ଜରାଟି ଆଡ଼େ କରୁଣ ଦୃଷ୍ଟିରେ 
ଚାହିଁଥିଲି, ଭଦ୍ରଲୋକ ମୋ ପଛରୁ ଆସି, ମୋ ପିଠିରେ ହାତ ମାରି, ତାଙ୍କ ପ୍ରତି 
ଯେତେବେଳେ ମୋର ଦୃଷ୍ଟି ଆକର୍ଷଣ କରେଇଲେ, ମୁଁ ଦେଖିଲି, ତାଙ୍କ ହାତରେ ବି 
ଗୋଟିଏ ଖାଲି ପିଞ୍କରା ! 

ଦୁହେଁ ଦୁହିଙ୍କ ମୁହଁକୁ ଚାହିଁ ଏତେ ଜୋର୍‌ରେ ହସି ଉଠିଥିଲୁ ଯେ, ସେ ଦୃଶ୍ୟଟା 
ମନେ ପଡ଼ିଲେ, ଆଜି ବି ହସି ହସି ପେଟ ଦରଜ ହୋଇଯାଏ । 

ତା'ପରେ ଆମେ ଖାଲି ପିଞ୍ଜରା ଦୂଇଟି ଦୂରକୁ ଫିଙ୍ଗିଦେଇ, ଦୂହେଁ ହାତ 
ମିଳେଇଥିଲୁ । 

ସେହି ଉଦ୍ରଲୋକଙ୍କ ନୀଁ ଡେଭିଡ୍‌ ଏଜରା । 

ସେ ବି ମୋରିପରି ଜଣେ ଜହୂରୀ, ମାନେ ଜୀବଜନୁମାନଙ୍କର | 

ତାଙ୍କ ସଂଗ୍ରହଶାଳାଟି ମୋଠାରୁ ଯଥେଷ୍ଟ ବଡ଼ | ସେ ସେଇଟିକୁ ପାଇଥିଲେ 
ପୈତୃକ ସଂପତ୍ତି ହିସାବରେ । 

ମିଷ୍ଟର ଏଜରାଙ୍କ ଘରକୁ ତା'ପରେ ମୁଁ ଅନେକଥର ଯାଇଥିଲି | ସେ ମଧ୍ଯ 
ଥରେ ଦିଥର ଆମ ଏଠାକୁ ଆସିଥିଲେ | ତାଙ୍କ ମୋ ଭିତରେ ବହୁ ଜୀବଳନ୍ତୁଙ୍କର 
ଏକ୍ସଚେଞ୍ଜ ହୋଇଥିଲା । କିନ୍ତୁ ତାଙ୍କ ସଂଗ୍ରହଶାଳାରେ ଏପରି ଗୋଟିଏ ଜନ୍ତୁ ଥିଲା, 
ଦେଖିବାକୁ ଠିକ୍‌ ଗୁଣ୍ଡୁଚି ମୂଷାପରି, କିନୁ ଦେହର ରଙ୍ଗଟା ବିଚିତ୍ର । ଇନ୍ଦ୍ରଧନୁ ଠାରୁ ବି 
ଆହୁରି ରଙ୍ଗବହୂଳ । 

ମିଷ୍ଟର ଏଜରାଙ୍କୁ ସେହି ଜନ୍ତୁଟି ପାଇଁ ମୁଁ ବହୁତ ଅନୁରୋଧ କରିଥିଲି, କିନୁ 
ସେ ଶୁଣି ନ ଥିଲେ । 

ହଠାତ୍‌ ସେଦିନ ଖବର କାଗଜରେ ତାଙ୍କ ମୃତ୍ୟୁ ସଂବାଦ ପାଇ ମୁଁ ଛୁଟି ଯାଇଥିଲି 
କେବଳ ସେଇ ଜନ୍ମଟି ଆଶାରେ । 

ମୁଁ ଜାଣିଥିଲି ମିଷ୍ଟର ଏଜରାଙ୍କର ଆଉ କୌଣସି ସନ୍ତାନ ସନ୍ତତି ନାହାନ୍ତି | 

ତେଣୁ ଉତ୍ତରାଧିକାର ସୂତ୍ରରେ ଯିଏ ବା ତାଙ୍କର ସେହି ସଂଗ୍ରହାଳୟଟି ପାଇବ, 
ସେ ନିଶ୍ଚୟ ସମସ୍ତ ପଶୁପକ୍ଷୀମାନଙ୍କୁ ବିକ୍ରୟ କରିଦେବ | 

କିନ୍ତୁ ଚାରି ପାଞ୍ଚଦିନ ଅପେକ୍ଷା କରି ମୋତେ ବ୍ଯର୍ଥ ହୋଇ ଫେରିବାକୁ 
ପଡ଼ିଲା । ଯେଉଁଦିନ ମୁଁ ଡେଭିଡ୍‌ ଏଜରାଙ୍କର ସଂଗ୍ରହାଳୟରେ ପ୍ରବେଶାଧିକାରର 
ଅନୁମତି ପାଇଲି, ସେଦିନ ଯାଇ ଦେଖିଲି, ମୋର ସେହି ପ୍ରିୟ ଜନ୍ମଟି ଆଉ ଜୀବନରେ 
ନାହିଁ । 

ମୁଁ ବ୍ୟର୍ଥ ମନୋରଥ ହୋଇ ଫେରି ଆସିଲି । 

ମନଟା ତିନି ଚାରିଦିନ ମୋଟେ ଭଲ ରହିଲା ନାହିଁ । 

ସେହି ଦୂଣ୍ଚିନ୍ତା ଓ ଅନ୍ୟମନସ୍କତାର ସୁଯୋଗରେ ଇନ୍ଦୁମତୀ ଆଉ ଥରେ ମୋର 
ସେବା କରିବାର ସୁଯୋଗ ପାଇଗଲା । 

ମୋତେ ଖାଇବାକୁ ଦେବାଠାରୁ ବିଞ୍ଚି ଦେବାଯାଏ ଅନେକ ପ୍ରକାର ସୁଯୋଗ 
ସେ ପାଇଥିଲା । 

ସେତିକିବେଳେ ଆଜିକୁ ଚାରି ପାଞ୍ଚଦିନର ଘଟଣା ମୁଁ କହୁଛି, ସେହି ସମୟରେ 
ବି ଇନ୍ଦୁମତୀକୁ ମୁଁ ଯେପରି ଆଖି ଭରି ଦେଖିବାର ଅବକାଶ ପାଇଥିଲି | 

ସେ ଘଣ୍ଟା ଘଣ୍ଟା ମୋ ପାଖରେ ବସି, ମୋର ସେବାଯନ୍‌ କରିବାରେ ସମୟ 
କଟାଇ ଦେଇଥିଲା । 

ଏପରିକି ଦିନେ ଅଧ ରାତିରେ ଉଠି ଦେଖିଲି, ଇନ୍ଦୁମତୀ ମୋରି ଖଟ ତଳକୁ, 
ହାତରେ ତାଳପତ୍ରର ପଙ୍ଖା ଧରି, ସିମେଣ୍ଟ ଚଟାଣ ଉପରେ ଶୋଇ ଯାଇଛି । 

ସେଦିନ ମୁଁ ଇନ୍ଦୁମତୀର ଆଚରଣରେ ବ୍ୟସ୍ତ ହୋଇ ନ ଥିଲି | 

ଇନ୍ଦୁମତୀ ମୋର ନାତୁଣୀ ବୟସର । ତେଣୁ ମୁଁ ଜାଣିଥିଲି ମୋ ପ୍ରତି ତା'ର 
କୌଣସି ଯୌନ ଆକର୍ଷଣ ନାହିଁ । ଆଉ ମୋର ତ ନ ରହିବା କଥା | 

କିନ୍ତୁ ତା'ପର ରାତିର ଘଟଣା ମୋତେ ସ୍ତମ୍ଭିତ କରିଦେଲା । 

ତା'ରି ସର୍ଶରେ ମୋର ଚେତନା ହେଲା ! ମୁଁ ଆଖି ଖୋଲି ଦେଖିଲି ଖଟ 
ଉପରେ, ଇନ୍ଦୁମତୀର କୋଳରେ ମୁଣ୍ଡ ରଖି ମୁଁ ଶୋଇଛି । 

ହଠାତ୍‌ ଉଠି ବସିଲି । 

ବୋଧହୂଏ ମୋ ଆଖିର ଜ୍ଵଳନ୍ତ ଚାହାଣି ସହିତ ଇନ୍ଦୁମତୀ ଆଖି ମିଳେଇ ପାରୁ 
ନଥିଲା । 

ଚାହାଣି ନତ କରି ଅସ୍ପଷ୍ଟ ସରରେ କଂ ଣ ସେ କହୁଥିଲା | 

ମୁଁ ତା'ରି ଉଦ୍ଦେଶ୍ୟ ସ୍ପଷ୍ଟ ଶୁଣିବାକୁ ଚାହିଁଲି । 

ଇନ୍ଦୁମତୀ ଖଟ ଉପରୁ ତଳକୁ ଓହ୍ଲେଇଗଲା । ମୋ ଗୋଡ଼ଟାକୁ ଧରି ଭୋ 
ଭୋ ହୋଇ କାନ୍ଦି ଉଠିଲା । 

ମୁଁ ମହାସମସ୍ୟାରେ ପଡ଼ିଗଲି । 

ରାତି ଅଧରେ ଇନ୍ଦୁମତୀର ଏପରି ଆଚରଣ ମୁଁ ମୋଟେ ସହ୍ୟ କରି ପାରୁ ନ 
ଥିଲି । ତଥାପି ସେ ଶାନ୍ତ ହେବାଯାଏ ମୋତେ ଧୈର୍ଯ୍ୟ ଧରି ଅପେକ୍ଷା କରିବାକୁ 
ପଡ଼ିଲା । 

ତା'ପରେ ସେ ଯାହା କହିଲା, ମୋର ମନେହେଲା ମୁଁ ହୁଏତ ସପ୍ନ ଦେଖୁଛି । 

ଇନ୍ଦୁମତୀ ଆଖିର ଳୁହତକ କାନିରେ ପୋଛି ପକାଇ ଦୃଢ଼ କଣ୍ଠରେ କହିଲା : ମୁଁ 
ଆପଣଙ୍କୁ ବାହାହେବି । 

ମୁଁ ସ୍ତବ୍ଧ ହୋଇ ଯାଇଥିଲି । ଭାଷା ହଜେଇ ବସିଥିଲି ! 

ବହୁ ସମୟ ପରେ ପଚାରିଲି : ଇନ୍ଦୃ ତୋ ମୁଣ୍ଡ ଠିକ୍‌ ଅଛି ତ ? 

ସେ ହସିଲା । ହସି ହସି ଗଡ଼ି ଯାଇ କହିଲା : ମୁଁ ସଂପୂର୍ଣ କି ମନରେ ଏହି 
ପ୍ରସ୍ତାବ କରିଛି । 

: କିନୁ ମୋତେ ବାହାହେଇ ତୋର ଳାଭ କ'ଣ ହେବ ? ମୁଁ ତ ଆଉ ଖୁବ୍‌ 
ଜୋର୍‌ରେ ଦଶଟା ବର୍ଷ ପରେ ଆରପୁରକୁ ବାଟ କାଟିବି । ତା'ଛଡ଼ା ମୋର ସେପରି 
ଧନ ସମ୍ପରି ନାହିଁ, ଯାହା ଉପରେ ତୋର ଲୋଭ ହୋଇପାରେ । କିନ୍ଧୁ ତୋର ଏପରି 
ପ୍ରସ୍ତାବର ଅର୍ଥ କିଛି ମୁଁ ବୁଝି ପାରୁ ନାହିଁ । 

ଇନ୍ଦୁମତୀ ଶାନ୍ତ ଓ ଦୃଢ଼ ଗଳାରେ କହିଲା : ମୁଁ ସେସବୁ କିଛି ଶୁଣିବି ନାହିଁ । 
ମୋ ସିଦ୍ଧାନ୍ତରେ ମୁଁ ଅଟଳ | ରୂପ ବା ବୟସ ପ୍ରତି ମୋର କୌଣସି ମୋହ ନାହିଁ, 
ଆକର୍ଷଣ ନାହିଁ । 

: କିନୁ ହଠାତ୍‌ ତୋର ଏପରି ସିଦ୍ଧାନ୍ତ କାହିଁକି ? 

: ସେଇଟା ମୁଁ ବ୍ୟକ୍ତ କରିପାରିବି ନାହିଁ । ମୋ ଇଚ୍ଛା ଆଉ ମୋର କୌଣସି 
ଅକ୍ତିୟାରରେ ନାହିଁ । ତେବେ ମୋର ଏଇ ଅନୁରୋଧ ଆପଣଙ୍କୁ ରଖିବାକୁ ହେବ । 

ଇନ୍ଦୁମତୀ ପୁଣି ଗୋଡ଼ ଧରି ଲୋଟି ପଡ଼ିଲା ! 

ମୁଁ ସେଦିନ ରାତିରେ ତାକୁ ବହୁତ କଥା ବୂଝାଇଲି | ମୋତେ ବିବାହ କରିଲେ 
ତା” ଜୀବନରେ ଦୂର୍ଦିନର କଳାଛାଇ ଘୋଟି ଆସିବ, ସେକଥା ମଧ୍ଯ ଜଣାଇଲି । କିନ୍ତୁ 
ସେ ମୋର କୌଣସି କଥା ଶୁଣିବାକୁ ପ୍ରସ୍ତୁତ ନୂହେଁ । 

ଶେଷରେ ସେ ମୋତେ କହିଲା : ଆପଣ ଯଦି ମୋ ପ୍ରସ୍ତାବରେ ରାଜି ନ 
ହୁଅନ୍ତି, ମୁଁ ତାଂ ହେଲେ ଆମ୍ହତ୍ୟା କରିବି । 

ରବିନାରାୟଣଙ୍କ ଆଖି ଦୂଇଟା ଜଳି ଉଠିଲା | 

ସେ ଗୋଟାଏ ଦୀର୍ଘଶ୍ବାସ ତ୍ୟାଗ କରି ନୀରବ ହେଲେ । 

ସତ୍ୟବ୍ରତ କହିଲା : ଆପଣ କ'ଣ ତା'ପରେ ଇନ୍ଦୁମତର ପ୍ରସ୍ତାବରେ ରାଜି 
ହେଲେ ? 

ରବିନାରାୟଣ ଏତେ ଦୂଃଖରେ ବି ନ ହସି ରହି ପାରିଲେ ନାହିଁ । 

ମୁଁ କହିଲି : ଆପଣ ଇନ୍ଦୁମତୀକି ଆପଣଙ୍କ ବୈବାହିକ ଜୀବନ, ପିଲା କୂଟୁମ୍ବଙ୍କ 
କଥା କହିଲେ ନାହିଁ ? 

ରବିନାରାୟଣଙ୍କ ଆଖି ଦୂଇଟା ଯେପରି ଶାନ୍ତ ହୋଇ ଆସିଲା । 

ସେ ସଜାଡ଼ି ହୋଇ ବସି, ପୁଣି କହିବାକୁ ଆରମ୍ଭ କଲେ : ହଁ, ଇନ୍ଦୁମତୀକୁ ମୁଁ 
କହିଥିଲି, ମୋର ସ୍ତୀ ଅଛି | ପୂଅ ଝିଅ ଅଛନ୍ତି । ନାତି ନାତୁଣୀ ଅଛନ୍ତି । ତୋର 
ବୟସର ମୋର ଗୋଟିଏ ନାତୁଣୀ ବି ଅଛି । ଏପରି ଅବସ୍ଥାରେ ମୁଁ ପୁଣି ତୋତେ 
ବିବାହ କଲେ, ସେମାନଙ୍କ ଆଗରେ ମୁହଁଟେକି ଚଳି ପାରିବି ? 

ମୋ କଥା ଶୁଣି ଇନ୍ଦୁମତୀ ହୋ ହୋ ହୋଇ ହସି ଉଠିଲା । ସେ ହସ, 
ଅବିଶ୍ଵାସର ହସ । ତା'ର ଉଚ୍ଚ ସିତ ହସର ତରଙ୍ଗ ଯେପରି ସୁଦୂରପ୍ରସାରୀ 

ଇନ୍ଦୁମତୀ କହିଲା : ମୋ ଆଖିରେ ଧୂଳି ଦେବାକୁ ଚେଷ୍ଟା କରନ୍ତୁ ନାହିଁ | 
ଆପଣ ଯେ ଅବିବାହିତ ସେ କଥା ମୁଁ ଜାଣେ । 

ଇନ୍ଦୁମତୀ ମୁହଁରୁ ସେଦିନ ରାତିରେ ମୋ ଜୀବନର ସେହି ବହୁ ଗୋପନ 
ତଥ୍ୟଟି ଶୁଣି ମୁଁ ସ୍ତବ୍ଧ ହୋଇ ଯାଇଥିଲି ! ଯେଉଁ ସତ୍ୟଟି ମୋ ଛଡ଼ା ଅନ୍ୟ କେହି 
ଜାଣେ ନାହିଁ ଏବଂ ଯେଉଁ ସତ୍ୟ ଏକାନ୍ତ ଗୋପନୀୟ, ସେ ସତ୍ୟ ଇନ୍ଦୁମତୀ ଆବିଷ୍କାର 
କଲା କିପରି ? 

ରବିନାରାୟଣ ପୂଣି ନୀରବ ହୋଇଗଲେ । ତାଙ୍କ କପାଳରେ ପୂଣି ଥରେ 
ଚିନ୍ତାର ରେଖା ଫୁଟି ଉଠିଲା । 

ସତ୍ୟବ୍ରତ କହିଲା : ଆପଣ ତାହେଲେ ପ୍ରକୃତରେ ଅବିବାହିତ ? 

ରବିନାରାୟଣ ବିବ୍ରତ ହୋଇ ଆସନରୁ ଉଠି ପଡ଼ିଲେ । 

ସେ ବୋଧହୁଏ ଆମ ପାଖରେ ମଧ୍ଯ ତାଙ୍କ ଜୀବନର ଏକ ଗୁପ୍ତ ରହସ୍ଯ 
ଅଜାଣତରେ ଉଦ୍‌ଘାଟନ କରି ପକାଇ ଚଞ୍ଚଳ ହୋଇ ପଢ଼ିଥିଲେ । 

ହଠାତ୍‌ ସେ ଗୋଟାଏ ଜାଗାରେ ଠିଆ ହୋଇ ପଡ଼ି ଓାକିଂଷ୍ଟିକ୍‌ ଉପରେ 
ଦେହଭାର ନଦି କହିଲେ : ଇନ୍ଦୁମତୀର ସେଇଟା ଭୁଲ୍‌ ଧାରଣା ମିଷ୍ଟର ମହାପାତ୍ର, 
ମୁଁ ବିବାହିତ । ଏକଦା ମୋର ଗୃହସଂସାର ଥିଲା, ସ୍ତ୍ରୀ ସନ୍ତାନ ଥିଲା । କିନ୍ତୁ ମୁଁ 
ସବୁ ହରାଇଛି । ମୁଁ ବିପନ୍‌ୟକ । କିନ୍ତୁ ମୁଁ ବିବାହିତ ନୂହେଁ । ଇନ୍ଦୁମତୀ ଭୁଲ୍‌ 
କହିଛି । 

: ତା' ବୋଲି ଆପଣ ଏପରି ବିଚଳିତ ହେବା ଉଚିତ୍‌ ନୁହେଁ | ଇନ୍ଦୁମତୀର 
ପ୍ରସ୍ତାବ ଯେ ଆପଣ ଗ୍ରହଣ କରିବାକୁ ବାଧ୍ୟ ସେପରି ତ କୌଣସି କାରଣ ନାହିଁ । 

: ନା ମିଷ୍ଟର ମହାପାତ୍ର ! ଇନଦୁମତୀକୁ ମୁଁ ଯେତେ ଶାନ୍ତ ଓ ସରଳ ଭାବିଥିଲି, 
ସେ ମୋଟେ ତାହା ନୁହେଁ । ମୋର ମନେ ହେଉଛି, ସେ ମୋତେ ବାହା ନହୋଇ 
ଛାଡ଼ିବ ନାହିଁ । 

ରବିନାରାୟଣଙ୍କ ପରି ଜଣେ ବୟସ୍କ ଓ ବଳିଷ୍ଠ ମନୋବୃତତିର ଲୋକ ମୁହଁରୁ 
ଏପରି ଏକ କାତର ଉଚ୍ଛି ଶୁଣି, ମନଟା କାହିଁକି ମୋର ଟିକିଏ ଦବିଗଲା | 

ସତ୍ୟବ୍ରତ କହିଲା : ଆପଣ ତା” ହେଲେ ଇନ୍ଦୁମତୀକୁ ସନ୍ଦେହ କରୁଛନ୍ତି ? 

: ସେଥିପାଇଁ ତ ଆପଣଙ୍କୁ ଏହା ଭିତରକୂ ଟାଣି ଆଣୁଛି ମିଷ୍ଟର 
ମହାପାତ୍ର । ଆପଣଙ୍କୁ ଇନ୍ଦୁମତୀର ପ୍ରକୃତ ପରିଚୟ ଖୋଜି ବାହାର କରିବାକୁ 
ହେବ । ଇନ୍ଦୁମତୀ କିଏ, ସେ କ'ଣ ଚାହେଁ । ମୋତେ ବିବାହ କରି ତା'ର 
ଲାଭ କ'ଣ ? 

ରବିନାରାୟଣଙ୍କ କଣ୍ଠସରରେ ଉତ୍ତେଜନା ଫୁଟି ଉଠିଥିଲା | ସେ ଓକିଂଷ୍ଟିକ୍‌ଟା 
ଉପରେ ଦେହଭାର ନଦି ଆମ୍ମସମ୍ବରଣ କରିବାକୁ ଚେଷ୍ଟା କରୁଥିଲେ | 

: କିନ୍ଧୁ ଗୋଟାଏ କଥା ସାର୍‌ ! ମୋର ମନେ ହେଉଛି ଇନ୍ଦୁମତୀର ଇତିବୃର୍ତି 
ସଂଗ୍ରହ କରିବାକୁ ଯାଇ ଆପଣଙ୍କ ଅତୀତ ଜୀବନ ସହିତ ହଠାତ୍‌ ଯଦି କେଉଁଠି ଭେଟ 
ହୋଇଯାଏ ? 

ରବିନାରାୟଣଙ୍କ ଆଖିଯୋଡ଼ାକ ଅସମ୍ଭବ ଭାବରେ ଜଳିଉଠି ପୂଣି ସ୍ପିର 
ହୋଇଗଲା । ୱାକିଂଷ୍ଟିକ୍ଟା ମୁହୂର୍ଭକ ପାଇଁ ବଙ୍କା ହୋଇଗଲା ! 

କିନ୍ତୁ ସେ ଧୀର ଓ ସ୍ଥିର କଣ୍ଡରେ କହିଲେ : ତଥାପି ମୁଁ ଇନ୍ଦୁମତୀର ଅସଲ 
ପରିଚୟ ଆବିଷ୍କାର କରିବାକୁ ଚାହେଁ ମିଷ୍ଟର ମହାପାତ୍ର ! ! ଇନ୍ଦୁମତୀ...ଇନ୍ଦୁମତୀ 
ମୋତେ... 

ହଠାତ୍‌ ପୂରନ୍ଦରର ଆବିର୍ଭାବ ଫଳରେ ରବିନାରାୟଣ ନୀରବ 
ହୋଇଗଲେ । 

ପୂରନ୍ଦରର ଇଂଗିତରେ ରବିନାରାୟଣ ପ୍ରକୃତିସ୍ପ ହୋଇ କହିଲେ : କ୍ଷମା କରିବେ 
ମିଷ୍ଟର ମହାପାତ୍ର, ଅନେକ ବେଳ ହୋଇଗଲାଣି । ପୁରନ୍ଦର ଖୁବ୍‌ ବିରକ୍ତ ହେଉଛି । 
ଚାଲନ୍ତୁ ଖିଆପିଆ ଶେଷ କରି ପୁଣି ଗଳ୍ପ କରିବା ! 

ନୀରବରେ ଖାଇବା ପର୍ବ ଶେଷ ହେଲା | 

ସବୁ ପ୍ରକାର ଖାଦ୍ୟସାମଗ୍ରୀ ଖୁବ୍‌ ସୁସାଦୂ ହୋଇ ଥିବାରୁ ମୁଁ ମାତ୍ରା ବାହାରକୁ 
ଚାଲି ଯାଇଥିଲି । 

ରବିନାରାୟଣ ଆମ ସହିତ ଏକ ଟେବୁଲରେ ବସି ଆହାର କରୁଥିଲେ । 

ମୁହଁରୁ ତାଙ୍କର ଯେପରି ସମସ୍ତ ପ୍ରକାର ଆଗ୍ରହ ମରି ଯାଇଥିଲା | ସତ୍ୟବ୍ରତ 
ଗୋଟାଏ ଦୂଇଟା ପ୍ରଶ୍ନର କୌଣସି ଉତ୍ତର ନ ପାଇବାରୁ ସେ ବୋଧହୁଏ ଆଉକିଛି 
ପଚାରି ନ ଥିଲା । 

ପୁରନ୍ଦର ଏକାନ୍ତ ମନଯୋଗ ସହକାରେ ଆମକୁ ଖାଦ୍ୟ ପରିବେଷଣ କରି 
ଚାଲିଥିଲା । 

କାହାରି ମୁହଁରେ କଥା ନ ଥିଲା | 

ପୁରନ୍ଦର ! ପୁରନ୍ଦର ! ! 

ହଠାତ୍‌ ଚତୁର୍ଥ ବ୍ୟକ୍ତିର ଡାକରେ ମୁଁ ଚଞ୍ଚଳ ହୋଇ ପଛକୁ ଚାହିଁ, ମୋର ଭ୍ରମ 
ସଂଶୋଧନ କରିନେଲି । 

ଅଳ୍ପ ଦୂରରେ ମଇନା ପିଞ୍ଜରା ଭିତରେ ନୃତ୍ୟ କରୁଥିଲା ! 

ପୁରନ୍ଦର କିନ୍ତୁ ଚଞ୍ଚଳ ପାଦ ଚାଳି ଆମ ପାଖରୁ ବାହାରି ଗଲା | 

ରବିନାରାୟଣ ଏତେବେଳକେ ମୁହଁ ଟେକି ସତ୍ୟବ୍ରତ ଆଡ଼େ ଚାହିଁଲେ । 

: ରୋଷେଇ କିଏ କରିଛି ? ସତ୍ୟବ୍ରତ ପଚାରିଲା ! - 

: ସବୁ ସେଇ ପୁରନ୍ଦରର କୃତିତ୍ଵ ! ରବିନାରାୟଣ କହିଲେ । 

: ଲୋକଟା ସୁନ୍ଦର ରାନ୍ଧି ଜାଣେ ତ. ! ଏତେ ସୁନ୍ଦର ଫାଉଲ୍‌ ପ୍ରିପାରେସନ୍‌ 
ଆଜିଯାଏ ମୁଁ ଖାଇ ନ ଥିଲି । 

ମୁଁ କିନ୍ତୁ ପୁରନ୍ଦର ସମ୍ବନ୍ଧରେ ସତ୍ୟବ୍ରତର ଏପରି ଉଲ୍ଲସିତ ପ୍ରଶଂସାକୁ ସମର୍ଥନ 
କରିପାରୁ ନ ଥିଲି । କହିଲି : ଗୋଟାଏ ପେଷାରେ ଯିଏ ଜୀବନ ସାରା କଟାଇ ଆସିଲା, 
ତା” ପକ୍ଷରେ ପ୍ରଶଂସା ପାଇବାର କିଛି ବାହାଦୁରୀ ନାହିଁ | 

: ସତ ଯେ, ତଥାପି... 

: ନା ନା, ପୁରନ୍ଦର କିନ୍ତୁ ଏକ ସ୍ପେଶାଲ କୂକ୍‌ । ପ୍ରଥମ ଦିନ ମୁଁ ବି ତା'ର 
ପ୍ରିପାରେସନ୍‌ ପ୍ରତି ଆକୃଷ୍ଟ ହୋଇଥିଲି । ତାପରେ ଅବଶ୍ୟ ଘଟଣା ଚକ୍ରରେ ପଡ଼ି ପୁରନ୍ଦର 
ମୋ ସଙ୍ଗରେ ଆସିଥିଲା । ରବିନାରାୟଣ କହିଲେ । 

: ତା” ହେଲେ ପୂରନ୍ଦର ପ୍ରଥମେ ଅନ୍ୟ ଜାଗାରେ ଚାକିରି କରୁଥିଲା ! 

ରବିନାରାୟଣ ନୀରବ ରହିଲେ । 

ମୁଁ କହିଲି : ଆପଣଙ୍କର ଏକ ପୁରନ୍ଦରଟି କ'ଣ ମୂକ ? 

ରବିନାରାୟଣ ପ୍ରତିବାଦ ସରରେ କହିଲେ : ନା, କିନୁ ସେ କଥା ଖୁବ୍‌ କମ୍‌ 
କହେ । ଦିନକ ଭିତରେ ତା” ସହିତ ମୋର ଅତି କମ୍‌ରେ କୋଡ଼ିଏ ତିରିଶ ଥର ଦେଖା 
ସାକ୍ଷାତ ହୁଏ । କିନ୍ତୁ ଖୁବ ବେଶି ହେଲେ ପୀଞ୍ଚ ଛଅ ଥରରେ ମୋତେ ପାଞ୍ଚ ଛଅ ପଦ 
କଥା କହିଥାଏ | 

ପୁରନ୍ଦର ଫେରି ଆସୁଥିଲା ! 

ଆଖି ଓ ମୁହଁରେ ତା'ର ଏକ ଅସାଭାବିକ ଭାବ ମୁଁ ଲକ୍ଷ୍ୟ କଲି | 

ରବିନାରାୟଣ ସଙ୍ଗେ ସଙ୍ଗେ ଖାଇବା ଟେବୂଲ୍‌ରୁ ଉଠିପଡ଼ି କହିଲେ : କ୍ଷମା 
କରିବେ । ମୁଁ ଟିକିଏ ଆଗରୁ ଉଠି ଯାଉଛି । 

ରବିନାରାୟଣ ଉଠିଗଲେ । 

ପୂରନ୍ଦର ଆମ ଟେବୁଲ୍‌ ପାଖରେ ଆଦେଶ ପ୍ରତୀକ୍ଷାରେ ଠିଆ 
ହୋଇଥିଲା । 

ସତ୍ୟବତ ଚଟଣୀ ହାତଟା ଚାଟୁଚାଟୁ ପୁରନ୍ଦର ଆଡ଼କୁ ଚାହିଁ କହିଲା : 
ଭାରି ଚମ ନାର ରାନ୍ଧିଛ ତ ! ଆଉ ଦିନେ ଆସି ତମ ହାତର ରନ୍ଧା ଖାଇବାକୁ ଇଚୁା 
ରହିଲା । 

ମୁଁ ଭାବୁଥିଲି, ଏହାପରେ ପୁରନ୍ଦର କିଛି ହୁଏତ କହିବ । କିନ୍ଧୁ ସେ ନୀରବରେ 
ମୁଣ୍ଡ ହଲେଇ ସମ୍ମତି ଜଣେଇଲା ମାତ୍ର | 

ମୁଁ ପୁରନ୍ଦରକୁ ଇଂଗିତରେ ପାଖକୁ ଡାକିଲି । 

ସେ ମୋ ଇଂଗିତର ଅର୍ଥ ନ ବୁଝି ପାରିଲା ପରି ଅନ୍ୟ ଆଡ଼େ ମୁହଁ ବୁଲେଇ 
ନେଇ ଚାଲିଗଲା । 

ମୋର ଖାଇବା ଶେଷ ହୋଇଥିଲା । 

ସତ୍ୟବ୍ରତ ସେହିପରି ହାତ ଚାଟୁଚାଟୁ କହିଲା : କଣ ବୂଝୁଛୁ ? 

ମୁଁ ହସି ହସି କହିଲି : ଆରେ ରାମାୟଣ ତ ସାତକାଣ୍ଡ ପଢ଼ାହୋଇ ସରିଲାଣି, 
ସୀତାଙ୍କର ଯେ ଦର୍ଶନ ନାହିଁ ? 

ସତ୍ୟବ୍ରତ ସ୍ମିତ ହସି କହିଲା : ସୀତା ଅଛନ୍ତି, ରାମଭକ୍ତ ହନୁମାନ ବି ଅଛି, ମୁଁ 
କିନ୍ଧୁ ଏହା ଭିତରେ ରାମଚନ୍ଦ୍ରଙ୍କୁ ଖୋଜି ଖୋଜି ପାଉ ନାହିଁ । 

: ତା'ମାନେ ? 

: ରହ, ଅପେକ୍ଷା କର ! ଧୀରେ, ବଂଧୁ ଧୀରେ ! ତା' ନହେଲେ ତୋର 
ରହସ୍ୟ ଉପନ୍ୟାସ ଯେ ସସ୍‌ପେନ୍‌ସ୍‌ଶୂନ୍ୟ ହୋଇଯିବ । 

ସତ୍ୟବ୍ରତ ଉଠି ଠିଆ ହେଲା | ତା” ପଛେ ପଛେ ମୁଁ ବି ଉଠିଲି । ଆମେ ହାତ 
ଧୋଇସାରି ସିଧା ଡ୍ରଇଂ ରୁମ୍‌ରେ ଯାଇ ପହଞ୍ଚିଲୁ । 

ରବିନାରାୟଣ ଗୋଟିଏ ଆରାମ ଚେଆର ଉପରେ ବସି, ସିଗାରେଟ ଟାଣୁ 
ଟାଣୁ ସେଦିନର ସମ୍ବାଦପତ୍ରଟା ଉପରେ ଆଖି ବୁଲାଉଥିଲେ । 

ଆମେ ପହଞ୍ଚିବାକ୍ଷଣି ରବିନାରାୟଣ ସଜାଡ଼ି ହୋଇ ବସିବାକୁ ଚେଷ୍ଟା କରୁ 
କରୁ କହିଲେ : ଖାଇ ସାରିଲେ ମୁଁ ଗୋଟେ ମୁହୂର୍ରେ ବି ବସି ପାରେ ନାହିଁ ମିଷ୍ଟର 
ମହାପାତ୍ର | ସଙ୍ଗେ ସଙ୍ଗେ ମିନିଟିଏ ହେଲେ ବି ବିଶ୍ରାମ ଲୋଡ଼ା । ଏଇ ବଦଭ୍ୟାସଟା 
ମୁଁ ମୋଟେ ଛାଡ଼ି ପାରିଲି ନାହିଁ । 

ତା'ପରେ ନୀରବତା । 

ସତ୍ୟବ୍ରତ ଫ୍ଲୋର୍‌ ଉପରେ ପଡ଼ିଥିବା ଦୂଇ ତିନିଟା ‘ରାପର” ଆଡ଼େ ଚାହିଁ, 
ତହିଁରୁ ଗୋଟିଏ ଉଠାଇ ଆଣି, ସେଥିରୁ ରବିନାରାୟଣଙ୍କ ନାମ ଓ ଠିକଣା ପଢ଼ି କହିଲା 
: ଆପଣଙ୍କର ଏ ଲୋକାଲ୍‌ ପେପରଗୁଡ଼ା ବି ଡାକରେ ଆସେ ? 

ରବିନାରାୟଣ କାଗଜ ଉପରୁ ମୁହଁ ଉଠାଇ କହିଲେ : ସବୁ ପତ୍ରପତ୍ରିକା ମୋର 
ଡାକରେ ଆସେ । ମୁଁ କୌଣସି ଝଞ୍ଜଟ ଭିତରକୁ ନ ପଶିବା ପାଇଁ ଏହିପରି ବ୍ୟବସ୍ଥା 
କରି ରଖିଛି । 

: ହୁଁ 1 ତା'ହେଲେ ଆମେ ବର୍ରମାନ କଟକ ଫେରି ଯାଉଛୁ । 

: କଟକ ଫେରିଯିବେ ? 

: ଆଉ ତ କିଛି କାମ ଥିଲା ପରି ମନେ ହେଉନାହିଁ । 

: ମୋର ଏହି କେସ୍ଟା ସମ୍ବନ୍ଧରେ ଆପଣଙ୍କୁ କିଛି ଆଡ଼ଭାନ୍‌ସ କରିବାକୁ ହେବ 
ତ ? ଆପଣ କିଛି ମନେ କରନ୍ତୁ ନାହିଁ । 

ରବିନାରାୟଣ ଡ୍ରୟାର ଟ୍ରାଣି ଗୋଟିଏ ଚେକ୍‌ ବହି ବାହାର କଲେ | 

: ନା ନା, ବର୍ରମାନ ଆପଣ ଚେକ୍‌ କାଟନ୍ତୁ ନାହିଁ । ମୋତେ ଟିକିଏ ଚିନ୍ତା 
କରିବାକୁ ଦିଅନ୍ତୁ ! ମୁଁ ଭାବୁଛି, ଏ କ୍ଷେତ୍ରରେ ମୋ ଅପେକ୍ଷା ପୁଲିସ୍‌ର ସାହାଯ୍ୟ ନେଲେ 
ଆପଣଙ୍କର ବେଶୀ ଲାଭ ହୁଅନ୍ତା | 

: କିପରି ? ରବିନାରାୟଣ ହଠାତ୍‌ ଉଠି ବସିଲେ । 

: ଇନ୍ଦୁମତୀର ଏକା ଜିଦ୍‌ ଯେ ସେ ଆପଣଙ୍କୁ ବିବାହ କରିବ | ଆପଣ 
ବହୁ ଚେଷ୍ଟା କରି ମଧ୍ୟ ତା' ଶପଥରୁ ଟଳେଇ ପାରୁ ନାହାନ୍ତି ତାକୁ । ଅଥଚ 
ଆପଣଙ୍କର ଭୟ ଯେ, ଇନ୍ଦୁମତୀ ଯାହା କହୁଚି, ସେ ସେଇଆ ନକରି ଛାଡ଼ିବ 
ନାହିଁ । ଏପରି କ୍ଷେତ୍ରରେ ପୁଲିସ୍‌ ଛଡ଼ା ଆଉ କିଏ ଇନ୍ଦୁମତୀକୁ ପ୍ରତିରୋଧ କରି 
ପାରିବ ? 

ରବିନାରାୟଣ ପୁଣି ଶାନ୍ତ ଶିଶୁଟି ପରି ଆରାମ ଚେଆର ଉପରେ ଢଳି ପଡ଼ୁପଡ଼ୁ 
କହିଲେ : ଆପଣ ମୋ ଉଦ୍ଦେଶ୍ୟଟା ଠିକ୍‌ ଫଲୋ କରି ପାରିଲେ ନାହିଁ ମିଷ୍ଟର ମହାପାତ୍ର | 
ମୁଁ ଭାବୁଛି, ଇନ୍ଦୁମତୀର ଏହି ଉଦ୍ଦେଶ୍ୟ ମୂଳରେ ଅନ୍ୟ କୌଣସି ଚକ୍ରାନ୍ତ ରହିଛି । 
ଯାହାର ଉଦ୍‌ଘାଟନ ପାଇଁ ମୁଁ ଖୁବ୍‌ ଆଗ୍ରହୀ । ଏଇ ମୁହୂ୍ଭଁରେ ଇଚ୍ଛା କଲେ ମୁଁ ହୁଏତ 
ଇନ୍ଦୁମତୀକୁ ପୁଲିସ୍‌ ହାତରେ ସମର୍ପଣ କରି ଦେଇ ପାରିବି, କିନଧୁ ସେଇ ରହସ୍ୟଟା ତ 
ଆଉ ଉଦ୍‌ଘାଟନ ହୋଇ ପାରିବ ନାହିଁ ? 

ସତ୍ୟବ୍ରତର କପାଳରେ ଏଥର ମୁଁ ଚିନ୍ତାର ରେଖା ଦେଖିଲି । ଯେଉଁଟା ସେ 
କାମର କଥା ଚିନ୍ତା କଲାବେଳେ ତା’ ମୁହଁରେ ପ୍ରତିଫଳିତ ହୋଇଥାଏ !। 

ସତ୍ୟବ୍ରତ କହିଲା : ଆପଣ ଯଦି ପ୍ରକୃତରେ ଇନ୍ଦୁମତୀ ସମ୍ଚନ୍ଧରେ କିଛି 
ଆଶଙ୍କା କରୁ ଥାଆନ୍ତି, ତା'ହେଲେ ମୁଁ କେସ୍ଟା ହାତକୁ ନେବାକୁ ରାଜି ଅଛି | 
କିନ୍ତୁ କଥା କ”ଣ ଜାଣନ୍ତି ସାର୍‌ ! ଆମର ଯିଏ ଏଇ ରହସ୍ୟର ନାୟିକା, ତାଙ୍କ 
ସହିତ ଆମକୁ ଏତେବେଳଯାଏ ପରିଚୟ କରାଇଲେ ନାହିଁ । ମୁଁ ପ୍ରଥମେ 
ଇନ୍ଦୁମତୀକୁ ବିଶ୍ଲେଷଣ କରିବାକୁ ଚାହେଁ । ସେ ସୁସ୍ପ ମନରେ ଆପଣଙ୍କ ସହିତ 
ବିବାହ ପ୍ରସ୍ତାବ କରିଛି, କିମ୍ଭା କାହାରି ପ୍ରରୋଚନାରେ; ଅଥବା ବିକାରଗ୍ରସ୍ତ 
ମନରେ । ତା'ପରେ... 

ରବିନାରାୟଣ ସଙ୍ଗେ ସଙ୍ଗେ ତାଙ୍କର ୱାକିଂଷ୍ଟିକ୍ଟା ଧରି ଉଠି ଠିଆହେଲେ । 
କହିଲେ : ଇନ୍ଦୁମତୀ ଫେରିଲାଣି କି ନାହିଁ ମୁଁ ଦେଖି ଆସେ । ଆଜିକୁ ତିନି ଚାରିଦିନ 
ହେବ ତା’ ଯିବା ଆସିବା ସମୟର କିଛି ଠିକ୍‌ ଠିକଣା ନାହିଁ । 

ରବିନାରାୟଣ ଭିତରକୁ ଚାଲିଗଲେ | 

ମୁଁ କହିଲି : ବୃଢ଼ାଟାକୁ ବାହାହେବା ପାଇଁ ଇନ୍ଦୁମତୀର ଏତେ ଜିଦ୍‌ କାହିଁକିରେ ? 
ବୋଧହୂଏ ବୁଢ଼ା ପୋତାମାଲ୍‌ କିଛି ରଖିଛି । 

: ମୁଁ କିନୁ ଅନ୍ୟ କଥା ଭାବୁଛି, ସତ୍ୟବ୍ରତ କହିଲା । 

: କି କଥା ? 

: ରବିନାରାୟଣ ଆମ ପାଖରେ କଂ ଣ ଏକ ନିଷ୍କର ସତ୍ୟ ଗୋପନ କରିଯିବାକୁ 
ଚେଷ୍ଟା କରୁଛନ୍ତି । ହୁଏତ ସେଇଟା ତାଙ୍କ ବୈବାହିକ ଜୀବନର କୌଣସି ଗୋଟାଏ 
ଘଟଣା | ହୁଏତ ସେଇ ଅଘଟଣଙଟା ତାଙ୍କ ଜୀବନର ଏକ ବସ୍ତବଡ଼ ଦୁର୍ବଳତା । ଯେଉଁଟା 
ଇନ୍ଦୁମତୀ ଜାଣି ପାରିଛି, ଆଉ ତା'ରି ବଳରେ ସେ ରବିନାରାୟଣଙ୍କ ଉପରେ ଅଧିପତ୍ୟ 
ବିସ୍ତାର କରି ବସି ରହିଛି । 

: କିନୁ ଇନ୍ଦୁମତୀ ଯେ ଯୁବତୀ ! ତା” ଜୀବନରେ ସପ୍ନ ଅଛି, କାମନା ଅଛି | 
ରବିନାରାୟଣ କ”ଣ ସବୁ ପୂରଣ କରି ପାରିବେ ? 

: ଯେମିତି ଇନ୍ଦୁମତୀ ଚାହେଁ, ମାନେ ଇନ୍ଦୁମତୀର ଜୀବନର ସପ୍ନ ବା କାମନା 
ପୂରଣ ପାଇଁ ରବିନାରାୟଣଙ୍କଠାରୁ ତା'ର ଯେତିକି ପ୍ରୟୋଜନ ସେତକ ସେ କାଢ଼ିନେବ, 
ଅନ୍ୟ ପ୍ରୟୋଜନ ହୁଏତ ଇନ୍ଦୁମୱତୀର ନ ଥିବ, ଆଉ ଯଦିବା ଥାଏ, ତାହା ପୂରଣ 
କରିବା ପାଇଁ ଅନ୍ୟ ଲୋକ ଥିବେ ! 

ମୁଁ ସତ୍ୟବ୍ରତ ମୁହଁରୁ ଏପରି ଏକ ଉତ୍ତର ଶୁଣିବା ପାଇଁ ମୋଟେ ପ୍ରସ୍ତୁତ ନ 
ଥିଲି । ଆଉ ତାକୁ ଅନ୍ୟ ପ୍ରଶ୍ନ ପଚାରିବା ଆଗରୁ ରବିନାରାୟଣ ଲେଉଟି 
ଆସୁଥିଲେ । 

: ନା, ଇନ୍ଦୁମତୀ ଏପର୍ଯ୍ୟନ୍ତ ଫେରି ନାହିଁ । ମୁଁ କେବଳ ତା'ରି ସହିତ 
ଆପଣମାନଙ୍କର ଭେଟ କରାଇବା ପାଇଁ ଏତେବେଳଯାଏ ଅଟକେଇ ରଖିଥିଲି | ଆଉ 
କେତେବେଳଯାଏ ଆପଣ ସମୟ ନଷ୍ଟ କରିବେ ? 

ରବିନାରାୟଣଙ୍କ କଣ୍ଠରେ ସାମାନ୍ୟ ଉତ୍ତେଜନା ଫୁଟି ଉଠିଥିଲା । 

: ନା ନା, ଆପଣ ଚିନ୍ତା କରନ୍ତୁ ନାହିଁ | ଇନ୍ଦୁମତୀକୂୁ ଏଇ ମୁହୂ ର୍ରେ 
ଯେ ଆମର ପ୍ରୟୋଜନ, ସେପରି କିଛି କଥା ନାହିଁ । ଆପଣ ବରଂ ବର୍ରମାନ 
ବିଶ୍ରାମ କରନ୍ତୁ । ଆମେ ଆଜି ଯାଉଛୁ ! ପରେ ଇନ୍ଦୁମତୀ ସହିତ ଦେଖା ହେଲେ 
ଚଳିବ | 

: କିନୁ ଇନ୍ଦୁମତୀ ତ ଏହା ଭିତରେ ଫେରି ଆସିବାର କଥା | 

: ହୁଏତ କୋଉଠି ଅଟକି ଯାଇଛି | ଆଛୁ, ସେ କୁଆଡ଼େ ଯାଏ, କଂ ଣ କରେ 
ଆପଣ ତାଂ’ ସମ୍ମନ୍ଧରେ କିଛି ଖବର ପାଆନ୍ତି ନାହିଁ ? 

ରବିନାରାୟଣ ମୁହୂର୍ଜେ ନୀରବ ରହି, ସତ୍ୟବ୍ରତ ମୁହଁଆଡ଼େ ଏକ ଧ୍ୟାନରେ 
ଅନାଇ ରହି; ଅଛ ହସିଲେ । କହିଲେ : ମୁଁ ବାହାର ଦୂନିଆର କିଛି ଖବର ରଖେ ନାହିଁ 
ମିଷ୍ଟର ମହାପାତ୍ର । ସେକଥା ଆପଣଙ୍କୁ ମୁଁ ଆଗରୁ କହିଛି । ଯଦି ଲୋକଙ୍କ ସହିତ 
ମୋର ସଂପର୍କ ଥାଆନ୍ତା, ତା'ହେଲେ ମୁଁ ନ ଚାହିଁଲେ ବି ଅନେକ କଥା ଆସି ମୋ 
କାନରେ ବାଜନ୍ତା | କିନ୍ତୁ ମୋର ସବୁ ପଥ ରୁଦ୍ଧ ମିଷ୍ଟର ମହାପାତ୍ର ! ବାହାରର କିଛି 
ଖବର ମୁଁ ଜାଣିପାରେ ନାହିଁ । ଆପଣ ଯଦି ମୋ ସମ୍ବନ୍ଧରେ ମୋର ପ୍ରତିବେଶୀମାନଙ୍କୁ 
କିଛି ପଚାରନ୍ତି, ସେମାନେ କି ଉତ୍ତର ଦେବେ ମୋତେ ଜଣା ନାହିଁ; କିନ୍ଧୁ ସେମାନେ 
ଯଦି ମୋ ସମ୍ବନ୍ଧରେ ଉଭଭଟ କିଛି ଗୋଟାଏ ଧାରଣା କରି ବସି ଥାଆନ୍ତି, ମୁଁ ମୋଟେ 
ଆଶ୍ଚର୍ଯ୍ୟ ହେବି ନାହିଁ । 

ଆମେ ତା'ପରେ ରବିନାରାୟଣଙ୍କଠାରୁ ବିଦାୟ ନେଇ ଚାଲି ଆସିଥିଲୁ । 

ଆସିଲାବେଳେ ରବିନାରାୟଣ ଖୁବ୍‌ ଶାନ୍ତ ଓ ବିନୟୀ ସରରେ କହିଥିଲେ : ମୁଁ 
ଆପଣଙ୍କ ଉପରେ ଭରସା କରି ରହିଲି ମିଷ୍ଟର ମହାପାତ୍ର | ଇନୁମତୀକୁ ମୁଁ ବର୍ତମାନ 
ନିରାଶ କରୁ ନାହିଁ । ତାକୁ କେବଳ ଅଟକେଇ ରଖିବା ପାଇଁ, ମୋତେ ଯେତିକି ଛଳନାର 
ଆଶ୍ରୟ ନେବାକୁ ପଡ଼ିବ, କରିବି । 

ରବିନାରାୟଣ ବାହାରକୁ ଆସି ଆମକୁ ବିଦାୟ ଦେଇ ଫେରିଗଲେ । 

ସତ୍ୟବତ ମୋତେ କହିଲା : କ୍ୟାପିଟେଲ ପୁଲିସ ଷ୍ଟେସନ୍‌ ଯିବା ପାଇଁ । 

ଆମେ ଥାନାରେ ପହଞ୍ଚିଲାବେଳକୂ ସଦାନନ୍ଦ ପଟ୍ଟନାୟକ ଖାଇବାକୁ ଚାଲି 
ଯାଇଥିଲେ । 

ସେଠାରେ ତାଙ୍କୁ ଅପେକ୍ଷା କରି ବସିବା ଅପେକ୍ଷା, ସତ୍ୟବ୍ରତ କହିଲା : ଚାଲେ 
ଆମେ କଟକ ଫେରିଯିବା । ପୁଣି ତ ଆସିବାକୁ ହେବ । 

ମୁଁ ଆମ ଯାନଟିକୁ କଟକ ଅଭିମୁଖରେ ମୁହାଇଲି । 

ସତ୍ୟବ୍ରତ କହିଲା : ରବିନାରାୟଣଙ୍କର ଏହି କେସ୍‌ଟା ଏକ ସତନ୍ତ୍ର ଧରଣର । 
ଏଥିପାଇଁ ଗଭୀର ଅନୁଶୀଳନର ଆବଶ୍ୟକ | ଭଦ୍ରଲୋକଙ୍କର ଚାଲିଚଳଣ, ଆଚାର ଆଚରଣ 
କେଉଁଥିରେ କିଛି ବ୍ୟତିକ୍ରମ ଥିଲା ପରି ମନେ ହେଉନାହିଁ । କିନ୍ତୁ ପରିବେଶଟା ସମ୍ବନ୍ଧରେ... 

ହଠାତ୍‌ ମୋତେ ଗାଡ଼ି ଅଟକେଇବାକୁ ହେଲା | 

ରାଜପଥ ଉପରେ ଗୋଟିଏ ତରୁଣୀ ଠିଆ ହୋଇ ହାତ ଟେକି ଗାଡ଼ି ଅଟକାଇବା 
ପାଇଁ ସଙ୍କେତ ଦେଇଥିଲା । 

ଗାଡ଼ିଟି ଅଟକିବାକ୍ଷଣି ତରୁଣୀଟି ସତ୍ୟବତ ପାଖକୁ ଛୁଟି ଆସି ଅତି ବିନୀତ 
ସରରେ କହିଲା : ମୁଁ ଭୀଷଣ ଏକ ଅସୁବିଧାରେ ପଡ଼ି ଯାଇଛି । ମୋର ବର୍ରମାନ 
କଟକ ମେଡ଼ିକାଲ ଯିବା ଏକାନ୍ତ ଆବଶ୍ୟକ | ମୋତେ ଯଦି ଦୟା କରି ଗୋଟାଏ 
ଲିଫ୍‌ଟ୍‌ ଦିଅନ୍ତେ... 

ତରୁଣୀଟିର ବୟସ ବାଇଶି ତେଇଶିରୁ ବେଶୀ ହେବ ନାହିଁ । ବେଶ୍‌ ସୁନ୍ଦର 
ସାସ୍ଥ୍ୟ । ଆଖିରେ ଗୋଟାଏ କଳା ଚଷମା । 

ମୁଁ କହିଲି : ଆମେ ଯେ କଟକ ଯାଉଛୁ ଆପଣ ଜାଣିଲେ କିପରି ? 

ତରୁଣୀଟି ସେହିପରି ବିନୟ ସହକାରେ କହିଲା : ନା ନା, ସତନ୍ତ ଭାବରେ 
ମୋତେ କଟକରେ ପହୁଞ୍ଚାଇ ଦେବାପାଇଁ ମୁଁ କହୁ ନାହିଁ । ଅବଶ୍ୟ ଆପଣମାନେ ଯଦି 
. ଯାଉ ଥାଆନ୍ତି... 

ସତ୍ୟବ୍ରତ ମୋ ପାଖରେ ବସିଥିଲା ! ଗାଡ଼ିର ପଛ ସିଟ୍‌ଟା ଖାଲି ପଡ଼ିଥିଲା ! 
ସେ ହାତ ବଢ଼ାଇ ଦରଜାଟା ଖୋଲି ଦେଇ କହିଲା : ବସନୁ ! 

ତରୁଣୀଟି ତରତର ହୋଇ ପଛ ସିଟ୍‌ରେ ବସି ଦରଜା ବନ୍ଦ କରିଦେଲା । 

ମୁଁ ପୂଣି ଗାଡ଼ିରେ ଷ୍ଟାର୍ଟ ଦେଲି । 

ଆମେ ସମସ୍ତେ ନୀରବରେ ବସିଥିଲୁ । ମୋର ମନ ହେଉଥିଲା ପଛକୁ ଚାହିଁ 
ଭଦ୍ରମହିଳାଙ୍କୁ ଥରେ ଭଲ କରି ଦେଖି ନେବାପାଇଁ । କିନ୍ତୁ ଭଦ୍ରତା ରକ୍ଷା କରିବାକୁ 
ଯାଇ ତାହା ସମ୍ଭବ ହେଉ ନ ଥିଲା | 

ସତ୍ୟବ୍ରତ ମୁହଁକୁ ଚାହିଁଲି । ସେ ଏହା ଭିତରେ ଆଖି ବନ୍ଦ କରି ସାରିଥିଲା । 

ଏଇଟା ସୁଯୋଗ ମନେ କରି ଭିଉଫାଇଣ୍ଡର ଗ୍ଲାସ୍‌ଟା ଟିକିଏ ବୁଲେଇ ଦେବାକ୍ଷଣି 
ତରୁଣୀଟିର ଏକ କ୍ଷୁଦ୍ର ପ୍ରତିଛ୍ଛବି ଗ୍ଲାସ ଉପରେ ଭାସି ଉଠିଲା । 

ତରୁଣୀଟି ଡାହାଣ ପାଖକୁ ଆଉଜି ବସିଥିଲା ¦! କଳା ଚଷମଟା ଆଖିରୁ ଖୋଲି 
ନ ଥିଲା ! ସତେଯେପରି ନିଶ୍ଚଳ ପ୍ରତିମାଟିଏ ପରି ବସି ରହିଥିଲା | 

ମୁଁ ଭିଉଫାଇଣ୍ଡର୍‌ ଗ୍ଲାସରୁ ତରୁଣୀଟିର ହାବଭାବ ସମ୍ନ୍ଧରେ ଯାହା ଜାଣିବାକୁ 
ଇଚ୍ଛା କରୁଥିଲି କିଛି ବୁଝି ହେବ ପାଇଁ ¦! ବୋଧହୁଏ ସତ୍ୟବ୍ରତ ପରି ତା” ଆଖିକୁ ମଧ 
ନିଦ ଆସି ଯାଇଥିଲା । 

ତରୂଣୀଟି ସମ୍ବନ୍ଧରେ ମୋ ମନରୁ ସମସ୍ତ ଉତ୍ସାହ କମି ଯାଇଥିଲା | 

ମୁଁ ଗାଡ଼ି ଚଳେଇବାରେ ମନ ଦେଲି । 

କିନ୍ୁ କ'ଣ ଏଇ ସତ୍ୟବ୍ରତଟାର ହୃଦୟ ! ଏପରି ଏକ ସୁନ୍ଦରୀ ତରୁଣୀକୁ 
ଗାଡ଼ିରେ ବସାଇ ଏତେ ନିଶ୍ଚିନ୍ତରେ ସେ ଅଖି ବୂଜି ପାରୁଛି କିପରି ? 

ପୁଣି ମୁଁ ଭିଉଫାଉଣ୍ଡର୍‌ ଗ୍ଲାସଟା ଆଡ଼େ ଦୃଷ୍ଟି ବୂୁଲେଇବାକ୍ଷଣି ସତ୍ୟବ୍ରତ ହଠାତ୍‌ 
ଷ୍ଟିଅରିଂଟା ଉପରେ ହାତ ପକାଇ ଗାଡ଼ିଟାକୁ ବୀ ଆଡ଼କୁ ବୂଲେଇ ନେଲା । 

ମୋ ଡାହାଣ ପାଖରେ ଏକ ଦୁତଗାମୀ ଟ୍ରକ୍‌ ପବନ ବେଗରେ ଛୁଟି ଚାଲିଗଲା ! 

ସତ୍ୟବ୍ରତ ଏକ ନିଶ୍ଚିତ ଆକ୍ସିଡେଣ୍ଟରୁ ଆମକୁ ବଞ୍ଚାଇ ଦେଲା ! 

ମୁଁ ତା'ଆଡ଼େ ବୁଲି ଅନାଇଲା ବେଳକୁ ଦେଖିଲି ତା ମୁହଁରେ ଟିକିଏ ସ୍ମିତ 
ହସ, କିନୁ ଆଖି ଦୁଇଟା ପୂର୍ବପରି ବନ୍ଦ । 

ପଛ ଆଡ଼ର ତରୂୁଣୀଟି କିନ୍ତୁ ସେହିପରି ନିଶ୍ଚଳ | 

ମୁଁ ସତ୍ୟବ୍ରତକୁ କହିଲି : ତୁ ତା'ହେଲେ ଶୋଇନାହୁଁ ? 

ସତ୍ୟବ୍ରତ ମୋତେ କିଛି କହିଲା ନାହିଁ । ବରଂ ନୀରବ ରହିବା ପାଇଁ ଇଙ୍ଗିତ 
ଦେଲା । 

ମୋର ଏପରି ଅନ୍ୟମନସ୍କତା ପାଇଁ ମୁଁ ଟିକିଏ ଲଜିତ ହୋଇ ପଡ଼ିଥିଲି । 
ଏଥର ଚୂପ୍ଚାପ୍‌ ରାସ୍ତା ଆଡ଼େ ଚାହିଁ ନୀରବରେ ଗାଡ଼ି ଚଳେଇଲି । 

କଟକ ଷ୍ଟେସନ୍‌ରେ ପହଞ୍ଚି ପଛକୁ ଚାହିଁବାର ଗୋଟାଏ ସୁଯୋଗ ମିଳିଲା । 
ପଚାରିଲି : ଆପଣଙ୍କୁ କ'ଣ ମେଡ଼ିକାଲରେ ଛାଡ଼ିଦେଇ ଆସିବି ? 

ଭଦ୍ରମହିଳା କୌଣସି ଉତ୍ତର ଦେଲେ ନାହିଁ । 

ପ୍ରକୃତରେ ସେ ବୋଧହୂଏ ଶୋଇ ପଡ଼ିଥିଲେ । 

ଏଥର ଆଉ ଟିକିଏ ଉଚ୍ଚ ସରରେ କହିଲି : ଆପଣଙ୍କୁ କଂ ଣ ମେଡ଼ିକାଲରେ 
ଛାଡ଼ିଦେଇ ଆସିବି ? 

ହଠାତ୍‌ ସେ ଚମକି ଉଠି ସଙ୍ଗେ ସଙ୍ଗେ ଗାଡ଼ିର ଦରଜା ଖୋଲି ରାସ୍ତା ଉପରକୁ 
ଓହ୍ଲାଇ ପଡ଼ିଲା । 

ମୁଁ କହିଲି : ମେଡ଼ିକାଲ ହୋଇନାହିଁ । ଆପଣ ଚାହିଁଲେ... 

: ନା, ଅଶେଷ ଧନ୍ୟବାଦ | ହାତଯୋଡ଼ି ନମସ୍କାର ଜଣାଇ ତରୁଣୀଟି ଗୋଟାଏ 
ରିକ୍ସାରେ ଉଠିଲା । 

ସତ୍ୟବ୍ରତ ସେହିପରି ଆଖିବ୍ରଜି ମୋତେ ଚିମୁଟି ଦେଲା । 

ମୁଁ ତା'ର ଏହି ଅତର୍କିତ ଆକ୍ରମଣରେ ନାଚି ଉଠି କହିଲି : ଅଭଦ ! 

ସତ୍ୟବ୍ରତ ଏଥର ସଜାଡ଼ି ହୋଇ ବସ ବସୁ କହିଲା : ଭଦ୍ରମହିଳାଙ୍କର ନୀ 
କ'ଣ କିରେ ? 

ମୁଁ ତା' ଆଡ଼େ ପ୍ରଶ୍ନବାଚୀ ନୟନରେ ଅନାଇ ରହିଲି । 

ସେ ଏଥର ଜୋର୍‌ରେ ହସି ଉଠି କହିଲା : ଓଃ ! ଖାଲି ହୃଦୟ ମନ୍ଦିରରେ ଛବି 
ଅଙ୍କା ହୋଇ ରହିଲା ? ରହ ରହ ଘରେ ଯାଇ ଖବର ଦେଉଛି । 

ମୁଁ ଗାଡ଼ି ଚଳେଇବାକୁ ଆରମ୍ଭ କରିଥିଲି | 

ସତ୍ୟବତ କହିଲା : ବର୍ରମାନ ଇନ୍ଦ୍ରଜାଲ ନୂହେଁ, ଆମକୁ ଆଉ ଗୋଟାଏ ଜାଗାକୁ 
ଯିବାକୁ ହେବ । 

: କୁଆଡ଼େ ? 

: ମେଡ଼ିକାଲ | 

: ଧେତ୍‌, ମୁଁ ବିରକ୍ର ହୋଇ ସତ୍ୟବ୍ରତର ଘର ଆଡ଼େ ଗାଡ଼ି ବୁଲାଉଥିଲି । 

ସେ କିନ୍ତୁ ବାଧା ଦେଇ କହିଲା : ଆରେ ମୁଁ ପରିହାସ କରୁନାହିଁ । ଡକୃର 
ସାହୁଙ୍କ ସହିତ ମୋର ଗୋଟାଏ ଆପଏଣ୍ଟମେଣ୍ଟ ଥିଲା | ଅବଶ୍ୟ ଆଉ ଅଧରଣ୍ଟା 
ପରେ । ବିଫୋର୍‌ ଟାଇମ୍‌ରେ ପହଞ୍ଚିଲେ କିଛି କ୍ଷତି ହେବ ନାହିଁ । 

ମୁଁ ଡକ୍ଟର ସାହୁଙ୍କ କ୍ଵାଟର ଆଡ଼େ ଗାଡ଼ି ଚଳେଇଲି । 

ହଠାତ୍‌ ଡକ୍ଟର ସାହୁଙ୍କ ସହିତ ଆପଏଣ୍ଟମେଣ୍ଟଟା ଯେ କେଉଁଦିନ ଓ କେଉଁ 
ଉଦ୍ଦେଶ୍ୟରେ ହୋଇଥିଲା ତା' ମୁଁ ଜାଣି ପାରି ନ ଥିଲି । 

ସତ୍ୟବ୍ରତ ମୋ ମୁହଁକୁ ଚାହିଁ ଟିକିଏ ସ୍ମିତ ହସି କହିଲା : ତୁ କିନୁୁ ମୋତେ 
ଡକ୍ଟର ସାହୁଙ୍କ କ୍ଵାଟରରେ ଛାଡ଼ିଦେଇ ଗାଡ଼ି ନେଇ ହାଓଡ଼ା ମଟର୍ସ୍‌ ଚାଲିଯିବୂ । ଗାଡ଼ିର 
କାଚଟା ବଦଳେଇ ଆସୁ ଆସୁ ମୋର କାମ ଶେଷ ହୋଇ ଯାଇଥିବ | 

ମୁଁ ସତ୍ୟବ୍ରତ ଉପରେ ଭୀଷଣ ଚିଡ଼ି ଉଠି କହିଲି : ମୁଁ ତୋ ଡ୍ରାଇଭର ନା ଦରମାଖିଆ 
ଚାକର ବେ ? ମୋ ଦ୍ଵାରା ସେସବୂ ହେବ ନାହିଁ । ରହିଲା ତୋ ଗାଡ଼ି ! ମୁଁ ଚାଲିଲି । 

ପ୍ରକୃତରେ ଗାଡ଼ିଟାକୁ ମଖଝି ରାସ୍ତାରେ ବନ୍ଦ କରି ମୁଁ ଓହ୍ଲେଇ ଯିବା ପାଇଁ ଦରଜା 
ଖୋଲୁଥିଲି । 

ସତ୍ୟବତ କିନ୍ତୁ ଛାଡ଼ିଲା ନାହିଁ । 

ଆମେ ଯାଇ ଡକ୍ଟର ସାହୁଙ୍କ ଘରେ ପହଞ୍ଚିଲୁ । ମେଡିକାଲ ଛକ ଉପରେ 
ରାଣୀହାଟ ରାସ୍ତାରୁ ଅନ୍ପ ଭିତରକୂ ସେ ଗୋଟିଏ ସୁନ୍ଦର ଘର ତିଆରି କରିଛନ୍ତି | ଘର 
ପଛଆଡ଼କୁ ଏକ ନ ର୍ସିଂହୋମ୍‌ ମଧ୍ଯ କରିଛନ୍ତି । ନର୍ସିଂହୋମ୍‌ରେ ସାତ ଆଠଟି ବେଡ୍‌ରେ 
ସବୁବେଳେ ରୋଗୀ ଉର୍ର ଥାଆନ୍ତି । 

ଆମେ ପହଞ୍ଚିଲାବେଳକୁ ଡକ୍ଟର ସାହୁ ଚେମ୍ବରରେ ନ ଥିଲେ । କେଉଁଠୁ 
ଗୋଟାଏ ଜରୁରୀ କଲ୍‌ରେ ଠିକ୍‌ ଦଶମିନିଟ୍‌ ଆଗରୁ ଚାଲି ଯାଇଥିଲେ । 

ମୁଁ ସତ୍ୟନ୍ତତ ମୁହଁକୁ ଚାହିଁଲି । 

ସେ ମୋ ଉଦେଶ୍ୟ ବୂଝିପାରି କହିଲା : ଆଚୁ। ଚାଲେ, ଆମେ ହାଓଡ଼ା ମଟରରୁ 
କାମ ଶେଷ କରି ଫେରିବା ! 

ଆମେ ଡକ୍ଟର ସାହୁଙ୍କ ଲନ୍‌ ଭିତରୁ ଗାଡ଼ି ବାହାର କରି ରାଣୀହାଟ ଆଡ଼େ ଚାଲି 
ଯାଉଥିଲୁ ! 

କିନ୍ଧ... 

ମୁଁ ଗାଡ଼ି ଅଟକେଇଲି । 

ସତ୍ୟବ୍ରତ ମୋ ମୁହଁକୁ ଚାହିଁ ପଚାରିଲା : କ'ଣ ହେଲା କିରେ ? 

ମୁଁ ଗାଡ଼ିର ଭିଉଫାଇଣ୍ଡର୍‌ ଗ୍ଲାସ ଆଡ଼େ ଚାହିଁ ନୀରବରେ ହସି ଉଠିଲି । 

ସତ୍ୟବ୍ରତ ଧମକ ଦେଲାପରି ପଚାରିଲା : କ'ଣ ହେଲା ? 

ମୁଁ ବ୍ୟଙ୍ଗ ମିଶ୍ରିତ କଣ୍ଠରେ କହିଲି : ରୂପସୀ ନବୀନା ! କଳା ଚଷମାଧାରିଣୀ । 
ମନେ ପଡୁଛି ? 

: କାହା କଥା କହୁଛୁ ? ଯାହାକୁ ଆମେ ଭୁବନେଶ୍ବରରୁ ଗାଡ଼ିରେ ବସାଇ 
ଆଣିଲେ ? ସତ୍ୟବ୍ରତ କଣ୍ଡରେ ଟିକିଏ ବିରକ୍ତି ଫୁଟି ଉଠିଥିଲା । 

: ହଁ, ସେଇ ମହିୟସୀ ତରୁଣୀ | ଯିଏ ଆମକୁ ଧପ୍ପା ଦେଇ ଭୂବନେଶୃରରୁ 
କଟକ ଯାଏ ଚାଲି ଆସିଲେ । 

: କିପରି ? 

: ଆରେ ସେ ଏଇ ମୁହୁ୍ଁରେ ଡକ୍ଟର ସାହୁଙ୍କ ଚେମ୍ବର ଆଡ଼େ ଗଲା ! ଆମେ 
ସେଠାରୁ ଆଉଟ୍‌ ହେଇଯିବା ସଙ୍ଗେ ସଙ୍ଗେ ତା ରିକ୍ସାଟା ଇନ୍‌ କଲା | ମୁଁ ଭିଉଫାଇଣ୍ଡର୍‌ 
ଗ୍ଲାସ୍‌ରେ ସ୍ପଷ୍ଟ ଦେଖି ପାରିଲି । 

: ହେଉଥିବ, ଭଦ୍ର ମହିଳାଙ୍କର କେହି ହୁଏତ ଡକ୍ଟର ସାହୁଙ୍କ ତତ୍ାବଧାନରେ 
ଥିବେ । ସେଥିପାଇଁ ତୂ ଗାଡ଼ି ଅଟକେଇ ଦେଲୁ କାହିଁକି ? 

: ତା' ହେଲେ ଗାଡ଼ି ମୁଁ ବ୍ୟାକ୍‌ କରିବି ନାହିଁ ? 

ସତ୍ୟବ୍ରତ ଖୁବ୍‌ ଜୋର୍‌ରେ ମୋ ପିଠିରେ ଗୋଟାଏ ବିଧା ବସାଇ କହିଲା : ତୂ 
ତେବେ ଓଇ ଯା, ମିସ୍‌ ଅପରିଚିତା ସହିତ କଳି କରୁଥିବୁ | ମୁଁ ହାଓଡ଼ା ମଟସ୍ରୁ 
ଫେରି ଆସୁଛି । 

ଆମ ଗାଡ଼ିର ଇଂଜିନ୍‌ଟା ପୁଣି ଗର୍ଚ୍ଚି ଉଠିଲା | 

ମନେ ମନେ ମୁଁ ସତ୍ୟବ୍ତତ ଉପରେ ଟିକିଏ ବିରକ୍ତ ହେଲି । ନାରୀ ପ୍ରତି ତା'ର 
ଟିକିଏ ହେଲେ ଆକର୍ଷଣ ନାହିଁ । ସୌନ୍ଦର୍ଯ୍ୟର ଉପାସନା କରି ଶିଖିଲା ନାହିଁ ଆଜିଯାଏ । 
ଲୋକଟାର ମନ ଯେ କେଉଁ ଧାତୁରେ ତିଆରି ସେଇ କଥା ଚିନ୍ତା କରୁ କରୁ ଆମେ ଯାଇ 
ହାଓଡ଼ା ମଟର୍ସ୍ରେ ପହଞ୍ଚି ଯାଇଥିଲୁ । 

ଆମେ ଯେତେ ସହଜ ଭାବିଥିଲୁ, କାମଟା ସେତେ ସହଜ ନ ଥିଲା ! 

ଗାଡ଼ିର ଭଙ୍ଗା ଗ୍ଲାସ ବଦଳାଇବା ପାଇଁ ମିସ୍ତ୍ରୀ ଆସି କହିଲା : ଆଜି ହେଇ 
ପାରିବ ନାହିଁ । ଗାଡ଼ିଟା ରଖିଦେଇ ଯାଆନ୍ତୁ, କାଲି ଆସି ନେଇଯିବେ । 

ମୁଁ ସତ୍ୟବ୍ତତ ମୁହଁକୁ ଚାହିଁଲି ! ବର୍ଭମାନ ପରିସ୍ମିତିରେ ଗାଡ଼ିଟା ଏଠାରେ 
ଛାଡ଼ିଦେଇ ଯିବା ଉଚିତ ହେବ କି ନାହିଁ ? 

ସତ୍ୟବ୍ତତ ଟିକିଏ ଚିନ୍ତା କରି କହିଲା : ନା, ପରେ କେବେ ଆସି ବଦଳେଇ 
ନେବା । ବର୍ଭମାନ ହାତରେ ଅନେକ କାମ । 

ମୁଁ ଆଉ ମୁହୂର୍ଜେ ଅପେକ୍ଷା ନ କରି ସଙ୍ଗେ ସଙ୍ଗେ ବାହାରି ପଡ଼ିଲି । ଆଉ 

ସତ୍ୟବ୍ରତର କୌଣସି ନିର୍ଦ୍ଦେଶ ନୂହେଁ । ସିଧା ଆମ ଗାଡ଼ିଟା ଭିଡ଼ିଲା ଯାଇ ଡକ୍ଟର 
ସାହୁଙ୍କ ଲନ୍‌ରେ । 

ଅବଶ୍ୟ ଗାଡ଼ିରୁ ଓହ୍ଲେଇଲାବେଳେ ସତ୍ୟବ୍ରତ ମୋ ଆଡ଼େ ଏକ ଉଦ୍ଦେଶ୍ୟପୂର୍ଣ୍ 
ଚାହାଣିରେ ଚାହିଁ ମୂରୁକି ହସିଲା ! 

ମୁଁ କିଛି ପ୍ରତିବାଦ କଲି ନାହିଁ । 

ଆମ ପଛେ ପଛେ ଡକ୍ଟର ସାହୁଙ୍କ କାର୍‌ଟା ଆସି ଲନ୍‌ରେ ଠିଆ ହେଲା ! 

ଡକ୍ଟର ସାହୁ ସଙ୍ଗେ ସଙ୍ଗେ ହାତ ଘଡ଼ି ଆଡ଼େ ଚାହିଁ କହିଲେ : ତା” ହେଲେ ମୁଁ 
କ୍ଷମାର ପାତ୍ର ! 

ସତ୍ୟବ୍ରତ ଉତ୍ତର ଦେଲା : ମୋଟେ ନୁହେଁ | କାରଣ ଆମେ ପୂର୍ବରୁ ଥରେ 
ଆସି ଫେରି ଯାଇଛୁ | 

ଡକ୍ଟର ସାହୁ ଓ ଆମେ ଏକା ସଂଗରେ ଚେମ୍ବରରେ ପଶିଲୁ । 

ନିଜ ନିଜ ଆସନ ଗ୍ରହଣ କରି ସାରିବା ପରେ ଡକ୍ଟର ସାହୁ ସତ୍ୟବ୍ରତ ଆଡ଼େ 
ଚାହିଁ କହିଲେ : ଏଥର କୁହନୁ । ମୋର ପନ୍ଦର ମିନିଟ୍‌ ଲେଟ ହୋଇ ଥିବାରୁ ପ୍ରଥମେ 
ଆପଣଙ୍କ କାମ ଶେଷ କରିବି | 

ସଙ୍ଗେ ସଙ୍ଗେ ଦୁଆରେ କିଏ ନକ୍‌ କରିବାର ଶବ୍ଦ ଶୁଣାଗଲା ଏବଂ ପରେ ପରେ 
ଏକ କୋମଳ କଣ୍ଠର ସର ଶୁଣିଲୁ : ମେ ଆଇ କମ୍‌ ଇନ୍‌ ? 

ଡକ୍ଟର ସାହୁ ମୁହଁ ଟିକିଏ ବିକୃତ କରି କହିଲେ : ଆସ, ଆସ ! 

ଗୋଟିଏ ନର୍ସ । ଆମ ସମସ୍ତଙ୍କ ଆଡ଼େ ଚାହିଁ ଦ୍ଧିଧାଜଡ଼ିତ କଣ୍ଡରେ କହିଲା : 
୩ନମ୍ବର ପେସେଣ୍ଟକୁ ଆପଣଙ୍କର ଟିକିଏ ଦେଖିବା ଆଉସ୍ଉଶ୍ୟକ । 

: କଂ ଣ ଏଇ ମୁହୂର୍ରରେ ? ଡକୃର ସାହୁଙ୍କ କଣ୍ଠ ଟିକିଏ ଚଢ଼ି ଯାଇଥିଲା | 

: ଇଏସ୍‌ ସାର୍‌ | ନର୍ସଟି ଉତ୍ତର ଦେଲା ! 

: କ୍ଷମା କରିବେ, ମୁଁ ଏଇ ସଂଗେ ସଂଗେ ଆସୁଛି । ଡକ୍ଟର ସାହୁ ଚେଆରରୁ 
ଉଠି ଚାଲିଗଲେ ! 

ସତ୍ୟବ୍ରତ କହିଲା : ମିସ୍‌ ଅପରିଚିତା ସମ୍ବନ୍ଧରେ ଡକ୍ଟର ସାହୁଙ୍କୁ ତୁ ପଚାରିବୁ । 
ତୋର ତ ଏଠାକୁ ଆସିବାର ଉତ୍ସାହ ସେଇଠି ! 

: ଆଉ ତୋର ? 

: ମୋର ଅନ୍ୟ କାମ ଅଛି । ଜଣେ ରୋଗୀକୁ ଡକଟର ସାହୁଙ୍କ ତତ୍ତାବଧାନରେ ମୁଁ 
ରଖିବାକୁ ଚାହେଁ | ତାଙ୍କ ନ୍ସିଂହୋମ୍‌ରେ ଜାଗା ଅଛି କି ନାହିଁ ସେଇ କଥା ବୁଝିବାକୁ ଆସିଛି । 

ଆମେ ଦୁହେଁ ନୀରବ ହୋଇ ଯାଇଥିଲୁ ! 

ମୁଁ ଡକୃର ସାହୁଙ୍କ ଚେ୍ବରର ଆସବାବପତ୍ରଗୁଡ଼ିକ ଆଡ଼େ ଆଖି ବୁଲାଉଥିଲି । 
ସତ୍ୟନ୍ତତ ଅଳ୍ପ ଦୂରରେ ରଖା ହୋଇଥିବା ପୁରୁଣା ଖବର କାଗଜ ଫାଇଲ୍‌ଟା 
ଖେଳେଇବାରେ ଲାଗିଗଲା । 

କିଛି ସମୟ ପରେ ଦେଖିଲି, ସତ୍ୟବ୍ରତ ଖୁବ୍‌ ମନଯୋଗ ସହକାରେ 
କାଗଜଗୁଡ଼ିକ ଖେଳେଇ ଖେଳେଇ ଦେଖୁଚି । 

ପୁରୁଣା ଖବର କାଗଜଗୁଡ଼ାକୁ ଏତେ ଆଗ୍ରହ ସହକାରେ ଦେଖିବାର କ”'ଣ 
ଅଛି ? ମୁଁ ସତ୍ୟବ୍ରତ ପାଖକୁ ଉଠିଗଲି । 

ଖଣ୍ଡେ କାଗଜରେ ନାଲି ପେନ୍‌ସିଲ୍‌ରେ ଅଣ୍ଡର୍‌ ଲାଇନ୍‌ ଦିଆ ହୋଇଚି । 
ସତ୍ୟବତ ସେଇ ଖବରଟା ଆଗ୍ରହ ସହକାରେ ପଢୁଛି । 

ଖବରଟା ଓଡ଼ିଶାର ଦୂର୍ଭିକ୍ଷ ସମ୍ବନ୍ଧରେ ଏକ ଆଲୋଚନା । 

ସତ୍ୟନ୍ତତ ମୋତେ ଦେଖି କହିଲା : ଗୋଟାଏ ମଜାର ଘଟଣା ଦେଖିଲୁଣି ? 

ସେ ଆଉ ଖଣ୍ଡେ କାଗଜ ବାହାର କରି ମୋତେ ଦେଖାଇଲା | ସେଥିରେ ମଧ୍ଯ 
କେତେକ ସଂବାଦ ତଳେ ନାଲି ପେନ୍‌ସିଲ୍‌ରେ ଅଣ୍ଡର୍‌ ଲାଇନ୍‌ ଟଣା ହୋଇଛି । 

ଏଥର କିନ୍ତୁ ସଂବାଦଟା ଓଡ଼ିଶାର ଦୂର୍ଭିକ୍ଷ ଉପରେ ନୂହେଁ, ଆମେରିକାରୁ ଗହମ 
ଜାହାଜ ଆସି କେବେ କେଉଁ କେଉଁ ବନ୍ଦରରେ ପହଞ୍ଚୁଛି | 

ସତ୍ୟବ୍ରତ ଆଉ ଖଣ୍ଡେ କାଗଜ ଟାଣିଲା, ସେଥିରେ ମଧ୍ୟ କେତେକ ସଂବାଦ 
ତଳେ ସେହିପରି ନାଲି ପେନ୍‌ସିଲ୍‌ରେ ଅଣ୍ଡର୍‌ ଲାଇନ୍‌ କରା ହୋଇଛି । 


Wm 


ଆମେ ଦୂହେ ମିଶି ସେଠାରେ ଜମା ହୋଇଥିବା ପନ୍ଦର କୋଡ଼ିଏ ଦିନର ସମସ୍ତ 
ଖବର କାଗଜଯାକ ଓଲଟ ପାଲଟ କରି ଦେଖିଲୁ । ପ୍ରତିଟି କାଗଜରେ କିଛି ନା କିଛି 
ସମ୍ବାଦ ତଳେ ନାଲି ପେନ୍‌ ସିଲ୍୍‌ରେ ଅଣ୍ଡର୍‌ ଲାଇନ୍‌ ଟଣା ହୋଇଛି । କିନ୍ଧୁ ଅଣ୍ଡର୍‌ ଲାଇନ୍‌ 
ଯେଉଁସବୁ ସଂବାଦ ତଳେ ଟଣା ହୋଇଛି, ସେଗୁଡ଼ିକ ମଧ୍ୟରେ କୌଣସି ସାମ୍ୟ ନାହିଁ । 
ଧ୍ୟାନ ସହକାରେ ଦେଖିଲେ ଜଣାଯିବ ସବୂଗୁଡ଼ିକ ବିକ୍ଷିପ୍ତ । 

ଡକ୍ଟର ସାହୁ ଦରଜା ଖୋଲି ଘରେ ପଶିଲେ । 

ମୁଁ ଯାଇ ମୋ ଚେଆର ଅଧିକାର କରି ବସିଲି । 

ସତ୍ୟବ୍ରତ କାଗଜତକ ଯଥା ସ୍ଥାନରେ ରଖୁ ରଖୁ କହିଲା : ଆପଣ ଆଗ 
ସବ୍ୟସାଚୀ ସଂଗରେ କଥା ଶେଷ କରି ନିଅନ୍ତୁ । ମୋ ଅପେକ୍ଷା ଆପଣଙ୍କ ସହିତ 
ତା'ର ପ୍ରୟୋଜନଟା ବେଶି । 

Ld 


ଡକ୍ଟର ସାହୁ ସତ୍ୟବ୍ରତ ମୁହଁରୁ ଆଖି ଫେରାଇ ମୋ ଆଡ଼େ ଚାହିଁ କହିଲେ : 
ଏଥର କୁହନ୍ତୁ ମିଷ୍ଟର ଦାସ । ଆପଣମାନଙ୍କ ସହିତ କଥାବାର୍ଭା ହେଲାବେଳେ ମନଟା 
ଏକ ଭିନ୍ନ ରାଜ୍ୟକୁ ଉଡ଼ିଯାଏ | ନିଜକୁ କିପରି ନାୟକ ନାୟକ ମନେ ହୁଏ । 

ମୁଁ କୌଣସି ଭୂମିକା ନ ଦେଇ ସିଧା ଆରମ୍ଭ କଲି, କଳା ଚଷମା ପରିହିତା 
ଗୋଟିଏ ଝିଅ ସମ୍ବନ୍ଧରେ ଆପଣଙ୍କଠାରୁ କିଛି ଜାଣିବାକୁ ଚାହେଁ ! 

ଡକ୍ଟର ସାହୁଙ୍କ ଆଖି ଯୋଡ଼ାକ ବିସ୍ତାରିତ ହୋଇ ଉଠିଲା । 

ସେ ଚେଆର ଉପରେ ବେଶ୍‌ ଦମ୍ଭ ହୋଇ ବସି, ଡ଼ୟାର୍ରୁ ସିଗାରେଟ 
କେସ ବାହାର କରି, ସିଗାରେଟରେ ଅଗ୍ନି ସଂଯୋଗ କରି; ମୋ ଆଡ଼େ ଏକ ସପ୍ଲିଳ 
ଚାହାଣି ବୁଲାଇ, ହାତର ଆଙ୍ଟଳି ଗଣି ଗଣି କହିଲେ : କ'ଣ କହିଲେ ମିଷ୍ଟର 
ଦାସ ! କଳା-ଚଷମା ପରିହିତା ଗୋଟିଏ ଝିଅ | ତା” ସମ୍ବନ୍ଧରେ ଆପଣ ମୋଠାରୁ 
କିଛି ଜାଣିବାକୁ ଚାହାନ୍ତି ? ତାହେଲେ ପ୍ରକୃତରେ କ'ଣ ମୁଁ ଜଣେ ରହସ୍ୟ ନାୟକ 
ହୋଇଗଲି ? 

ସତ୍ୟବ୍ରତ ଏହା ଭିତରେ କାଗଜଗୁଡ଼ିକ ସଜାଡ଼ି ରଖି ଫେରି ଆସୁଥିଲା । 
ସେ ହଠାତ୍‌ କହିଲା : ସେ ସନ୍ଚନ୍ଧରେ ମୁଁ ନିଶ୍ଚିତ ଡକ୍ଟର ସାହୁ । ଆପଣ ଏଥର 
ନିଶ୍ଚୟ ସବ୍ୟସାଚୀର ରହସ୍ୟ ଉପନ୍ୟାସର ˆ ହିରୋ” ହେଉଛନ୍ତି | କାରଣ ତା'ର 
ନାୟିକା ଯେତେବେଳେ କଳା ଚଷମା ପିନ୍ଧି ଆପଣଙ୍କ ନର୍ସିଂହୋମ୍‌ରେ ପଶିଛି; 
ସବ୍ୟସାଚୀ ଆପଣଙ୍କ ନାୟକ ନ କରି ଛାଡ଼ିବ ନାହିଁ । ଏଥର କୂହନ୍ତୁ ତ ସେଇ 
ଝିଅଟି କିଏ ? 

ଡକ୍ଟର ସାହୁ ମୋ ଆଡ଼େ ଚାହିଁ କହିଲେ : ଆପଣ କେଉଁ ଝିଅ କଥା ପଟାରୁଛନ୍ତି 
ମୁଁ ଠିକ୍‌ ବୁଝି ପାରୁନାହିଁ । 

ମୁଁ କହିଲି : ଅଧଘଣ୍ଟା ଖଣ୍ଡ ପୂର୍ବରୁ ଆମେ ଯେତେବେଳେ ଆପଣଙ୍କ ଚେମ୍ବରରୁ 
ଫେରି ଯାଉଥିଲୁ, ସେଇ ଝିଅଟି ସେତେବେଳେ ଗୋଟିଏ ରିକ୍ସାରେ ଚଢ଼ି ଆପଣଙ୍କ 
ଲନ୍‌ ଭିତରେ ପଶିଲା | ତା” ଆଖିରେ ଥିଲା ଗୋଟାଏ କଳା ଚଷମା । 

: ଓଃ ! ଆପଣ ମହାଶ୍ଵେତା କଥା କହୁଛନ୍ତି ୨? ସେ ରୋଜ୍‌ ଚାରିଟାବେଳେ 
ଏଠାକୁ ଆସେ । ତା'ରି ଜଣେ ଆମ୍ବୀୟ ମୋ ଚିକିତ୍ସାରେ ଅଛନ୍ତି । କିନ୍ତୁ ହଠାତ୍‌ 
ଆପଣଙ୍କର ମହାଶ୍ଵେତା ଉପରେ ଆଖି ପଡ଼ିଲା କାହିଁକି ? 

: ପଢ଼ି ନ ଥାନ୍ତା, ସତ୍ୟବ୍ରତ କହିଲା । କିନ୍ତୁ ମହିୟସୀ ମହାଶ୍ରେତା ଯେ 
ଭୁବନେଶ୍ବରରୁ ସବ୍ୟସାଚୀର ପଦାଙ୍କ ଅନୁସରଣ କରି ଛୁଟିଛନ୍ତି ! 

: ମାନେ ? ଡକ୍ଟର ସାହୁ କୌତୂହଳୀ ହୋଇ ପଚାରିଲେ । 

ମୁଁ ବାଧା ଦେଇ କହିଲି : ଭଦ୍ରମହିଳା କ'ଣ ଏ ପର୍ଯ୍ୟନ୍ତ ତାଙ୍କ ଆତ୍ମୀୟଙ୍କ 
ପାଖରେ ଅଛନ୍ତି ? 

: କହି ପାରୁନି, ତେବେ ଖବର ନେଉଛି କହି ଡକ୍ଟର ସାହୁ କଲିଂ ବେଲ୍‌ 
ଟିପିଲେ । ବେହେରା ଆସିବା ପରେ ତାକୁ ୧ନମ୍ବର ରୂମ୍‌ରେ ମହାଶ୍ଵେତା ଅଛି କି 
ନାହିଁ ଦେଖି ଆସିବାକୂ କହିଲେ । 

ବେହେରା କହିଲା : ସେ ଏଇ ଚାରି ପାଞ୍ଚ ମିନିଟ୍‌ ପୂର୍ବରୂ ବାହାରି ଗଲେ | 

: ଓଃ, ଆଛୁ| ଠିକ୍‌ ଅଛି ! 

ଡକ୍ଟର ସାହୁ ତା'ପରେ ସତ୍ୟବ୍ରତ ଆଡ଼େ ଚାହିଁ କହିଲେ : ମହାଶ୍େତା ମିଷ୍ଟର 
ଦୀସଙ୍କ ପଦାଙ୍କ ଅନୁସରଣ କରିବା କଥା ତ କିଛି କହିଲେ ନାହିଁ । 

କେଜାଣି କାହିଁକି ସତ୍ୟନ୍ତତ ଘଟଣାଟା ଗୋଳେଇ ଦେବାକୁ ଯାଇ କହିଲା : ନା 
ମୁଁ ସିମିତି ଥଟା କରି କହୁଥିଲି । ଆମେ ଭଦ୍ର - ମହିଳାଙ୍କୁ ଭୁବନେଶ୍ବରରେ ଦେଖିଥିଲୁ, 
ପୁଣି ଆସି ଆପଣଙ୍କ ଘରେ ଦେଖିବୁ, ଆଶା କରି ନ ଥିଲୁ । ଛାଡ଼ନ୍ତୁ ସେ ସବୁ । 
ବର୍ଭମାନ ମୁଁ ଏଠାକୁ ଯେଉଁଥିପାଇଁ ଆସିଛି... 

ସତ୍ୟବ୍ରତ କଥାରେ ବାଧଦେଇ ମୁଁ କହିଲି : କିନୁ ମହାଶ୍ଳେତାର ପେସେଣ୍ଟ୍‌ କିଏ 
ଆପଣ କହିଲେ ନାହିଁ ତ ? 

ଡକ୍ଟର ସାହୁ କୌଣସି ଦ୍ଧିଧାବୋଧ ନ କରି କହିଲେ : ନିରଞ୍ଜନ ଉଦ୍ଗାତା । 
ଭଦ୍ରଲୋକ ଉଚ୍ଚଶିକ୍ଷିତ ! ବଡ଼ଲୋକ ମଧ୍ଯ । 

: ମହାଶ୍ବନେତା ତାଙ୍କର କ'ଣ ହୁଏ ? ଏଥର ସତ୍ୟବ୍ରତର ପ୍ରଶ୍ନ | 

: ସଂପର୍କୀୟା ଝିଆରୀ ହୁଏ | କିନ୍ତୁ ମହାଶ୍ବେତାର ଭାଗ୍ଯ ଭଲ । ସେଇ 
ବୋଧହୁଏ ମିଷ୍ଟର ଉଦ୍‌ଗାତାଙ୍କର ଏକମାତ୍ର ଉତ୍ତରାଧିକାରିଣୀ | 

: ଡକୃର ସାହୁ, ମୋର ଆପଣଙ୍କ ପାଖରେ ଗୋଟିଏ ନିବେଦନ । ମୁଁ ଉତ୍ସାହିତ 
ହୋଇ କହିଲି । 

ଡକ୍ଟର ସାହୁ ଅତ୍ୟନ୍ତ ଆଗ୍ରହ ସହକାରେ ମୋ ଆଡ଼େ ଚାହିଁଲେ । 

: ନିବେଦନର ଉଦ୍ଦେଶ୍ୟଟା ହେଉଚି, ଶିଷ୍ଷିତା, ସୁନ୍ଦରୀ, ପୁଣି ବି୍୍ତଶାଳିନୀ; 
ସବୁ ପ୍ରକାର ମିଳନ ଏକା ସଙ୍ଗରେ ସାଧାରଣତଃ ଘଟେ ନାହିଁ | ସତ୍ୟବ୍ରତ ପାଇଁ ଏଇଟା 
ସୁବର୍ଣ୍ଣ ସୁଯୋଗ ବୋଲି ଧରି ନେବାକୁ .ହେବ । ଆପଣ ଟିକିଏ ମିଷ୍ଟର ଉଦ୍‌ଗାତାଙ୍କ 
ସହିତ କଥାବାର୍ଭା ଚଳାନ୍ତୁ । ଆମର କିନ୍ତୁ ପାତ୍ରୀଟି ପସନ୍ଦ | 

ସତ୍ୟବତ ବୋଧହୁଏ ମୋ ମୁହଁରୁ ଏପରି ଏକ ନିର୍ଲଜ ଉକ୍ତ ଶୁଣି ମୋ ପିଠିରେ 
ଢୋ କରି ଗୋଟାଏ ଦୂମା ବସେଇଲା । 

ଡକ୍ଟର ସାହୂ ହସି ହସି ଗଡ଼ିଗଲେ । 

ତା'ପରେ ବାହାରୁ କୋମଳ କଣ୍ଠର ସର ଶୁଣାଗଲା : ମେ ଆଇ କମ୍‌ ଇନ୍‌ ସାର୍‌ ! 

ନସ ଦରଜା ଠେଲି ଭିତରକୁ ପଶିଲା । ତାଂ ହାତରେ ସେଦିନର ସମ୍ବାଦପତ୍ର । 
ସେଇଟିକୁ ସେ ଟେବୁଲ ଉପରେ ରଖୁ ରଖୁ କହିଲା : ଏକ ନମ୍ବର ଆପଣଙ୍କ ସହିତ 
କଂ ଣ କଥାବାର୍ରା କରିବାକୂ ଚାହାନ୍ତି । 

ଡକ୍ଟର ସାହୁ ଆଉ କୌଣସି କଥା ନ କହି ସଙ୍ଗେ ସଙ୍ଗେ ଉଠି ଚାଲିଗଲେ । 
ନର୍ସଟି ଆମ ଦୂଇଜଣଙ୍କ ଆଡ଼େ ଟିକିଏ ଚାହିଁ, ଫେରି ଯାଉଥିବା ସମୟରେ ସତ୍ୟବ୍ରତ 
ଡାକିଲା : ସିସ୍ଟର୍‌ ! 

ନର୍ସଟି ଫେରି ଚାହିଁଲା । 

ସତ୍ୟବ୍ରତ ଟେବୁଲ୍‌ ଉପରୂ ଖବର କାଗଜଟି ଉଠାଇ କହିଲା : ପେପରରେ 
ନାଲି ପେନସିଲ୍‌ରେ ଅଣ୍ଡର ଲାଇନ୍‌ କିଏ କରିଛି ? 

ନର୍ସଟି ଅନ୍ତ ହସି ଟେବ୍ୂଲ୍‌ ପାଖକୁ ଆଗେଇ ଆସି, ଖବର କାଗଜର ଅଣ୍ଡର 
ଲାଇନ୍‌ଗୁଡ଼ିକ ଉପରେ ଥରେ ଆଖି ବୁଲେଇ ନେଇ କହିଲା : ମିଷ୍ଟର ଉଦ୍‌ଗାତା 
ହୋଇଥିବେ । କାରଣ ବହି ଆଉ ଖବର କାଗଜମାନଙ୍କରେ ଅଣ୍ଡର୍‌ ଲାଇନ୍‌ ଟାଣିବା 
ତାଙ୍କର ଗୋଟାଏ ହବି | 

ଆମଠାରୁ ଆଉ କୌଣସି ପ୍ରଶ୍ନର ସମ୍ମୁଖୀନ ନ ହୋଇ ନର୍ସଟି ନିଜ ବାଟରେ 
ଚାଲିଗଲା । 

ସତ୍ୟବ୍ରତ ଖବରକାଗଜ ଖଭ୍ଡିକ ଉଠାଇ ନେଇ ଅଣ୍ଡର ଲାଇନ୍‌କୃତ ସମ୍ବାଦଗୁଡ଼ିକ 
ଉପରେ ଆଖି ବୂଲାଉଥିଲା ! 

କିଛି ସମୟ ପରେ ନୀରବତା ଭଙ୍ଗ କରି କହିଲା : ଭଦ୍ଲୋକଙ୍କର ନିଶ୍ଚୟ 
ମେଣ୍ଟାଲ ଡିଜିଜ୍‌ । 

: କାହାର ? 

ମୋ ପ୍ରଶ୍ନର ଉତ୍ତର ପାଇବା ପୂର୍ବରୁ ଚେମ୍ବରର ଦରଜା ଖୋଲି ଯିଏ ଭିତରକୁ 
ପଶିଲା, ସତ୍ୟବ୍ତ ତା'ରି ଆଡ଼େ ଚାହିଁ ନୀରବ ହୋଇଗଲା । 

ସେଇ କଳା ଚଷମା ତଳୁ ହୁଏତ ଅକୂଳ ଆଖି ଯୋଡ଼ିକ କୌଣସି ଆପଣାର 
ପରିଚିତ ଜନକୁ ଖୋଜିବାରେ ବ୍ୟସ୍ତ ହୋଇ ପଡ଼ିଥିଲା ! 

ମହାଶ୍ଵେତା ଆମ ଦୁଇଜଣଙ୍କୁ ସେଠାରେ ଦେଖି ମଧ୍ଯ, କୌଣସି ଦ୍ବିଧାବୋଧ 
ନ କରି ବା ମୁହଁରେ କୌଣସି ଅସ୍ସାଭାବିକ ପରିବର୍ଭନ ନ ଆଣି, ଧୀରେ ଧୀରେ ଆଗେଇ 
ଆସି ପ୍ରଶ୍ନ କଲା : ଡକୃର ସାହୁ ? 

: ଭିତରକୁ ଯାଇଛନ୍ତି । ପ୍ରଶ୍ନର ଉତ୍ତର ମୋତେ ହିଁ ଦେବାକୁ ହେଲା ! 

ମହାଶ୍ଵେତା ଗୋଟିଏ ଚେଆର ଅଧିକାର କରି ବସି, ଭ୍ୟାନ୍‌ଟି ବ୍ୟାଗ୍‌୍ରୁ ଛୋଟ 
ରୁମାଲଟିଏ ବାହାର କରି ମୁହଁ ପୋଛିଲା ! 

ଆମେ ଯେ ତା'ର ପୂର୍ବ ପରିଚିତ ବା ଆମ ପାଖରେ ସେ କୌଣସି କାରଣରୁ 
କୃତଜ୍ଞ ସେପରି କୌଣସି ଲକ୍ଷଣ ତା'ଠାରୁ ନ ଦେଖି, ମନେ ମନେ ମୁଁ ବିରଭ୍ର ହୋଇ 
ଉଠୁଥିଲି | 

ସତ୍ୟବ୍ରତ ସେଦିନର ଖବରକାଗଜ ତଳେ ମୁହଁ ଗୁଞ୍ଜି ନୀରବରେ ବସିଥିଲା । 

ଗଭୀର ନୀରବତା ! 

କେତୋଟି ମିନିଟ୍‌ ଭିତରେ ମହାଶ୍ବେତା ଦୁଇ ତିନିଥର ନିଜର ହାତଘଡ଼ି ଆଡ଼େ 
ଚାହିଁଥିଲା ଯାହା | 

ଶେଷରେ ବାଧ୍ୟ ହୋଇ ମୋତେ ନୀରବତା ଭଙ୍ଗ କରିବାକୁ ପଡ଼ିଲା । 

ମୁଁ କହିଲି : ମିଷ୍ଟର ଉଦ୍‌ଗାତା ଆପଣଙ୍କ କକା ହୁଅନ୍ତି ବୋଧହୁଏ ! 

ମହାଶ୍ରେତା ମୁହଁରେ ଆଶ୍ଚର୍ଯ୍ୟର କୌଣସି ରେଖା ଫୁଟିଲା ନାହିଁ । କେବଳ 
ସ୍ମିତ ହସ ଖଣ୍ତିଏ, ଆଉ ଛୋଟ ଉତ୍ତରଟିଏ, ହଁ । 

ପୁଣି କିଛି ସମୟ ପରେ ନୀରବତା ଭଙ୍ଗ କରି ମୁଁ ପଚାରିଲି, : ଆପଣ କ'ଣ 
ଭୁବନେଶ୍ବରରେ ରୁହନ୍ତି ? 

ସେହିପରି ସଂକ୍ଷିପ୍ର ଉତ୍ତରଟିଏ : ହଁ । 

ମୋ ମନରେ ଅସଂଖ୍ୟ ପ୍ରଶ୍ନ ଥିଲେ ମଧ୍ଯ ଆଉ କିଛି ପଚାରିବାକୁ ମୁଁ ସାହସ 
କରି ପାରିଲି ନାହିଁ । କାରଣ ମହାଶ୍ବେତାର ଆମେ ଅସମୟରେ ଯେତେ ଉପକାର 
କରିଥିଲେ ମଧ୍ଯ, ସେ ଯେ ତାହା ସ୍ୀକାର କରିବାକୁ ପ୍ରସ୍ତୁତ ନୂୁହେଁ ଏବଂ ଆମ ସହିତ 
ତା'ର କଥା କହିବାକୁ ଆଗ୍ରହ ନାହିଁ, ସେକଥା ମୁଁ ବୁଝି ପାରିଥିଲି | 

ଡକ୍ଟର ସାହୁ ଫେରି ଆସିଲେ । 

ସେ ମହାଶ୍ଵେତାକୁ ଆମ ମଝିରେ ଦେଖି ଉଚ୍ଚୁସିତ ଆନନ୍ଦରେ କ'ଣ ଗୋଟାଏ 
କହି ପକେଇବାକୁ ଯାଉଥିଲେ । କିନ୍ତୁ ମୋ ଆଖିର ଇଙ୍ଗିତରେ କଥାର ମୋଡ଼ ବୁଲେଇ 
କହିଲେ : ମହାଶ୍ନେତା ଯେ ! 


ବିଚିତ୍ରବର୍ଣ୍ଣା › ୫୫ 


Digitized by srujanika@gmail.com 


ମହାଶ୍ଵେତା ସଙ୍ଗେ ସଙ୍ଗେ ଚେଆରରୁ ଉଠି ପଡ଼ି ଡକ୍ଟର ସାହୁଙ୍କ ପାଖକୁ ଆଗେଇ 
ଯାଇ କହିଲା : ମୁଁ ଟିକିଏ ଶୀଘ୍ର ଫେରିଯିବି ସାର୍‌ ¦ କକା କହିଥିଲେ ଆଜି ଆପଣଙ୍କ 
ବିଲ୍ଟା ପେମେଣ୍ଟ କରିଦେବା ପାଇଁ | 

ଡକ୍ଟର ସାହୂ କହିଲେ : ଆଜି ଯଦି ବ୍ୟସ୍ତ ଅଛ ଚାଲିଯାଅ | କାଲି ପେମେଣ୍ଟ 
କଲେ ଚଳିବ । 

: ନା ସାର୍‌ ! ଟଙ୍କାଗୁଡ଼ାକ ବ୍ୟାଗରେ ରଖିଛି । ଯେତେ ଶୀଘ୍ର ଖାଲି ହୋଇଯାଏ 
ଭଲ । 

ଏହା କହି ସେ ଦଶଟଙ୍କା ନୋଟ୍‌ର ଦୁଇଟା ବଶଣ୍ଡିଲ ବାହାର କରି, ଡକ୍ର ସାହୁଙ୍କ 
ଟେବୁଲ୍‌ ଉପରେ ରଖିଲା । 

ଡକ୍ଟର ସାହୁ କଲିଂବେଲ୍‌ ଟିପିବାକୁ ଯାଉଥିଲେ !। 

ମହାଶ୍ରେତା ବାଧା ଦେଇ କହିଲା : ବିଲ୍ଟା ବରଂ ମୁଁ କାଲି ଦେଖିବି । ଆପଣ 
ଟଙ୍କାତକ ରଖି ଥାଆନ୍ତୁ । 

ଡକ୍ଟର ସାହୂ ଟଙ୍କାତକ ଟେବୁଲ୍‌ ଉପରୁ ଉଠାଉ ଉଠାଉ କହିଲେ : ଝିଅଟା 
ସବୁବେଳେ ଇମିତି ଚଞ୍ଚଳ ! କ'ଣ ଯେ ଏତେ ତା'ର କାମ ଥାଏ ମୁଁ କିଛି ବୂଝେ 
ନାହିଁ । ଖାଲି ଧ୍ଯାନଗମ୍ଭୀର ଆଉ ଚଞ୍ଚଳ | ଭଲ କରି କେବେ କଥାପଦେ ହେବା ପାଇଁ 
ବି ସେ ସୁଯୋଗ ଦିଏ ନାହିଁ । 

ମୁଁ କହିଲି : ନାରୀର ମନସ୍ତତ୍ସ ବଡ଼ ଜଟିଳ । ତାକୁ ବିଶ୍ଲେଷଣ କରିବାକୁ 
ହେଲେ... 

: ଥାଉ ବନ୍ଧୁ ଥାଉ । ନାରୀର ମନସ୍ତନ୍ତ ଆଡ଼କୁ ମୁହାଁଇ ଆଉ ଲାଭ ନାହିଁ । 
ଯେଉଁ ତର୍ମ ନେଇ ପଡ଼ିଛ ଆଗ ସେଇଥିରୁ ଉଧର, ତା'ପରେ ଅନ୍ୟ କଥା | 

ସତ୍ୟବ୍ରତ ମୋତେ ଏତକ କହି, ଖବର କାଗଜଟି ଟେବୁଲ୍‌ ଉପରେ ରଖି ଉଠି 
ଠିଆ ହେଲା । 

ଡକ୍ଟର ସାହୁ କହିଲେ : ଆପଣଙ୍କ କଥା ତ କିଛି ହେଲା ନାହିଁ ? 

: ସେପରି କିଛି ବିଶେଷ କାରଣ ନୁହେଁ, ମୁଁ ଆସିଥିଲି ଗୋଟିଏ ପେସେଣ୍ଟ 
ସମ୍ବନ୍ଧରେ କଥାବାର୍ଭା କରିବା ପାଇଁ ! ସେଇଟା ପରେ ହେଲେ ଚଳିବ । ଆଜି ଅନେକ 
ଡେରି ହୋଇଗଲାଣି । ଆଲୋଚନା କରିବାକୁ ଟିକିଏ ସମୟ ଲାଗିବ । ବଟଂ କାଲି ମୁଁ 
ଆଉ ଥରେ ଆସିବି । 

ଡକ୍ଟର ସାହୁ ଆମକୁ ଛାଡ଼ିଦେବା ପାଇଁ ଲନ୍ଯାଏ ଆସିଲେ । 

ମୁଁ ଗାଡ଼ିରେ ଷ୍ଟାର୍ଟ ଦେଇ ଦେଖିଲି, ସତ୍ୟବ୍ରତର ମୁହଁଟା କାହିଁକି ଗମ୍ଭୀର 
ହୋଇଯାଇଛି ¦ 

ସକାଳୁ ଟିକିଏ ଡେରିରେ ଉଠିଥିବାରୁ ନିତ୍ୟକର୍ମ ଶେଷ କରୁକରୁ ଆହୁରି ଡେରି 
ହୋଇଗଲା ! ମୁଁ ଯାଇ ଇନ୍ଦ୍ରଜାଲରେ ପହଞ୍ଚି ଲାବେଳକୁ ସାଢ଼େ ଦଶଟା ବାଜି 
ଯାଇଥିଲା ! 

ନୀଳିମା ମୋତେ ଦେଖିବାକ୍ଷଣି ରିସେପସନ୍‌ ରୁମ୍‌ରୁ ବାହାରି ଆସି କହିଲା : 
ବସ୍‌ ଠିକ୍‌ ଦଶଟାବେଳେ ଲାଲବାଗ ଥାନାକୁ ବାହାରିଗଲେ | ଥାନା ଅଫିସର କ'ଣ 
ଗୋଟାଏ ଅତି ଜରୁରୀ କାରଣରୁ ଡକେଇ ପଠେଇଥିଲେ । ସେ କହି ଯାଇଥିଲେ, 
ଆପଣ ପହଞ୍ଚିବା ମାତ୍ରେ ସେଠାକୁ ପଠାଇ ଦେବା ପାଇଁ । 

ମୁଁ ସଙ୍ଗେ ସଙ୍ଗେ ପଛକୁ ପାଦ ଫେରାଇଲି । 

କିନ୍ତୁ ନୀଳିମା ମୋତେ ବାଧା ଦେଇ କହିଲା : ବସ୍‌ ବର୍ରମାନ ଲାଲବାଗ 
ଥାନାରେ ନାହାନ୍ତି । 

: କେମିତି ଜାଣିଲ ? 

: ଫୋନ୍‌ କରିଥିଲି । ନୀଳିମା କହିଲା । ଦଶ ମିନିଟ୍‌ ଆଗରୁ ଭୁବନେଶ୍ବରରୁ 
ରବିନାରାୟଣ ସାମନ୍ତସିଂହାର ଫୋନ୍‌ କରିଥିଲେ । ବସ୍ଟ୍କୁ ନ ପାଇ ବଡ଼ ବ୍ୟସ୍ତ ହେଲେ !। 
କହିଛନ୍ତି, ସେ ପହଞ୍ଚିବା ସଙ୍ଗେ ସଙ୍ଗେ ଯେପରି ତାଙ୍କୁ ସେଠାକୁ ପଠାଇ ଦିଆହୁଏ । 

: କାରଣ କିଛି କହୁଥିଲେ ? 

: ମୁଁ ପଚାରିଥିଲି । ସେ କିଛି କହିଲେ ନାହିଁ | ତାଙ୍କ କଣ୍ଡ ସରରୁ ମନେ 
ହେଉଥିଲା ସେ ଯେପରି ଖୁବ୍‌ ଉଦ୍ବିଗୁ । 

: ହୁଁ, ତା'ହେଲେ ମୋର ବର୍ମାନ କରଇଉଁବ୍ୟ କ'ଣ ? 

ନୀଳିମା ମୋ ଆଡ଼େ ବ୍ୟର୍ଥ ନୟନରେ ଚାହିଁ କହିଲା : ମୁଁ ବରଂ ଆଉଥରେ 
ଥାନାକୁ ଫୋନ୍‌ କରି ବସ୍‌ଙ୍କ ଖବର ବୁଝେ । ତା'ପରେ ସେ ଯାହା କହିବେ, ଆପଣ 
ସେଇଆ କରିବେ । 

ନୀଳିମା ଟେଲିଫୋନ୍‌ ବୋର୍ଡ ପାଖରେ ବସୁ ବସୁ ବାହାରର ଗୋଟାଏ କଲ୍‌ 
ରିସିଭ୍‌ କଲା । 

: ହ୍ୟାଲୋ...ଦମୟନ୍ତୀ ! 

ଦମୟନ୍ତୀ ନୀ ଶୁଣିବାକ୍ଷଣି ସଙ୍ଗେ ସଙ୍ଗେ ରିସିଭର୍ଟା ମୁଁ ନୀଳିମା ହାତରୁ ଟାଣି 
ଆଣିଲି । 

: ହଁ, ମୁଁ ସତ୍ୟବ୍ରତ କହୁଛି । 

: ଆଜି ଆପଣଙ୍କର ସମୟ ହେବ ? 

ମୁଁ ଟିକିଏ ଚିନ୍ତା କଲି । ଧୀରେ ଧୀରେ ମୂଲାଏମ୍‌ ସରରେ କହିଲି : ସମୟ 
ହେବା ନ ହେବା ସଙ୍ଗରେ କିଛି କଥା ନାହିଁ । କିନ୍ଧୁ ଆପଣ ଯେଉଁ କେସ୍‌ଟା ମୋତେ 
ଦେଉଛନ୍ତି, ସେଭଳି କେସ୍‌ରେ ରିସ୍କ ଅଛି ! ଆଚ୍ଛା ସତ କହିଲେ, ଆପଣ ଜଣେ 
ବୟସ୍କ ଲୋକ ସହିତ ବିବାହ କରିବାକୁ କାହିଁକି ଜିଦ୍‌ ଧରି ବସିଛନ୍ତି ? 

ଦମୟନ୍ତୀ ବହେ ହସିଲା । କହିଲା : ମୁଁ ଦେଖୁଛି ଆପଣମାନେ ମୋତେ 
ମୋ ଉଦ୍ଦେଶ୍ୟ ସାଧନ କରିବାକୁ ଦେବେ ନାହିଁ । ତେବେ ଶୁଣନ୍ତୁ ମିଷ୍ଟର 
ମହାପାତ୍ର ! ମୁଁ ମୋ ମତ ବଦଳେଇଛି । ମାନେ ଏଥର ଆପଣଙ୍କ ସିଲେକ୍‌୍ସନ୍କୁ 
ମୁଁ ମାନିନେବି । 

: ମୋ ସିଲେକ୍ସନ୍‌ ! ମାନେ ? କ'ଣ ଆପଣ କହିବାକୁ ଚାହାନ୍ତି ? 

ଏଇ ସହଜ କଥାଟା ଆପଣ ବୁଝିପାରୁ ନାହାନ୍ତି ମିଷ୍ଟର ମହାପାତ୍ର ? ମାନେ 
ଆପଣ ଯାହାକୁ ଠିକ୍‌ କରିଦେବେ, ମୁଁ ସେଇଆକୁ ବିବାହ କରିବାକୁ ପ୍ରସ୍ତୁତ | 

: କିନୁ ଆମର ତ ଏଇଟା ପ୍ରଜାପତି ଘଟସୂତ୍ର ଅଫିସ୍‌ ନୂହେଁ । ଆପଣ ଜଣେ 
ଆଧୁନିକା ଶିକ୍ଷିତା ମହିଳା ହୋଇ ଯଦି ଆମ କଥା ନ ବୁଝିବେ, ତା” ହେଲେ... 

: ମୁଁ କଣ କିଛି ଅନ୍ୟାୟ ଆବ୍ଦାର କରୁଛି ମିଷ୍ଟର ମହାପାତ୍ର ? ମୋ ପ୍ରତି 
ଆପଣଙ୍କର କଂ ଣ କୌଣସି ସାମାଜିକ ଦାୟିତ୍ବ ନାହିଁ ? 

: ନାହିଁ ବୋଲି ଅସୀକାର କରୁ ନାହିଁ, କିନୁ ଆପଣଙ୍କ ବାପା ମାଆ, ଆମ୍ପୀୟ- 
ସଜନମାନଙ୍କର ସେ ଦାୟିତ୍ଵ ଗ୍ରହଣ କରିବାର କଥା | ତା'ଛଡ଼ା ଆମର ଏଇଟା 
ଗୋଟାଏ ବ୍ୟବସାୟ ପ୍ରତିଷ୍ଠାନ | ଆପଣ ବଟଂ କୌଣସି ପ୍ରଜାପତି ଘଟସୂତ୍ର ଅଫିସ୍‌ 
ସହିତ ଯୋଗାଯୋଗ ସ୍ଥାପନ କରନ୍ତୁ ! 

: ମିଷ୍ଟର ମହାପାତ୍ର ! ପଥିଜ୍‌ । ମୋତେ ଆପଣ ଏପରି ନିଶୁର ପରିହାସ କରନ୍ତୁ 
ନାହିଁ । କେତେ ଦୁଃଖରେ, କେତେ ଅସହାୟ ଅବସ୍ଥାରେ ପଡ଼ି ମୁଁ ଯେ ଆପଣଙ୍କ 
ଶରଣାପନ୍ନ ହେବାକୁ ଯାଉଛି, ଆପଣ ନିଜ କାନରେ ସେ ସବୂ କଥା ନ ଶୁଣିଲେ 
ବିଶ୍ଵାସ କରି ପାରିବେ ନାହିଁ । | 

ଧୀରେ ଧୀରେ ଦୟମନ୍ତୀର ସର ଏପରି କରୁଣ ହୋଇ ଉଠିଲା ଯେ, ମୁଁ ତାକୁ 
କିଛି ଗୋଟାଏ ରୁକ୍ଷ କଥା କହିବାକୁ ଭରସି ପାରିଲି ନାହିଁ । 

ସେ ପୁଣି କହିଲା : ଆପଣ ଯଦି ଦୟାକରି ମୋ ପାଇଁ ଘଣ୍ଟାଟିଏ ସମୟ ନଷ୍ଟ 
କରନ୍ତେ, ତା' ହେଲେ ମୁଁ ମୋର ପରିସ୍ଥିତି ସମ୍ବନ୍ଧରେ ଆପଣଙ୍କୁ ସହଜରେ ବୁଝେଇ 
ଦେଇ ପାରନ୍ତି । ତା'ପରେ ଆପଣ ବରଂ ମୋତେ ତଡ଼ି ଦିଅନ୍ତେ ବା ଗଳା ଧକ୍କା 
ମାରି ବାହାର କରି ଦିଅନ୍ତେ, ସେତେବେଳେ ଆପଣଙ୍କ ମତାମତ ନତମସ୍ତକରେ ଗ୍ରହଣ 
କରି ନିଅନ୍ତି | କେତେବେଳେ ଆପଣଙ୍କୁ ସମୟ ହେବ ? 

ମୁଁ କହିଲି : ବରଂ ଗୋଟାଏ କଥା କରନ୍ତୁ | ଆପଣଙ୍କ ଠିକଣାଟା ମୋତେ 
କହନ୍ତୁ | ସମୟ ପାଇଲେ... 

ମୋ କଥା ଶେଷ ହେଲା ନାହିଁ । ହଠାତ୍‌ ଅପରପାର୍ଶ୍ଧରୁ ଏକ ଅସାଭାବିକ 
ଚିକ୍ରାର ଶୁଣିଲି ଏବଂ ସଙ୍ଗେ ସଙ୍ଗେ ଲାଇନ୍‌ଟା କଟିଗଲା । ମୁଁ ହ୍ୟାଲୋ ହ୍ୟାଲୋ କହି 
ଯେତେଥର ଚିଜ୍କାର କଲି, ଅପର ପାର୍ଶ୍ଵରୁ କୌଣସି ଉତ୍ତର ପାଇଲି ନାହିଁ | 

ମୁଁ ଧୀରେ ଧୀରେ ରିସିଭର୍ଟା ରଖି ଦେଉ ଦେଉ କହିଲି : ଦମୟନ୍ତୀର କିଛି 
ଅଘଟଣ ଘଟିଲା ନାହିଁତ ? 

ନୀଳିମା ମୋ ମୁହଁକୁ ଆଁ କରି ଚାହିଁଥିଲା | 

ଦମୟନ୍ତୀ ପ୍ରତି ମୋ ଅନ୍ତର ଭିତରେ କିପରି ଏକ କରୂଣା ଭାବ ସଞ୍ଚରି 
ଆସିଥିଲା ! ସତ୍ୟବ୍ରତ ସହିତ ଦମୟନ୍ତୀ ସମ୍ବନ୍ଧରେ ଗଭୀର ଭାବରେ ଆଲୋଚନା 
କରିବା ପାଇଁ ମୁଁ ମନେ ମନେ ସ୍ମିର କରିନେଲି । 

ନୀଳିମା ବୋଧହୁଏ ମୋର ଚିନ୍ତିତ ମୁଖମଣ୍ଡଳ ଆଡ଼େ ନୀରବରେ ଚାହିଁ 
ରହିଥିଲା । 

ବାହାରେ ଗାଡ଼ି ଆସିବାର ଶବ୍ଦ ଶୁଣି ଚାହିଁ ଦେଖିଲି, ସତ୍ୟବ୍ରତ ! ଗାଡ଼ିରୁ 
ଓହ୍ଲାଇ ସିଧା ଆସି ରିସେପ୍ସନ୍‌ ରୂମ୍‌ରେ ପହଞ୍ଚି ନୀଳିମାକୁ ପଚାରିଲା : କିଛି ଖବର 
ଅଛି ? 

: ଭୁବନେଶ୍ବରରୁ ରବିନାରାୟଣ ସାମନ୍ତସିଂହାର ଆପଣଙ୍କୁ ଫୋନ୍‌ କରିଥିଲେ । 
ସେ ଆପଣଙ୍କୁ ଶୀଘ୍ର ସେଠାକୁ ଯିବାକୁ କହିଛନ୍ତି । ନୀଳିମା କହିଲା | 

: ହୁଁ | ସତ୍ୟବ୍ରତ ଟେବୁଲ୍‌ ଉପରୁ ଖବରକାଗଜଟା ଉଠାଇ ମୋ ଆଡ଼େ ଚାହିଁ 
କହିଲା : କେତେବେଳେ ଆସିଲୁ ? 

: ଏଇ ଦଶ ପନ୍ଦର ମିନିଟ୍‌ ହେବ | 

: ଆ, ଉପରକୁ | 

ସତ୍ୟବ୍ରତ ସହିତ ମୁଁ ଉପରକୁ ଯାଉ ଯାଉ ମଝି ପଥରେ ସେ କହିଲା : କାଲି 
ସଂଧ୍ୟାବେଳେ କଟକ ସହରରେ ଏକ ଅସମ୍ଭବ କାଣ୍ଡ ଘଟି ଯାଇଛି । ଯେଉଁଥିପାଇଁ 
ପୋଲିସ ଡି.ଏସ୍‌.ପି. ଖୁବ୍‌ ଚିନ୍ତିତ ! ମୋତେ ଡାକିଥିଲେ । ମୁଁ ଘଟଣାସ୍ଥଳକୁ ଯାଇ 
ଦେଖି ଆସିଲି । 

ଆମେ ଅଫିସ୍‌ ରୁମ୍‌ରେ ପହଞ୍ଚି ସାରିଥିଲୁ | 

ସତ୍ୟବ୍ରତ କହିଲା : ଚୋରିଟା ଠିକ୍‌ ମିଉଜିଅମ୍‌ ଚୋରିର ଟେକ୍ନିକରେ 
ହୋଇଛି ! ଦୋତାଲାର ଗୋଟାଏ ବନ୍ଦ ଘର ଭିତରୁ ରତନଲାଲ ଝୁନ୍‌ଖଝୁନ୍‌ୱାଲାଙ୍କର 
ସାତ ପୁରୁଷର ସୂନାର୍‌ ଗଣେଶ ସିଂହାସନ ସହ ଅଦୃଶ୍ୟ ହୋଇଯାଇଛି । 
ଝୁନ୍‌ଝୁନ୍‌ୱାଲା କୁହନ୍ତି ଯେ ତାଙ୍କର ସେହି ଘରଟି ଗଣେଶ ଘର ନାମରେ ପରିଚିତ । 
ଘରଟି ଯଦିଓ ଅପେକ୍ଷାକୃତ ଛୋଟ, କିନୁ ତିଆରି ପ୍ରଣାଳୀ ଅନ୍ୟାନ୍ୟ ଘରମାନଙ୍କ 
ଅପେକ୍ଷା ଖୁବ୍‌ ଦୃଢ଼ । ସେ ଘରକୁ ଅନ୍ୟ କାହାରି ପ୍ରବେଶର ଅଧିକାର ନ ଥାଏ । 
ଗେଟ୍‌ରେ ବିରାଟ ବିରାଟ ତାଲାମାନ ଝୁଲୁଥାଏ | ସେ ଚାବିର ଅଧିକାରୀ ନିଜେ 
ଝୁନ୍ଝୁନ୍‌ୱାଲା । ଦିନରେ ଦୁଇଥର ସେ ଘର ଖୋଲା ହୁଏ ! ଥରେ ସକାଳେ, 
ଆଉ ଥରେ ସନ୍ଧ୍ୟାବେଳେ । ନିଜେ ଝୁନ୍‌ଝୁନ୍‌ୱାଲା ପୂଜାରୀକୁ ଘର ଖୋଲିଦେଇ 
ସେଇଠି ବସି ରହନ୍ତି, ପୂଜା ଶେଷ ହେଲେ ପୁଣି ନିଜ ହାତରେ ଚାବି ବନ୍ଦ କରି 
ଯାଆନ୍ତି । 

ଘରଟା ମୁଁ ଭଲ ଭାବରେ ପରୀକ୍ଷା କରି ଦେଖିଲି | ସମଗ୍ର ଘରଟା ଭିତରେ 
ଗୋଟିଏ ଦରଜା, ଦୂଇଟି ଝରକା ଓ ଦୁଇଟି ସ୍କାଇଲାଇଟ୍‌ ଅଛି । ସବୂଗୁଡ଼ିକ ବେଶ୍‌ 
ସୁଦୃଢ଼ । କିନ୍ତୁ ଚୋର କେଉଁବାଟେ କିପରି ପଶି ଯେ ଝୁନ୍‌ଝୁନ୍‌ୱାଲାଙ୍କ ଗଣେଶ ପଲଟେଇ 
ଦେଇ ଠାକୁର ଆଉ ଖଟୁଲୀ ସବୁ ନେଇ ଅଦୃଶ୍ୟ ହୋଇଗଲା, ଘଟଣାଟା ମୋ ମୁଣ୍ଡରେ 
ମୋଟେ ପଶୁ ନାହିଁ । 

କିନ୍ଧୁ ସବୁଠାରୁ ଆଶ୍ଚର୍ଯ୍ୟର କଥା ହେଉଛି, ସେ ଘର ଭିତରୁ ଦୂଇ ତିନି ବର୍ଷ 
ଶିଶୁର ଦୁଇଟି ପାଦଚିହ୍ନ ଆବିଷ୍କାର ହୋଇଛି । ଝୁନ୍‌ଝୁନ୍‌ୱାଲାଙ୍କ ଘରେ କେହି ଶିଶୁ ତ 
ଦୂରର କଥା, ବାଳକ ବି ନାହାନ୍ତି | 

ମୁଁ କହିଲି : ଗଣେଶ ଯେତେବେଳେ ସୁନାର, ସିଂହାସନଟା ବି ସୁନାର 
ହୋଇଥିବ । 


: ହଁ, ଉଭୟ ସୁନାର | ତେବେ ଝୁନ୍ଝୁନ୍‌ୱାଲା ସେହି ତିନି ଚାରି କିଲୋ ସୁନା 

ଚୋରି ପାଇଁ ମୋଟେ ବ୍ୟସ୍ତ ନୂହନ୍ତି, ତାଙ୍କର ଚିନ୍ତା ତାଙ୍କ ସାତ ପୁରୁଷର ଗଣେଶ । 
ଯେପରି ହେଉ ତାଙ୍କୁ ଉଦ୍ଧାର କରି ଦେବାକୁ ହେବ | ସେଥିପାଇଁ ଆବଶ୍ୟକ ହେଲେ 
ଲକ୍ଷ ଲକ୍ଷ ଟଙ୍କା ଖର୍ଚ୍ଚ କରିବାକୁ ପ୍ରସ୍ତୁତ ଅଛନ୍ତି | 

ମୁଁ କହିଲି : ତା' ହେଲେ ସମସ୍ୟା ତ ! ପୁଲିସ ବିଭାଗର ଧାରଣା କ'ଣ ? 

: ସେମାନେ କୁହନ୍ତି ଯେ, ଝୁନ୍ଝୁନ୍‌ୱାଲାଙ୍କ ଅସତର୍କ ମୁହୂର୍ରରେ କେହି ସେ 
ଘରର ଚାବି ଆଣି ଖୋଲି ଗଣେଶ ଓଲଟେଇ ଦେଇଛି । ନ ହେଲେ ବନ୍ଦ ଅବସ୍କାରେ 
କେହି ଚୋରି କରିବା ମୋଟେ ସମ୍ଭବ ନୂହେଁ । 

: ତୋର ମତ ? 

: ମୁଁ ସେମାନଙ୍କ ଉଚ୍ତିକୂ ସମର୍ଥନ କରିପାରୁ ନାହିଁ | ଯଦି ଘର ଭିତରୁ ସେହି 
ପାଦଚିହ୍ନ ଦୂଇଟି ଆବିଷ୍କାର ନ ହୋଇ ଥାଆନ୍ତା, ତେବେ ହୁଏତ ସେମାନଙ୍କ ସହିତ 
ଏକମତ ହେବାକୁ ମୁଁ ବାଧ ହୋଇଥାନ୍ତି | 

; ତା' ହେଲେ ତୁ କ'ଣ ଭାବୃଛୁ ? 

: ମୋତେ ଖାଲି ସେହି ପାଦଚିହୃ ଦୂଇଟି ଧନ୍ଦାରେ ପକାଇ ଦେଇଛି, ନ ହେଲେ 
ମିଉଜିଅମ୍‌ର ସେହି ଚୋରି ସହିତ, ଝୁନ୍‌ଝୁନ୍‌ୱାଲାଙ୍କର ଏହି ଗଣେଶ ଚୋରିର ପଦ୍ଧତିଟା 
ପ୍ରାୟ ମିଶି ଯାଉଛି । 

: ଧର ମିଉଜିଅମ୍ରୁ ମଧ୍ଯ ସେହିପରି ଦୁଇଟି ପାଦରଚିହନ ମିଳିଲା | ଜଣାଗଲା 
ଯେ ଦୂଇଟି ଯାକ ଚୋରିର ପଦ୍ଧତି ଏକ | ତା'ହେଲେ ଲାଭ କ'ଣ ହେବ ? 

ସତ୍ୟବ୍ରତ ପେପରଓଏଟ୍‌ଟା ଟେବୁଲ୍‌୍ର କାଚ ଉପରେ ଘୂରାଉ ଘୂରାଉ କହିଲା 
: ଲାଭ ? ବହୁତ ଲାଭ ହେବ | ଚୋରକୁ ଧରିବା ପଥ ସୁଗମ ହୋଇଯିବ । 

: କିପରି ? 

ସତ୍ୟବ୍ରତର ମୁହଁ ଏକ ଅପୂର୍ବ ଆନନ୍ଦରେ ଝଲସି ଉଠିଲା । ସେ ଗଡ଼ ଜିତିଲା 
ପରି ଚିକ଼ାର କରି ଉଠିଲା, ହୁର୍ର୍ରେ | ଡ୍ୟାର ଟାଣି ମାଗ୍ରିଫଲଇଂ ଗୁାସ୍ଟା ବାହାର 
କରି, ଟେବୂଲ୍‌ ଉପରେ ଥୋଇ କହିଲା : ମିଉଜିଅମ୍ରୁ ବି ପାଦଚିହୃ ଆବିଷ୍କାର କରିବାକୁ 
ପଡ଼ିବ । 

ଟେବୁଲ୍‌ ଉପରର ଟେଲିଫୋନ୍‌ଟା ବାଜି ଉଠିଲା | 

: ହ୍ୟାଲୋ ? 

ନୀଳିମା କହିଲା : ପୁଣି ରବିନାରାୟଣ ସାମନ୍ତସିଂହାର ଫୋନ୍‌ କରିଛନ୍ତି | 

ମୁଁ ରିସିଭରଟା ସତ୍ୟବ୍ରତ ହାତକୁ ବଢ଼ାଇ ଦେଇ କହିଲି : ତୋର ଫୋନ୍‌ । 

ସତ୍ୟବ୍ରତ ରବିନାରାୟଣଙ୍କଠାରୁ କ” ଣ ଶୁଣିଲା କେଜାଣି, ମୁହଁଟା ତା'ର ଧୀରେ 
ଧୀରେ ଶକ୍ତ ହୋଇ ଆସୁଥିଲା | ତା'ପରେ ସେ ରିସିଭରଟା ରଖି ଦେଇ କିଛି ସମୟ 
ଗୁମ୍‌ ହେଇ ବସି ରହିଲା । 

ମୁଁ ତା'ର ଧ୍ୟାନଭଙ୍ଗ କରିବା ପାଇଁ କହିଲି : ଦମୟନ୍ତୀ ଫୋନ୍‌ କରିଥିଲା | 

ତଥାପି ସତ୍ୟବ୍ରତ ନୀରବ ! 

ମୁଁ ପୁଣି କହିଲି : ବିଚାରୀ ଖୁବ୍‌ ଅସୁବିଧାରେ ପଡ଼ିଛି | ଆମେ ତାକୁ ସାହାଯ୍ୟ 
ନ କଲେ ଚଳିବ ନାହିଁ । 

ସତ୍ୟବ୍ରତ ଶାନ୍ତ ସରରେ କହିଲା : ତାକୁ ଏଠାକୁ ଆସିବାକୁ କହ । 

ମୁଁ ସତ୍ୟବ୍ରତର ସତ୍ପରକୂ ବିଶ୍ବାସ କରିପାରିଲି ନାହିଁ । କେବଳ ନୀରବରେ ତା” 
ମୁହଁକୁ କିଛି ସମୟ ଅନାଇ ରହିଲି । 

ସେ ଉଠି ଠିଆ ହେଲା । ମାଗ୍ନିଫ୍ଲାଇଂ ଗ୍ଲାସଟା ଟେବୁଲ୍‌ ଉପରୁ ଉଠାଇ କହିଲା 
: ଚାଲେ, ରବିନାରାୟଣ ହଠାତ୍‌ ଅସୁସ୍ପ ହୋଇ ପଡ଼ିଛନ୍ତି । ତା ଛଡ଼ା... 

କଥା ଅସମାପ୍ତ ରଖି ସତ୍ୟବ୍ରତ ଘରୁ ବାହାରି ଗଲା । 

ମୁଁ ତା' ପଛେ ପଛେ ଚାଲିଥିଲି । 

ରିସେପ୍ସନ୍‌ ରୁମ୍‌ରେ ନୀଳିମାକୁ କହିଲା : ଦମୟନ୍ତୀ ଯଦି ଫୋନ୍‌ କରେ ବା 
ଏଠାକୁ ଆସେ, ତାକୁ ମୋ ସହିତ ଦେଖା କରିବାକୁ କହିବ | 

ହଠାତ୍‌ ସତ୍ୟବ୍ରତର ଦମୟନ୍ତୀ ପ୍ରତି ଦରଦଟା କିପରି ଯେ ଜାଗି ଉଠିଲା ମୁଁ 
ଝି ପାରିଲି ନାହିଁ । 


୬9୨4 ବର୍ଣ୍ଣା 


2) 
(୬) 
୦୬) 


Digitized by srujanika@gmail.com 


ଆମେ ଯାଇ ରବିନାରାୟଣଙ୍କ ଘରେ ପହଞ୍ଚି ଦେଖିଲୁ, ସେ ବୈଠକଖାନାରେ 
ଆରାମ ଚେୟାରଟି ଉପରେ ଶୋଇଛନ୍ତି | ରାମଭକ୍ତ ହନୁମାନ ପରି ପୁରନ୍ଦର ତାଙ୍କ 
ମୁଣ୍ଡ ଟିପି ଦେଉଛି । ଅଳ୍ପ ଦୂରରେ ସେହି ଶି୍ଚାଜୀ ଜାତୀୟ ମାଙ୍କଡ଼ଟି ବିଷଣ୍ଡ ହୋଇ 
ବସି ରହିଛି । 

ଆମର ପ୍ରବେଶ ମାତ୍ରେ ପୁରନ୍ଦର ଘର ଛାଡ଼ି ବାହାରକୁ ଚାଲିଗଲା | 

ରବିନାରାୟଣ ଠଓାକିଂଷ୍ଟିକ୍ଟା ଅଶ୍ଡାଳୁ ଅଣ୍ଡାଳୁ କହିଲେ : ଆସନ୍ତୁ ମିଷ୍ଟର 
ମହାପାତ୍ର ! 

: ଆପଣ ବ୍ୟସ୍ତ ହୁଅନ୍ତୁ ନାହିଁ । ଆମେ ଏଇଠି ବସୁଛୁ । 

କିନ୍ତୁ ରବିନାରାୟଣ ଆମ କଥା ଶୁଣିଲେ ନାହିଁ । ସେ ସଜାଡ଼ି ହୋଇ ବସି 
ସାମ୍ନାରେ ମାଙ୍କଡ଼ଟାକୁ ଦେଖି ଚିକ୍ରାର କରି ଉଠିଲେ : ପୁରନ୍ଦର ! ପୁରନ୍ଦର ! ! 
ସମ୍ରାଟକୁ ଏଠି ଛାଡ଼ିଗଲୁ କାହିଁକି ? 

ପୁରନ୍ଦର ଆସିବା ପୂର୍ବରୁ ମାଙ୍କଡ଼ଟି ନିଜ ମନକୁ ସେଠାରୁ ଉଠି ଚାଲିଗଲା ! 

ସତ୍ୟବ୍ରତ ପଚାରିଲା : ସମ୍ାଟ କିଏ ? 

ରବିନାରାୟଣ ଟିକିଏ ହସିବାକୁ ଚେଷ୍ଟା କରି ମାଙ୍କଡ଼ଟା ଆଡ଼େ ଆଙ୍ଗୁଳି ଦେଖାଇ 
କହିଲେ : ତା'ରି ନାଁ । ସବୂ ପଶୁପକ୍ଷୀଙ୍କର ମୁଁ ଗୋଟାଏ ଗୋଟାଏ ନାଁ ରଖିଛି । 
ନହେଲେ ଡାକିବାକୁ ଅସୁବିଧା ହୋଇଥାଏ । 

: ସମାଟ୍‌ ଏଠିକି ଆସିଥିଲା କାହିଁକି ? ସତ୍ୟବ୍ରତ ପୁଣି ପଚାରିଲା | 

ରବିନାରାୟଣ କହିଲେ : ପୂୁରନ୍ଦରର ସମ୍ରାଟ ବିରୁଦ୍ଧରେ ଗୋଟାଏ ଅଭିଯୋଗ 
ଥିଲା । ମୁଁ ସେଇ କେସ୍‌ ବିଚାର କରୁଥିଲି । 

: ହୁଁ | ସତ୍ୟବ୍ରତ କଣ ଟିକିଏ ଚିନ୍ତା କରି କହିଲା : ପୁରନ୍ଦରର ସମ୍ରାଟ୍‌ ବିରୁଦ୍ଧରେ 
ଅଭିଯୋଗ ! ଠିକ୍‌ ଘଟଣାଟା ମୁଁ ବୂଝି ପାରିଲି ନାହିଁ । 

ରବିନାରାୟଣ ଏଥର ହସି ଉଠିଲେ । 

କହିଲେ : ଆପଣ ସେଗୁଡ଼ା ନ ବୁଝିବା ପାଇଁ ଭଲ | ତେବେ ପୁରନ୍ଦର 

ଅଭିଯୋଗ ହେଉଛି, ସମ୍ପାଟ କୁଆଡ଼େ ପୁରନ୍ଦରର ଅପେକ୍ଷା ଇନ୍ଦୁମତୀର କଥା ବେଶୀ 
ଶୁଣୁଛି । ପୁରନ୍ଦର ସେଇଟା ସହ୍ୟ କରି ପାରୁନାହିଁ । 

: ଓଃ ¦ ବୁଝିଲି | ଆପଣ ସମ୍ପାଟକୁ କ'ଣ କହିଲେ ? 

: ମୁଁ ସମ୍ପାଟକୁ ଟିକିଏ ଗାଳିମନ୍ଦ ଦେଲି | ସେଥିରେ ପୁରନ୍ଦର ଖ୍ରବ୍‌ ଖୁସି । 
ମୋର ତ ପଶୁପକ୍ଷୀଙ୍କୁ ନେଇ କାରବାର । ମୋ ପଶୁଶାଳାରେ ପୁରନ୍ଦର ଯେ ଗୋଟିଏ 
ପଶୁ, ଆପଣ ସେଳଥା ନିଶ୍ଚୟ ବୁଝି ସାରିଥିବେ | ତେଣୁ ବେଳେବେଳେ ଏମାନଙ୍କୁ 
ନେଇ ମୋତେ ସମସ୍ୟାରେ ପଡ଼ିବାକୁ ହୋଇଥାଏ । 

ସତ୍ୟବ୍ରତ ଳିଛି କହିଲା ନାହିଁ । ମୁଁ ବି ନୀରବରେ ଶୁଣୁଥିଲି । 

ରବିନାରାୟଣ ଉଠିଯାଇ, ଟେବୁଲ୍‌ ଡ଼ୟାରରୁ ଗୋଟିଏ ହଳଦିଆ କାର୍ଡ ଆଣି 
ସତ୍ୟବ୍ରତ ଆଡ଼କୁ ବଢ଼ାଇ ଦେଇ କହିଲେ : ଆଜି ସକାଳୁ ମୁଁ ଏଇ କାର୍ଡ ଖଣ୍ଡିକ ମୋ 
ଟେବୂଲ୍‌ ଉପରୁ ପାଇଲି । 

ମୁଁ ଉଠିପଡ଼ି ସତ୍ୟବ୍ରତ ସହିତ କାର୍ଡ ଖଣ୍ଡିକ ପଢ଼ିବାରେ ମନ ଦେଲି । 

ବିବାହ ନିମନ୍ତ୍ରଣପତ୍ର । 

ତଳେ ଇନ୍ଦୁମତୀର ସହି । 

ଆଗାମୀ ୨୧ ତାରିଖରେ ରବିନାରାୟଣଙ୍କ ସହିତ ଇନ୍ଦୁମତୀର ବିବାହ ଅନୁଷ୍ଠାନ 
ରବିନାରାୟଣଙ୍କ ଭୁବନେଶ୍ମର ଗୃହରେ ଅନୁଷ୍ଠିତ ହେବ ! ସବାନ୍ଧବେ ଉପସ୍ଥିତି କାମନା 
କରି ଇନ୍ଦୁମତୀ ନିମନ୍ତ୍ରଣ କରିଛି । 

ସତ୍ୟବ୍ରତ କାର୍ଡଟିର ପଢ଼ା ଶେଷ କରି ରବିନାରାୟଣଙ୍କ ମୁହଁକୁ ଚାହିଁଲା । 

ସେ ଗମ୍ଭୀର ହୋଇ ବସିଥିଲେ । 

: ଏ ସମ୍ଚନ୍ଧରେ ଇନ୍ଦୁମତୀକୁ ଆପଣ କିଛି ପଚାରିଥିଲେ ? 

: ତା” ସହିତ କାଲିଠାରୁ, ମାନେ ଆପଣମାନେ ଯିବା ପରଠାରୁ ମୋର ଆଉ 
ଭେଟ ହୋଇନାହିଁ । 

; ସେ କ'ଣ ଏଠାକୁ ଆସିନାହିଁ ? 

: ଆସିଛି, ଖାଇଛି, ଶୋଇଛି, ପୁଣି ସକାଳୁ ଉଠି କୁଆଡ଼େ ଚାଲି ଯାଇଚି । 
ହୁଏତ ମୋ ସାମ୍ନାକୁ ଆସିବାକୁ ଭରସି ପାରୁନାହିଁ 

: କିନୁ ଏଇ ବିବାହ ନିମନ୍ତ୍ରଣପତ୍ର ସମ୍ବନ୍ଧରେ ଆପଣଙ୍କର ଧାରଣା କ'ଣ ? 

: ମୁଁ ଖୁବ୍‌ ଚିନ୍ତିତ ମିଷ୍ଟର ମହାପାତ୍ର ! କେବଳ ଏଇଥିପାଇଁ ଆପଣଙ୍କୁ ଡାକି 
ପଠାଇଲି । ୨୧ ତାରିଖ ଆସିବାକୁ ଅବଶ୍ଯ ଆହୁରି ପାଞ୍ଚଦିନ ବାକି ଅଛି । ଏହା 

ଭିତରେ ଗୋଟାଏ କିଛି ସମାଧାନ କରି ନ ପାରିଲେ, ହୁଏତ ମୋର ବିପଦରେ ପଡ଼ିବାର 
ସମ୍ଭାବନା ରହିଛି । 

: କିନୁ ଇନ୍ଦୁମତୀ ସହିତ ଆମର ଦେଖା ନ ହେଲେ... 

: ମୁଁ ନିରୁପାୟ ମିଷ୍ଟର ମହାପାତ୍ର ! ଝିଅଟାକୁ ଆଶ୍ରୟ ଦେଇ ମୁଁ କି ଭୂଲ୍‌ ଯେ 
କରିଛି ବର୍ଭମାନ ତାହା ହାଡ଼େ ହାଡ଼େ ଅନୁଭବ କରୁଛି । ମୋର ସମସ୍ତ ଶାନ୍ତି, ସମସ୍ତ 
ସାଚୁନ୍ଦ୍ୟକୁ ନିଜ ହାତରେ ମୁଁ ମୂଳପୋଛ କରିଛି । 

ରବିନାରାୟଣଙ୍କ ମୁହଁଟା ଚିନ୍ତାରେ ଭାରି ହୋଇ ଉଠିଲା | 

ସତ୍ୟବ୍ରତ କହିଲା : ଆପଣ ଅଧେର୍ଯ୍ୟ ହୁଅନ୍ତୁ ନାହିଁ | ମୁଁ ଆପଣଙ୍କ ଦାୟିତ୍ସ 
ଗ୍ରହଣ କରିଛି ଯେତେବେଳେ, ସବୁ ପ୍ରକାର ସାହାଯ୍ୟ ଆପଣ ମୋଠାରୁ ପାଇବେ ! 
ଇନ୍ଦୁମତୀ ଆପଣଙ୍କର କିଛି ଅନିଷ୍ଟ କରି ପାରିବ ନାହିଁ | କିନ୍ୁ ମୋର ଆପଣଙ୍କ ଗୋଟିଏ 
ଅନୁରୋଧ ।! ଆପଣ ଯେଉଁ ନିଷ୍କର ସତ୍ୟଟି ଗୋପନ କରି ଯାଉଛନ୍ତି, ସେଇଟି ଆମ 
ପାଖରେ ପ୍ରକାଶ କରିବାକୁ ହେବ । 

ହଠାତ୍‌ ରବିନାରାୟଣଙ୍କ ମୁଖରେ ମୁଁ ଏକ ଅପୂର୍ବ ପରିବର୍ଭନ ଲକ୍ଷ୍ୟ କଲି । 
ମୁହୂର୍ରକ ପାଇଁ ତାଙ୍କ ମୁହଁ ରକ୍ତାଭ ଦେଖାଗଲା । ଚାହାଣିଟା ହିଂସ୍ର ହୋଇ ଉଠିଲା । 
ସେ ତାଙ୍କ ୱାକିଂଷ୍ଟିକ୍ଟାକୁ ଖୁବ ଜୋରରେ ମୁଠେଇ ଧରି ପୁଣି ଛାଡ଼ି ଦେଲେ | ତାଙ୍କର 
ଏହି ଅସାଭାବିକ ଅବସ୍ଥା ଦେଖି ମନେ ମନେ ମୁଁ ଟିକିଏ ଶଙ୍କି ଯାଇଥିଲି । 

ସତ୍ୟବ୍ରତ କହିଲା : ସତ୍ୟ ଏପରି ଏକ ବସ୍ତୁ, ତାକୁ ଯେତେ ମିଥ୍ୟା ଆବରଣ 
ଭିତରେ ଲୁଚେଇ ରଖିଲେ ମଧ୍ଧ ତାହା ଲୁଚି ରହିବ ନାହିଁ । ତେଣୁ ଆପଣ ବଟ... 

ରବିନାରାୟଣ ଆମ୍ମସମ୍ବରଣ କରିବାକୁ ଚେଷ୍ଟା କରୁଥିଲେ । 

ଶାନ୍ତ ରରେ କହିଲେ : ମୁଁ ଆପଣଙ୍କ ପାଖରେ କିଛି ଲୁଚାଇବି ନାହିଁ ମିଷ୍ଟର 
ମହାପାତ୍ର । ଆପଣ ଯାହା ଜାଣିବାକୁ ଚାହିଁବେ, ମୁଁ ସବୁ ନିର୍ବିକାର ଚିତ୍ତରେ ପ୍ରକାଶ 
କରିଯିବି । 

: ସେତିକି ମୋର ଦରକାର | ସତ୍ୟବ୍ରତ କହିଲା ! ସତ୍ୟ ଗୋପନ କରିଗଲେ 
କାମରେ ଆଗେଇବା ସମ୍ଭବ ହୁଏ ନାହିଁ । ତା” ଛଡ଼ା ମୁଁ ତ ଆପଣଙ୍କର ବିରୋଧୀ ପକ୍ଷ 
ନୂହେଁ, ମୋତେ ଭୟ କରିବାର କ'ଣ ଅଛି ? 

ରବିନାରାୟଣ ଚାରିଆଡ଼େ ଥରେ ଆଖି ବୁଲାଇ ଆଣି କହିଲେ : କିନୁ ଏଠାରେ 

ନୁହେଁ ମିଷ୍ଟର ମହାପାତ୍ର ! ଏ ଘର ଭିତରେ ମୋ ଜୀବନର କୌଣସି କଥା କହିବା 
ପାଇଁ ମୁଁ ପ୍ରସ୍ତୃତ ନୁହେଁ । ଆପଣ ମୋତେ କାରଣ ପଚାରିବେ ନାହିଁ । 

ସତ୍ୟବ୍ରତ କିପରି ଏକ ଅସହାୟ ଚାହାଣିରେ ରବିନାରାୟଣଙ୍କ ମୁହଁକୁ ଚାହିଁ 
କହିଲା : ଆପଣ ଯଦି ସେଇଆ ଚାହାନ୍ତି, ତା ହେଲେ ମୋ ସହିତ ଚାଲନ୍ତୁ । କଟକରେ 
ମୋ ଚେମ୍ବରରେ ବସି ସବୁ ଶୁଣିବି । 

: ହଁ, ସେଇଆ କରିବା | କିନୁ ଇନ୍ଦୁମତୀର ଏପରି ଅସଙ୍ଗତ ଆଚରଣ ପାଇଁ 
ଆଗ ଗୋଟାଏ କିଛି ବ୍ୟବସ୍କା କରିବାକୂ ହେବ । ସେ ଯଦି ଏହି ନିମନ୍ତ୍ରଣପତ୍ର ନାନା 
ଆଡ଼କୁ ପଠାଇ ଦେଇଥାଏ ? ସେମାନେ ଯଦି ୨୧ ତାରିଖ ଦିନ ଆମ ଘରେ ଆସି 
ରୁଣ୍ଡ ହୁଅନ୍ତି ? 

: ସେଥିପାଇଁ ଆପଣ ବିଚଳିତ ହୁଅନୁ ନାହିଁ ! ସତ୍ୟବ୍ରତ ଶାନ୍ତ ସରରେ 
କହିଲା । ସେ ଦିଗଟା ସମ୍ଭାଳିବା ଦାୟିତ୍ଵ ମୋର ! ତା” ଛଡ଼ା ପାଞ୍ଚଦିନ ପରର 
କଥା ଆଜି ଭାବି କିଛି ଲାଭ ନାହିଁ । ଆପଣ କଂ ଣ ଏଇକ୍ଷିଣା ଆମ ସଙ୍ଗରେ କଟକ 
ଯିବେ ? 

: ନା ନା ମିଷ୍ଟର ମହାପାତ୍ର | ଆଜି ନୁହେଁ, ମୁଁ କାଲି ସକାଳୁ ଯାଇ ଆପଣଙ୍କ 
ଘରେ ପହଞ୍ଚିବି । ଆଜି ମୋର ଥରେ ଇନ୍ଦୁମତୀ ସହିତ ଦେଖା ହେବା ନିହାତି 
ଦରକାର । ମୁଁ ତାକୁ ଏଇ ନିମନ୍ତ୍ରଣ ସମ୍ବନ୍ଧରେ ପଚାରିବି | ବିବାହଟା ତ ଆଉ ଖେଳ 
ଘର ନୂହେଁ ! 

: ସତ ଯେ ! ସତ୍ୟବ୍ରତ କହିଲା । ଏ ସମ୍ବନ୍ଧରେ ଆଉ ବିଶେଷ ଘଣ୍ଟାଚକଟା 
ନ କଲେ ଭଲ ହୁଅନ୍ତା । ମୋ ମତରେ ଇନ୍ଦୁମତୀର ମୋଟିଭ୍‌ ଜାଣିବା ପାଇଁ ତାକୁ 
ସାଧୀନତା ଦେଇ ଦିଅନ୍ତୁ | ଏ କେତେଦିନ ଭିତରେ ସେ କ'ଣ କରୁଛି କରିଯାଉ । 
ଆମେ ଖାଲି ତା' ଉପରେ ସତର୍କ ଦୃଷ୍ଟି ରଖିଯିବା । 

: କିନୁ ଏତେବେଳଯାଏ ଆମେ ଯେ ତା'ର ଦେଖା ପାଇଲେ ନାହିଁ । ମୁଁ 
କହିଲି । 

: ଦେଖା ପାଇବା ପାଇଁ ତୁ ଏତେ ବ୍ୟସ୍ତ ହେଉଛୁ କାହିଁକି ? ଦେଖା ନ ଦେଇ 
ତା'ର ପଳାଇବାର ପଥ କାହିଁ ? ସତ୍ୟବ୍ରତ କହିଲା | 

ପୁରନ୍ଦର ହାତରେ ଚା ସରଞ୍ଜାମ ଧରି ଆଗେଇ ଆସୁଥିଲା | 

ଆମେ ନୀରବ ହୋଇଗଲୁ । 

ସତ୍ୟବ୍ରତ କହିଲା : ପୁରନ୍ଦର ! ପୁଣି ଆମକୁ କେବେ ଖୁଆଉଛ ? 

ପୁରନ୍ଦର କେବଳ ଟିକିଏ ହସି ଦେଲା । ସତ୍ୟବ୍ରତର କଥାର କୌଣସି ଉତ୍ତର 
ଦେଲା ନାହିଁ । 

ଆମେ ଚା” ଖିଆ ଶେଷ କଲୁ ! 
ରବିନାରାୟଣ ସତ୍ୟବ୍ରତ ହାତକୁ ହଜାରେ ଟଙ୍କାର ଖଣ୍ଡିଏ ଚେକ୍‌ ବଢ଼ାଇ ଦେଇ 
କହିଲେ : ଆଜି କିନୁ ନାଁ କହିଲେ ଚଳିବ ନାହିଁ | 
ସତ୍ୟବ୍ରତ ହାତ ବଢ଼ାଇ ଚେକ୍‌ଟି ଗ୍ରହଣ କଲା ! କହିଲା : ଆମେ ଏଇକ୍ଷିଣା 
ଯାଉଛୁ । ଯଦି ଏହା ଭିତରେ କିଛି ନୂଆ ଘଟଣା ଘଟେ ଆପଣ ଆମକୁ ଫୋନ୍‌ କରି 
ଜଣାଇବେ | ନ ହେଲେ କାଲି ସକାଳେ ତ ଆପଣ ଆମ ସେଠାକୁ ଆସୁଛନ୍ତି ! 
ରବିନାରାୟଣ ତାଙ୍କ ୱାକିଂଷ୍ଟିକ୍‌ଟା ଧରି ଠିଆ ହେଲେ ! ଆମକୁ ବାଟେଇ 
ଦେବାକୁ ଆସିଲେ ବାହାର ଯାଏ । 
ମୁଁ ଗାଡ଼ିରେ ଷ୍ଟାର୍ଟ ଦେଉ ଦେଉ କହିଲି : ମିଉଜିଅମ୍‌ ନା ଥାନା ? କୁଆଡ଼େ 
ପ୍ରଥମେ ଯିବା ? 
ସତ୍ୟବ୍ରତ କହିଲା : ଥାନାକୁ ଚାଲେ | ସଦାନନ୍ଦ ପଟ୍ଟନାୟକଙ୍କ ସଙ୍ଗରେ 
ଟିକିଏ କଥାବାର୍ରା ନ ହେଲେ, ମିଉଜିଅମ୍ର ପ୍ରୋଗ୍ରେସ୍‌ ସମ୍ବନ୍ଧରେ କିଛି ଜାଣି ହେବ 
ନାହିଁ । 
ଆମ ଗାଡ଼ି ଥାନାରେ ପହଞ୍ଚିବାକ୍ଷଣି, ସଦାନନ୍ଦ ପଟ୍ଟନାୟକ ଉଚ୍ଚ ସିତ ଆନନ୍ଦରେ 
ଆମକୁ ସାଗତ ଜଣାଇଲେ । 
କହିଲେ : ମୁଁ ଆପଣଙ୍କ ପାଖକୁ ଏହା ଭିତରେ ଦୂଇ ତିନିଥର ଫୋନ୍‌ କରି 
ଣି । କିନ୍ଧୁ ଆପଣ ବାହାରି ଆସିବାରୁ ସମ୍ବାଦଟା ଜଣାଇବା ସମ୍ଭବ ହୋଇ ପାରି 
! 
: ସମ୍ାଦଟା ନିଶ୍ଚୟ ଆଶାର | ସତ୍ୟବ୍ରତ କହିଲା । 
: ଆଶାର ଯେ, କିନୁ ଆନନ୍ଦର ନୁହେଁ । ସଦାନନ୍ଦ ପଟ୍ଟନାୟକ କହିଲେ । 
: କିପରି ? 
: ଚୋରି ହୋଇଥିବା ସେହି ଆଲମାରୀ ମୁଣ୍ଡ ଉପରୁ ଦୁଇଟି ପାଦଚିହ୍ନ ମିଳିଛି । 
: ଗୋଟିଏ ଶିଶୁର ନିଶ୍ଚୟ ! ସତ୍ୟବ୍ରତ ଶାନ୍ତ ଓ ଗମ୍ଭୀର ସରରେ କହିଲା । 
ସଦାନନ୍ଦ ପଟ୍ଟନାୟକଙ୍କ ହସିଲା ମୁହଁଟି ହଠାତ୍‌ ଯେପରି ଝାଉଁଳି ପଡ଼ିଲା । 
ସେ କହିଲା : ଆପଣ ଜାଣିଲେ କିପରି ? 
ସତ୍ୟବ୍ରତ ସେହିପରି ଗମ୍ଭୀର ହୋଇ କହିଲା : ମୋତେ ଜାଣିବାକୁ ହେବ ମିଷ୍ଟର 
ପଟ୍ଟନାୟକ । ସବୁକଥା ନ ଜାଣିଲେ ମୋର ଚଳିବ କିପରି ? ସେ ଯାଂହେଉ, ସେ 
ଦୁଇଟି ପାଦଚିହ୍ବର ଫଟୋଗ୍ରାଫ୍‌ ଆପଣଙ୍କ ନିକଟରେ ଅଛି ? 


ସ 


ରି 
ନାହିଁ 

: ଆସିଯିବ । ଘଣ୍ଟାଏ ଦୂଇଘଣ୍ଟା ଭିତରେ ପ୍ରିଣ୍ଟ ହୋଇ ଆସିଯିବ । ମୁଁ ଆପଣଙ୍କୁ 
ନିଶ୍ଚୟ ଦେଖାଇବି । 

: ଆଉ କଂ ଣ ନୂଆ ଖବର କୁହନୁ । ପାଦଚିହୃ ଛଡ଼ା କେଉଁଠୁ କୌଣସି ଫିଙ୍ଗର 
ପ୍ରିଣ୍ଟ ମିଳିଲା ନାହିଁ ? 

: ନା, ବହୁତ ଖୋଜିଛୁ ¦ ବିଶେଷଜ୍ଞମାନେ ମିଉଜିଅମ୍‌ର ପ୍ରତିଟି ଇଞ୍ଚି ଜାଗା 
ପରୀକ୍ଷା କରି ଦେଖିଛନ୍ତି, କିନୁ ଛୋଟ ଛୋଟ ଏଇ ଦୁଇଟି ପାଦଚିହ୍ନ ଛଡ଼ା ଆଉ କିଛି 
ମିଳିଲା ନାହିଁ । କିନ୍ଧୁ ଆଲମାରୀ ମୁଣ୍ଡ ଉପରେ ଏ ଦୁଇଟି ଶିଶୁର ପାଦଚିହ୍ନ ଆସିଲା 
କେଉଁଠୁ ? 

: ଘଟଣାଟା ଖୁବ୍‌ ଗଭୀର ମିଷ୍ଟର ପଟ୍ଟନାୟକ ! ଏହି ଚୋରି ମୂଳରେ କୌଣସି 
ବୈଜ୍ଞାନିକର ମୁଣ୍ଡ କାମ କରୁଛି । ଆମକୁ ବୁବିର ଲଢେଇ କରିବାକୁ ହେବ ¦! ଆଉ 
ଆଚାର୍ଯ୍ୟ ମହାଶୟଙ୍କ ଖବର କ'ଣ ? 

: ସେ ଖୁବ୍‌ ଭାଇ ପଡ଼ିଛନ୍ତି । ସେହି ପ୍ରାଚୀନ ମୂର୍ରିଟିର ଯଦି ପୁନରୁଦ୍ଧାର 
କରାଯାଇ ନ ପାରେ, ତେବେ ତାଙ୍କ ଜୀବନରେ ଗୋଟାଏ କଳଙ୍କ ରହିଯିବ । 

: ଅବଶ୍ୟ ! ସତ୍ୟବ୍ରତ ଗମ୍ଭୀର ହୋଇ କହିଲା । କିନ୍ତୁ ଦୁଇ ତିନିବର୍ଷ ଶିଶୁର 
ପାଦଚିହ୍ନ ସମ୍ବନ୍ଧରେ ମୁଁ କୌଣସି ସଙ୍ଗତ ସୂତ୍ର ଖୋଜି ବାହାର କରି ପାରୁ ନାହିଁ । 
ତେବେ ଧୀରେ ମୋ ବିଶ୍ଵାସ ଦୃଢ଼ ହେଉଛି ଯେ, ଚୋରିଟା ହୁଏତ ସ୍କାଇଲାଇଟ୍‌ ବାଟେ 
ହୋଇଚି । 

ସଦାନନ୍ଦ ପଟ୍ଟନାୟକ କହିଲେ : ଗୋଟିଏ ଦୂଇ ତିନିବର୍ଷର ଶିଶୁକୁ ହୁଏତ 
କୌଣସି ଉପାୟରେ ସ୍କାଇଇଲାଟ୍‌ ପଥରେ ଘର ଭିତରକୁ ଛାଡ଼ି ଦିଆଯାଇ ପାରେ, 
କିନ୍ଧୁ ସେ କିପରି ଆଲମାରୀ ଭିତରୂ ସେହି ମୂଲ୍ୟବାନ ବସ୍ତୁଟି ନେଇ ବାହାରକୁ 
ବାହାରିଯିବ ? ଏ ବଡ଼ ଅଭୁତ ଘଟଣା ମିଷ୍ଟର ମହାପାତ୍ର | ଏପରି ଏକ ବିଚିତ୍ର ଚୋରି 
ସମ୍ବନ୍ଧରେ ମୁଁ ମୋଟେ ଚିନ୍ତା କରି ପାରୁ ନାହିଁ । 

ସତ୍ୟବ୍ରତ କହିଲା : ବିଜ୍ଞାନର ଉନ୍ନତି ସଙ୍ଗେ ସଙ୍ଗେ ପୃଥିବୀର ଯେତିକି 
କଲ୍ୟାଣ ହେଉଛି, ଅକଲ୍ୟାଣ ତା'ଠାରୁ ହେଉଛି ଅନେକ ବେଶୀ । ଅବଶ୍ଯ 
ଏସବୁ ମୂଳରେ ରହିଛି ମଣିଷର ଦୁଷ୍ଟ ବୁଝି । କିଏ ଜାଣେ କୌଣସି ଏକ ମଣିଷକୁ 
କେହି ଜଣେ ବୈଜ୍ଞାନିକ ହୁଏତ ସବୁଦିନ ପାଇଁ ଶିଶୁ ଆକୃତିର କରି ରଖି 
ଦେଇଛନ୍ତି । 

: ମାନେ ? ମୁଁ ଅତି ଆଗ୍ରହରେ ପଚାରିଲି ! 

ସତ୍ୟବ୍ରତ ସଜାଡ଼ି ହୋଇ ବସି କହିଲା : ଧର ଜଣେ ବୈଜ୍ଞାନିକ ଇଛା କଲା 
ଯେ ସେ ଜଣେ ଲୋକକୁ ସବୁଦିନ ଶିଶୁ କରି ରଖିବାକୁ ଚାହେଁ । ଶରୀରତନ୍ତ୍ର ଉପରେ 
ହୁଏତ ବୈଜ୍ଞାନିକଙ୍କର ଅଗାଧ ପାଣ୍ଡିତ୍ୟ । ସେ ଗୋଟିଏ ଶିଶୁ ଉପରେ କାର୍ଯ୍ୟ ଆରମ୍ଭ 
କରିଦେଲେ ! ତାଙ୍କର ଉଦ୍ଦେଶ୍ୟ ହେଲା, ଶିଶୁଟିର ଆକୃତି ସେ ବଢ଼ିବାକୁ ଦେବେ 
ନାହିଁ । କିନ୍ତୁ ପ୍ରକୃତି ତା'ର ବିକଶିତ ହେବ । 

ହୁଏତ ଦିନ ପରେ ଦିନ, ବର୍ଷ ପରେ ବର୍ଷ ସେହି ଶିଶୁଟି ଉପରେ ସେ ତାଙ୍କର 
ସାଧନା ଚଳେଇ ଗଲେ | ଦେଖିଲେ ସେ ସଫଳ ହୋଇଛନ୍ତି । ଶିଶୁଟିର ଆକୃତି 
ବଢ଼ି ନାହିଁ, କିନୁ ପ୍ରକୃତି ବିକଶିତ ହୋଇଛି । ଅର୍ଥାତ୍‌ ବୁବ୍ଧିବୃରି ସବୂ ତା'ର ବୟସର 
ସଙ୍ଗେ ସଙ୍ଗେ ବଢ଼ି ଯାଇଛି, ତେବେ ଆକୃତିଟି ରହି ଯାଇଛି ଦୂଇ ତିନିବର୍ଷର ଶିଶୁ 
ଭଳି । 

: ତା'ପରେ ? ମିଷ୍ଟର ପଟ୍ଟନାୟକ ପଚାରିଲେ | 

: ତା'ପରେ ଆଉ କ'ଣ ? ବୈଜ୍ଞାନିକଙ୍କର ସାଧନା ସଫଳ ହେଲା | ତା'ପରେ 
ସେ ଚିନ୍ତା କଲେ ଏହା ଦ୍ଵାରା କି ଉଦ୍ଦେଶ୍ୟ ସାଧନ କରାଯାଇ ପାରେ ? ହୁଏତ ସେହିପରି 
ଏକ ଶିଶୁ ମାନବ ସାହାଯ୍ୟରେ ଏହିପରି ଅବିଶ୍ଧାସ୍ୟ କାଣ୍ଡ ସବୁ ଘଟୁଛି । 

ସତ୍ୟବ୍ରତର ଏପରି ଏକ ପରିକଳ୍ପନା ମୂଳରେ ଯେ ସତ୍ୟତା ଥାଇ ନ ପାରେ, 
ସେ କଥା ଚିନ୍ତା ନ କଲେ ବି ଆମ ଦେଶର ପାଣି ପବନରେ ଏହା ଆଦୌ ସମ୍ଭବ 
ନୁହେଁ । ମୁଁ ସତ୍ୟବ୍ରତର ଉକ୍ତିକୁ ସମର୍ଥନ କରି ପାରିଲି ନାହିଁ | କହିଲି : ତୋର ଏପରି 
ଏକ ଫାଣ୍ଟାଷ୍ଚିକ୍‌ ଯୁକ୍ତିକୁ ମୁଁ ଅନ୍ତତଃ ସମର୍ଥନ କରିବାକୁ ପ୍ରସ୍ତୁତ ନୁହେଁ | 

ସତ୍ୟବ୍ରତ ହସି ହସି କହିଲା : ଏକା ତୁ କାହିଁକି, ମିଉଜିଅମ୍ର ଚୋରି ସମ୍ବନ୍ଧରେ 
ମୋର ଏହି ଥିଓରି ଶୁଣିଲେ, ଶତକଡ଼ା ୯୯ଜଣ ମୋତେ ପାଗଳ ବୋଲି କହିବେ । 
କିନ୍ତୁ ଆଜି କାଲିର ଦିନରେ ସବୁ ସମ୍ଭବ । 

ମିଷ୍ଟର ପଟ୍ଟନାୟକ ହୁଏତ ଏପରି ଏକ ଉଭ୍ଭଟ ପରିକଳ୍ପନା ଶୁଣିବାକୁ ଆଦୌ 
ପ୍ରସ୍ତୁତ ନ ଥିଲେ । 

ସେ କହିଲେ : ଆପଣଙ୍କ ଯୁକ୍ତି ଶୁଣିଲା ପରେ ମୋର ମନେ ଡେଉଛି ଏ କାହାଣୀ 
ଯେପରି ବ୍ରିଟେନ୍‌ ବା ଆମେରିକାର କୌଣସି ଏକ ବିଖ୍ୟାତ ରହସ୍ୟ ଓପନ୍ୟାସିକଙ୍କଠାରୁ 
ଶୁଣୁଛି । 

ସତ୍ୟବ୍ରତ କହିଲା : ହୋଇପାରେ, କିନୁ ମିଉଜିଅମ୍‌ର ସେହି ମୂର୍ଭିଚୋରିର 
ତଥ୍ୟ ଯେତେବେଳେ ଉଦ୍‌ଘାଟିତ ହେବ, ଆପଣ ଦେଖିବେ ମିଷ୍ଟର ପଟ୍ଟନାୟକ, ସେ 

ସତ୍ୟ ହୁଏତ ବ୍ରିଟେନ୍‌ ଆମେରିକାର ବିଖ୍ୟାତ ରହସ୍ୟ ଞିପନ୍ୟାସିକମାନଙ୍କ କାହାଣୀର 
କାନ କାଟି ଛାଡ଼ିଦେବ । 

ସଦାନନ୍ଦ ପଟ୍ଟନାୟକ ବୋଧହୁଏ ଆଉ କିଛି କହିବାକୁ ଭରସି ପାରିଲେ ନାହିଁ । 

ମୁଁ ମଧ୍ୟ ଘଟଣାଟାକୁ ଧ୍ଯାନ ସହକାରେ ଚିନ୍ତା କରୁଥିଲି ! 

ଦୁରଟିଯାକ ଚୋରିର ପଦ୍ଧତି ଯେ ଏକ ଏବଂ ଦୁଇଟି ଜାଗାରୁ ସମାନ ପାଦଚିହ୍ନ 
ଆବିଷ୍ଠୃତ ହୋଇଥିବାରୁ, ଦୁଇଟିଯାକ ଚୋରି ଯେ ଜଣକ ଦ୍ଵାରା ହୋଇଛି - ଏହା 
ଅନସୀକାର୍ଯ୍ୟ । 

କିନ୍ତୁ ଚୋରିର ଏହି ପଵ୍ଧତି ମୂଳରେ ପ୍ରକୃତରେ କ'ଣ କୌଣସି ବୈଜ୍ଞାନିକ 
ପ୍ରକ୍ରିୟା କାର୍ଯ୍ୟକାରୀ ହୋଇଛି ? 

ସତ୍ୟବ୍ରତ ମୋର ଚିନ୍ତାସ୍ଟୋତରେ ବାଧାଦେଇ କହିଲା : ଆଉ ଏଠାରେ ଅପେକ୍ଷା 
କରି ଲାଭ କ'ଣ ? ଫୁଟପ୍ରିଣ୍ଟ ଆସିଗଲେ ଆପଣ ମୋ ପାଇଁ ଗୋଟାଏ କପି ରଖିଥିବେ । 
ମୁଁ ହୁଏତ ଆଜି ଚାରିଟା ପାଞ୍ଚଟା ବେଳକୁ ଆଉ ଥରେ ଆସିପାରେ । 

ସଦାନନ୍ଦ ପଟ୍ଟନାୟକ କହିଲେ : ଆପଣ ଆଚାର୍ଯ୍ୟ ମହାଶୟଙ୍କ ସହିତ ଥରେ 
ଦେଖା କରିଥିଲେ ଭଲ ହୋଇଥାଆନ୍ତା | ସେ ଖୁବ୍‌ ବିଚଳିତ ହୋଇ ପଡ଼ିଛନ୍ତି । ତାଙ୍କର 
ଧାରଣା ଯେ ଆମର ଅନୁସନ୍ଧାନର ଧାରା ଯେପରି ମନ୍ମର ଗତିରେ ଚାଲିଛି, ଆମେ 
ପ୍ରକୃତ ଆସାମୀ ପାଖରେ ପହଞ୍ଚିଲା ବେଳକୁ ଆସାମୀ ହୁଏତ ଧରା ପଡ଼ିବ, କିନୁ ଅସଲ 
ପଦାର୍ଥ ସେତେବେଳକୁ ହସ୍ତାନ୍ତର ହୋଇ ସାରିଥିବ ! 

ସତ୍ୟବ୍ରତ ଉଠିଲା । 

କହିଲା : ମୁଁ ଆଚାର୍ଯ୍ୟ ମହାଶୟଙ୍କ ବାଟ ହୋଇ ଯିବି । ଏ କ୍ଷେତ୍ରରେ ଧୈର୍ଯ୍ୟ 
ନ ଧରିଲେ କାର୍ଯ୍ୟ ହାସଲ ହୋଇପାରିବ ନାହିଁ । 

ଚାରିଟା ବାଜିବାର ବହୁ ପୂର୍ବରୁ ମୁଁ ଯାଇ ଡକ୍ଟର ସାହୁଙ୍କ ନର୍ସିଂହୋମ୍‌ରେ ପହଞ୍ଚି 

ଯାଇଥିଲି । 
ଆଜି ବି ଡକ୍ଟର ସାହୁ କୁଆଡ଼େ ବାହାରି ଯାଇଥିଲେ । 

ଆଜି କିନ୍ଧୁ ମୋର ଏଠାକୁ ଆସିବା କଥା ସତ୍ୟବ୍ରତ ଜାଣି ନ ଥିଲା । ତା 
ସହିତ ମୋର ଭେଟ କରିବା କଥା ପାଞ୍ଚଟାବେଳେ |! ତେଣୁ ମଧ୍ଯାହ୍ନର ଏହି ଦୀର୍ଘ 
ସମୟଗୁଡ଼ାକ କଟାଇବାର ମୁଁ କିଛି ବାଟ ଖୋଜି ନ ପାଇ ଡକ୍ଟର ସାହୁଙ୍କ ନର୍ସିଂହୋମ୍‌କୁ 
ଚାଲି ଆସିଲି । 

ଡକ୍ଟର ସାହୁ କାଲି କହୁଥିଲେ, ମହାଶ୍ନେତା ଦୈନିକ ଚାରିଟା ବେଳେ ତାର 
କଜାକୁ ଦେଖିବା ପାଇଁ ଏଠାକୁ ଆସେ ! 

ମହାଶ୍ଵେତା ସମ୍ବନ୍ଧରେ ମୋ ମନରେ କିପରି ଏକ ଦୁର୍ବଳତା ଦେଖା 
ଦେଇଥିଲା । ତାକୁ ଦେଖିବା ପାଇଁ ବା ତା'ର ବେଖାପ ଆଚରଣ ପାଇଁ ମୋ ମନ 
ଭିତରେ ସେ କିପରି ଏକ ଭିନ୍ନ ରୂପରେ ଧରା ଦେଇଥିଲା | 

ଗୋଟାଏ ଝିଅର ଏତେ ଗର୍ବ ! ଏତେ ଅହଙ୍କାର ! ! ` 

ମୁଁ କାହିଁକି ମହାଶ୍ନେତାର ସେହି ଟାଣପଣ ମୋଟେ ସହି ପାରୁ ନ ଥିଲି । ସେ 
ତାର ଉପକାରୀ ପ୍ରତି କୃତଜ୍ଞତା ଜଣାଇବାକୁ ଚାହେଁ ନାହିଁ, ପରିଚିତ ପାଖରେ ଅପରିଚିତ 
ପରି ରହିଯିବାକୁ ଚାହେଁ । ଏହା କିପରି କଥା ! 

ଡକ୍ଟର ସାହୂଙ୍କ ଚେମ୍ବର ପାଖରେ ହଠାତ୍‌ ସେହି ନର୍ସ୍ଟି ସହିତ ଦେଖା ହେଲା । 
ସ୍ମିତ ହସି ମୋତେ ନମସ୍କାର ଜଣାଇ ବସିବାକୁ କହିଲା । 

ଚାରିଟା ବାଜିବାକୁ ଆହୁରି ପନ୍ଦର ମିନିଟ୍‌ ବାକି ଥିଲା ! 

ଚେମ୍ବର ଭିତରେ ମୁଁ ଗୋଟିଏ ଚେଆର୍‌ ଅଧିକାର କରି ବସୁ ବସୁ ପଚାରିଲି : 
ଡକ୍ଟର ସାହୁଙ୍କର ଫେରିବାକୁ କ'ଣ ଡେରି ହେବ ? 

ନର୍ସଟି ଉତ୍ତର ଦେଲା : ଇଏସ୍‌ ସାର୍‌ । ସେ ଯେତେ ଶୀଘ୍ର ଫେରିବାକୁ ଚେଷ୍ଟା 

କଲେ ମଧ୍ଧ ସାଢ଼େ ପାଞ୍ଚଟା ପୂର୍ବରୁ ଫେରି ପାରିବେ ନାହିଁ । ତେବେ ଛଅଟା ବେଳକୁ 
ନିଶ୍ଚୟ ଫେରି ଆସିଥିବେ । ଆପଣଙ୍କର କଂ ଣ ଖୁବ୍‌ ପ୍ରୟୋଜନ ଥିଲା ? 

: ନା, ମୁଁ ଟିକିଏ ଚିନ୍ତା କରି କହିଲି, ଆଛୁ ସିଷ୍ଟର୍‌୍‌, ଆପଣ ଡକ୍ଟର ସାହୁଙ୍କ 
ନସିଂହୋମ୍‌ରେ କେତେଦିନ ହେବ ଅଛନ୍ତି ? 

ସେ ବୋଧହୂଏ ଏପରି ଏକ ଅତର୍କିତ ପ୍ରଶ୍ନ ପାଇଁ ପ୍ରସ୍ତୁତ ହୋଇ ନ ଥିଲା । 
ସରରେ ବିସ୍ମୟ ଫୁଟାଇ କହିଲା : ମୁଁ ଏଠାରେ ବହୁତ ଦିନରୁ ଅଛି, କିନୁ ମୋ 
ସମ୍ମନ୍ଧରେ... 

: ନା ନା, ଅନ୍ୟ କିଛି ନୁହେଁ । ମୁଁ ଖାଲି ଏମିତି ପଚାରୁଥିଲି | 

ନର୍ସଟି ବୋଧହୁଏ ମୋର ଏପରି ଏକ ଅବାନ୍ତର ପ୍ରଶ୍ନକୁ ଭଲ ମନରେ ଗ୍ରହଣ 
କରି ପାରିଲା ନାହିଁ । ମୋତେ ପଚାରିଲା : ଆପଣ କଣ ଡକ୍ଟର ସାହୁଙ୍କ ଆସିବା ଯାଏ 
ଅପେକ୍ଷା କରିବେ, ନା ଛଅଟା ବେଳକୁ ଆଉଥରେ ଆସିବେ ? 

ମୁଁ ପଚାରିଲି : କ'ଣ କଲେ ଭଲ ହେବ ? 

ନଟି ଏଥର ଟିକିଏ ହସିବାକୁ ଚେଷ୍ଟାକରି କହିଲା : ପ୍ରୟୋଜନଟା ଆପଣଙ୍କର, 
ଅଥଚ ଉତ୍ତର ଦେବାକୁ ହେବ ମୋତେ ? 

: ଅନେକ ସମୟରେ କଂଣ ହୁଏ ଜାଣନ୍ତି ସିଷ୍ଟର୍‌ ! ମୁଁ ହଠାତ୍‌ ଗୋଟାଏ 
ଗୋଟାଏ କଥାର ସମାଧାନ କରିପାରେ ନାହିଁ । ତେଣୁ ମୋତେ ଅନ୍ୟ ଉପରେ ନିର୍ଭର 
କରିବାକୁ ପଡ଼ିଥାଏ । 

ମୋର ଏପରି ଏକ ଉତ୍ତର ନର୍ସ୍‌୍ଟି ମନରେ କିପରି ପ୍ରତିକ୍ରିୟା ସୃଷ୍ଟି କଲା, ତାହା 
ମୁଁ ବୃଝି ନ ପାରିଲେ ବି, ସେ କିନୁ ସହାନୂଭୂତି ସୂଚକ ସରରେ କହିଲା : ଆପଣଙ୍କର 
ଯଦି ହାତରେ ସମୟ ଥାଏ, ତା'ହେଲେ ଏଠାରେ ବସିବାକୁ କିଛି ଅସୁବିଧା ହେବ 
ନାହିଁ । ଯଦି ଅନ୍ୟ କିଛି କାମ ଥାଏ, ଶେଷ କରି ଆସି ପାରନ୍ତି । ମୁଁ ଡକ୍ଟର ସାହୁଙ୍କୁ 
ହି ରଖିଥିବି । 

ମୁଁ ଉଠି ଠିଆ ହେଲି । ହାତଘଡ଼ିକୁ ଚାହିଁଲି । ପଚାରିଲି : ମହାଶ୍ଧେତା ଦେବୀ 
ଆସିଛନ୍ତି ? 

ନର୍ସ୍ଟିର ଚାହାଣିରେ ଏଥର ମୁଁ ସାମାନ୍ୟ ଚଞ୍ଚଳତା ଅନୁଭବ କଲି । ସେ ମଧ୍ଯ 
ନିଜର ହାତଘଡ଼ିଟା ଆଡ଼େ ଚାହିଁ କହିଲା : ନ ଆସିଥିଲେ ବି ଏଇକ୍ଷିଣା ଆସିଯିବେ । 
ଆପଣ ତା” ହେଲେ ଅସଲ କଥାଟା ଏତେବେଳଯାଏ ଗୋପନ କରି ରଖିଥିଲେ 
କାହିଁକି ? 


D 

: ଅସଲ କଥା ମାନେ ? ମୋ ସରରେ ବିସୁୟ ଫୁଟି ଉଠିଥିଲା | 

ନର୍ସଟି ଅନ୍ଧ ହସି କହିଲା : ଆପଣ ମହାଶ୍ନେତା ଦେବୀଙ୍କ ସହିତ ଦେଖା କରିବାକୁ 
ଆସିଛନ୍ତି, ଡକ୍ର ସାହୁଙ୍କ ସଙ୍ଗରେ ନୁହେଁ । 

ମୁଁ ନର୍ସ୍ଟିର ଧାରଣାରେ ଲଜିତ ହେଲି । କିନ୍ତୁ ପ୍ରତିବାଦ କରି ପାରିଲି 
ନାହିଁ । 

: କିଏ ? 

: ମହାଶ୍ନେତା ଦେବୀ । 

: ଏଠାକୁ ଆସିବେ ? 

: ନା, ସିଧା ସେ ଏକ ନନମ୍ବରକୂ ଯିବେ । ଆପଣ ବରଂ ଏଇଠି ଅପେକ୍ଷା 
କରନ୍ତୁ | ତାଙ୍କ କାମ ଶେଷ ହେଲେ ମୁଁ ଖବର ଦେବି । 

ପାଦଶବ୍ଦ ଚେମ୍ବରର ପାଖ ଦେଇ ଆଗେଇଗଲା । 

ନର୍ସ୍‌ଟି ମଧ୍ଯ କ୍ଷିପ୍ର ପଦ ଚାଳି ଅନ୍ତର୍ବାନ ହୋଇଗଲା । 

ନୀରବରେ ଆଖି ବୁଜି ମୁଁ କେଇଟି ମୁହୂର୍ଭ ଚିନ୍ତା କଲା ପରେ, ଟେବୁଲ୍‌ ଉପରେ 
ପଡ଼ିଥିବା ସେଦିନର ସଂବାଦପଦତ୍ରଟି ଉଠାଇ ଆଣିଲି ! 

ଆନମନା ଭାବରେ ବିଭିନ୍ନ ସଂବାଦ ଉପରେ ଆଖି ବୂଲେଇ ନେଉ ନେଉ ଦୃଷ୍ଟି 
ପଡ଼ିଲା, ଲାଲ୍‌ ପେନ୍ସିଲ୍‌ରେ ଅଣ୍ଡର ଲାଇନ୍‌ ଟଣା କେତୋଟି ଲାଇନ୍‌ ଉପରେ । 
ସମ୍ବାଦଟା ଫୁଟ୍‌ବଲ ଖେଳ ଉପରେ । ମୋର ସେ ସମ୍ବାଦ ପ୍ରତି କୌଣସି ଆକର୍ଷଣ ନ 
ଥିଲା | 

ମୁଁ ମନେ ମନେ ଚିନ୍ତା କରୁଥିଲି ଏ କ୍ଷେତ୍ରରେ ମୋର କର୍ଉବ୍ୟ କ'ଣ ? ହୁଏତ 
କିଛି ସମୟ ପରେ ମହାଶ୍ଵନେତାର କାର୍ଯ୍ୟ ଶେଷ ହୋଇଯିବ । ନର୍ସ୍‌ ଆସି ମୋତେ 
ଖବର ଦେବ । ତା'ପରେ ? 

ମହାଶ୍ବେତାର ସେହି ଗମ୍ଭୀର ପ୍ରକୃତି କଥା ଚିନ୍ତା କରି ମୁଁ କର୍ବ୍ୟ ସ୍ପିର କରି 
ପାରୁ ନ ଥିଲି । ସେ ଯଦି ମୋର କୌଣସି କଥାର ଉତ୍ତର ନ ଦିଏ ? 

ନା, ଏଠାରେ ନୁହେଁ । ମହାଶ୍ବେତା ସହିତ ଏଠାରେ ଦେଖା କରିବା ଉଚିତ 
ହେବ ନାହିଁ । ବରଂ ରାସ୍ତାରେ କେଉଁଠି ଆକସ୍ମିକ ଭାବରେ ଭେଟ ହୋଇଗଲେ ଭଲ 
ହେବ । 

ମୁଁ ସଙ୍ଗେ ସଙ୍ଗେ ଡକ୍ଟର ସାହୁଙ୍କ ଚେମ୍ବରରୁ ବାହାରି ଆସିଲି । ଏପରିକି 
ସୌଜନ୍ୟ ଦୃଷ୍ଟିରୁ ନର୍ସଟିକୂ ମଧ୍ଯ କହି ଆସି ପାରିଲି ନାହିଁ । 

ଡକ୍ଟର ସାହୁଙ୍କ ଲନ୍‌ ପାର ହୋଇ ମୁଁ ଆସି ରାସ୍ତାରେ ଠିଆ ହେଲି । କେଉଁଠି 
ମହାଶ୍ଵେତା ପାଇଁ ଅପେକ୍ଷା କଲେ ତା” ସହିତ ସଚ୍ଛନ୍ଦରେ ଦି' ପଦ କଥାବାର୍ରା 
କରିହେବ, ସେଇ କଥା ଚିନ୍ତା କରୁଥିଲି । ମୋରି ଆଖି ସାମନା ଦେଇ ଗୋଟାଏ 
ବିରାଟକାୟ କଳା ରଙ୍ଗର ମଟର ଗାଡ଼ି ଚାଲିଗଲା । ଆରୋହୀମାନଙ୍କ ଦେଖିବା 
ଉଦେଶ୍ୟରେ ଗାଡ଼ି ଆଡ଼େ ଚାହିଁ ଦେଖିଲି, ଗାଡ଼ିଟି ଡକୃର ସାହୁଙ୍କ ଲନ୍‌ ଭିତରେ 
ପ୍ରବେଶ କରୁଛି । 

ତେବେ ଡକ୍ଟର ସାହୁ କ'ଣ ଫେରି ଆସିଲେ ? 

ମୁଁ ଲକ୍ଷ୍ୟ କଲି ଦୂଇଥର ହର୍ଣ୍ ବାଜିବା ଛଡ଼ା, କେହି ଗାଡ଼ିରୁ ତଳକୁ ଓହେଇଲେ 
ନାହିଁ । 

ବରଂ ଆଶ୍ଚର୍ଯ୍ୟ ହୋଇ ଦେଖିଲି, ଦୁଇ ତିନି ମିନିଟ୍‌ ପରେ ମହାଶ୍ବେତା 
ନର୍ସିଂହୋମ୍‌ରୁ ବାହାରି ସେହି ଗାଡ଼ିର ଦରଜା ଖୋଲି ଭିତରେ ବସିଲା । 

ମୁହୂର୍ରକ ମଧ୍ୟରେ ମୋରି ସାମ୍ନା ଦେଇ ସେଇ ଗାଡ଼ିଟା ଛୁଟି ଚାଲିଗଲା ! 
ଆଉ ମୁଁ ? 

ଶେଷରେ ଗୋଟିଏ ରିକ୍ସାରେ ଉଠି ଇନ୍ଦ୍ରଜାଲରେ ଯାଇ ହାଜିର୍‌ ହେଲି | 

ରିସେପ୍ସନ୍‌ ରୁମ୍‌ରେ ନୀଳିମା ନୀରବରେ ବସିଥିଲା । 

ମୋତେ ଦେଖି ମଧ୍ୟ କୌଣସି ଉତ୍ସାହ ତାଂ ମୁହଁରେ ପ୍ରକାଶ ପାଇଲା ନାହିଁ । 
ଖାଲି ମଳିନ ହସ ଟିକିଏ ଦେଖିଲି ତା” ମୁହଁରେ । ପାଖକୁ ଯାଇ ପଚାରିଲି : ରାଜ୍ୟର 
ସମାଚାର କ'ଣ ? 

: ମାନ୍ଦା । ନୀଳିମା ଶାନ୍ତ ଭାବରେ କହିଲା । 

: ସତ୍ୟବ୍ତ ? 

: ଶୋଇଛନ୍ତି ବୋଧହୁଏ । କାହିଁ ଅନେକବେଳୁ ମୋତେ ତ ଖୋଜି ନାହାନ୍ତି ? 

: ଦମୟନ୍ତୀ ଆଉ ଫୋନ୍‌ କରିଥିଲା ? 

:ନା |! 

: ବିଚାରୀ କିଛି ବିପଦରେ ପଡ଼ିଗଲା ବୋଧହୁଏ ! 

ନୀଳିମାଠାରୁ ଆଉ କିଛି ଉତ୍ତର ନ ପାଇ ମୁଁ ସିଧା ଉପରକୁ ଉଠିଗଲି । ଅଫିସ୍‌ 
ରୁମ୍‌ରେ କେହି ନ ଥିଲେ । ପ୍ରକୃତରେ ସତ୍ୟବ୍ରତ ତା” ବେଡ୍‌ ରୂମ୍‌ରେ ନିଘୋଡ଼ ନିଦରେ 
ଶୋଇଥିଲା । ଅସମୟରେ ତା'ର ଏପରି ନିଶ୍ଚିତ ନିଦ୍ରା ଯିବା କଥା ମୁଁ ମୋଟେ ଚିନ୍ତା 
କରି ପାରୁ ନ ଥିଲି । 

ଡାକିବି କି ନାହିଁ ଚିନ୍ତା କରୁଛି, ସତ୍ୟବ୍ରତ ନିଜେ ଉଠି ମୋ ଆଡ଼େ ଚାହିଁଲା । 
ମୋତେ ହାତ ଠାରି ପାଖକୁ ଡାକିଲା | 

ମୁଁ ଯାଇ ତା’ ବିଛଣା ପାଖରେ ଠିଆ ହେଲି ! 

ସତ୍ୟବ୍ରତ ସ୍ପିତ ହସି ପଚାରିଲା : ମହାଶ୍ବେତା ସହିତ ଦେଖା ହେଲା ? 

ମୁଁ ଆଶ୍ଚର୍ଯ୍ୟ ହୋଇ ତା” ମୁହଁକୁ ଅନାଇ ରହିଲି | 

ସେ ଏଥର ବିଦୁପମିଶା କଣ୍ଠରେ କହିଲା : ସେମିତି ଗୋଟାଏ ଚାହିଁଛୁ କ'ଣ 
ମ ! ମହାଶ୍ବେତା ସହିତ ଦେଖା ହେଲା ଜି ନାହିଁ ତ କହିବୁ । ମୁଁ ଜାଣିଥିଲି ତୁ ଆଜି 
ଚାରିଟାବେଳେ ନିଶ୍ଚୟ ଡକୂର ସାହୁଙ୍କ ଚେମ୍ବରକୁ ଯିବୁ । ସେଥିପାଇଁ ପାଞ୍ଚଟା ବେଳକୁ 
ମୁଁ ତୋତେ ଆସିବାକୁ କହିଥିଲି । 

ସତ୍ୟବ୍ରତକୂ ଆଉ ଫାଙ୍କି ଦେବାକୁ ଇଚ୍ଛା ହେଲା ନାହିଁ । 

ମହାଶ୍ଵେତା ସହିତ ଦେଖା କରିବାକୁ ଯାଇ ମୋର ଯେଉଁ ଦୂର୍ଦଶା ଘଟିଥିଲା, 
ସତ୍ୟବ୍ରତକୁ ସବୁ କଥା କହିଲି । 

ସତ୍ୟବ୍ରତ ପଚାରିଲା : ସେଇଟା କ'ଣ ନିରଞ୍ଜନ ଉଦ୍ଗାତାଙ୍କ ଗାଡ଼ି ? 

: ମୁଁ ଠିକ୍‌ ବୂଝି ପାରିଲି ନାହିଁ । 

: ଡକ୍ର ସାହୁଙ୍କୁ ପଚାରିଲେ ଜଣାଯିବ । ଯାହା ହେଉ ମହାଶ୍ଵେତା ତା' ହେଲେ 
ଆଜି ତୋତେ ବୋକା ବନେଇ ଛାଡ଼ିଦେଲା । କିନ୍ତୁ ତୁ ମହାଶ୍ଵେତା ପଛରେ ଲାଗିଛୁ 
କାହିଁକି କହିଲୁ ? ତୋର ମତଲବଟା ନିଶ୍ଚୟ ଭଲ ନୁହେଁ ! 

ମହାଶ୍ଵେତା ଉପରେ ମୋ ମନ ଭିତରେ ଯଥେଷ୍ଟ ଅଭିମାନ ଥିଲେ ମଧ୍ଯ 
ସତ୍ୟବ୍ରତ ପାଖରେ ମୁଁ କିଛି ପ୍ରକାଶ କଲି ନାହିଁ । 

ସେ ଧୀରେ ଧୀରେ ବିଛଣାରୁ ଉଠିଲା । ମୁହଁ ହାତ ଧୋଇ ଆସି କହିଲା : 
ଅଫିସ୍‌ ଘରକୁ ଚା'ଲେ । ତୋ ସହିତ ଅନେକ ଆଲୋଚନା କରିବାର ଅଛି | ଏହାପରେ 
କାମରେ ଲାଗି ଯିବାକୁ ହେବ | 

ଆଜି ବୋଧହୁଏ ସତ୍ୟବ୍ରତ ଶୋଇ ଶୋଇ ସମସ୍ୟାଗୁଡ଼ିକର ମୂଳସୂତ୍ର ଆବିଷ୍କାର 
କରିଛି । 

ମୁଁ ଯାଇ ଅଫିସ୍‌ରେ ବସିଲି । 

ଅନ୍ପ ସମୟ ପରେ ସତ୍ୟବ୍ରତ ଆସି ପହଞ୍ଚିଲା । 

: ମୋତେ କହିଲା : ତୋ ଉପରେ ସତନ୍ତ୍ର ଭାବରେ ମୁଁ ଗୋଟିଏ ଦାୟିତ୍ବ ଦେବାକୁ 

ଚାହେଁ । ଅବଶ୍ୟ ସେଥିପାଇଁ ତୋର ଟିକିଏ କଷ୍ଟ ହେବ | ତା'ଛଡ଼ା ଅନ୍ୟ ଉପୀୟ ମ୍‌ 
ଦେଖୁ ନାହିଁ । 

ମୁଁ ନୀରବରେ ସତ୍ୟନ୍ତତର ଆଦେଶକୁ ପ୍ରତୀକ୍ଷା କରୁଥିଲି ! 

ସେ କହିଲା : ତୋତେ ରବିନାରାୟଣ ସାମନ୍ତସିଂହାରଙ୍କ ଘରକୁ ଯାଇ 
ଇନ୍ଦୁମତୀକୁ ଆବିଷ୍କାର କରିବାକୁ ହେବ | ମୋର ମନେ ହେଉଛି, ଇନ୍ଦୁମତୀକୁ ଆବିଷ୍କାର 
କରିବାକୁ ଯାଇ ତୋ ଆଖିରେ ଅନେକ ରହସ୍ୟମୟ ତଥ୍ୟ ଧରା ପଡ଼ିଯିବ । କିନ୍ତୁ କଥା 
ହେଉଛି କିପରି ଯେ ତୂ ସେଠାରେ ସେହି ସବୂ ତଥ୍ୟ ଆବିଷ୍କାର କରିବାକୁ ସମର୍ଥ ହେବ, 
ମୁଁ କେବଳ ସେଇକଥା ଚିନ୍ତା କରୁଛି । 

ମୁଁ କହିଲି : ତୁ ଯଦି ମୋ ଉପରେ ରବିନାରାୟଣ ଓ ଇନ୍ଦୁମତୀର ଦାୟିତ୍ବ 
ଦେବାକୁ ଚାହୁଁଛୁ, ସେଠାରେ ମୁଁ କି ଉପାୟରେ ସଫଳତା ଅର୍ଜନ କରିବି ସେ ସମ୍ବନ୍ଧରେ 
ତୁ ଚିନ୍ତା ନ କଲେ ଚଳିବ । 

: ବାଃ, ମୁଁ ତ ସେଇଆ ଚାହେଁ | 

: ମୋ ଅଭିଯାନଟା ତା' ହେଲେ କ'ଣ ଆଜିଠାରୁ ଆରମ୍ଭ ହେବ ? 

: ସେଇକଥା ମୁଁ ଚିନ୍ତା କରୁଛି । କାରଣ କାଲି ସକାଳେ ରବିନାରାୟଣଙ୍କର 
ଆମ ଏଠାକୁ ଆସିବାର ଅଛି । ତାଙ୍କ ଜୀବନର ଗୋପନ ତଥ୍ୟ ସବୁ ସେ ଆମ ଆଗରେ 
କହିବେ । ମୁଁ ଭାବୃଛି ତା'ପରେ ବରଂ ତୂ କାମ ଆରମ୍ଭ କରିବୁ । 

: ମୋର କାହିଁକି ସେ ଫୃୂରନ୍ଦରଟା ଉପରେ ସନ୍ଦେହ ହେଉଛି | ତା'ର 
ଚାଲିଚଳଣ, ଆଚାର ବ୍ୟବହାର, ସବୁଥିରେ କିପରି ଗୋଟାଏ ରହସ୍ୟର ଗନ୍ଧ 
ଲୁଚି ରହିଚି । ମୋ ମତରେ ଇନ୍ଦୁମତୀ ହୁଏତ ତା'ରି ଇଂଗିତରେ ପରିଚାଳିତ 
ହେଉଛି । 

ସତ୍ୟବ୍ରତ ମୋର ଏ ପ୍ରଶ୍ନର କୌଣସି ଉତ୍ତର ନ ଦେଇ ଟେଲିଫୋନ୍‌ଟା ଉଠାଇ, 
ନୀଳିମାକୁ ଗୋଟାଏ ନମ୍ବର ମାଗିଲା ! 

ଏତେ ଚଞ୍ଚଳ ଯେ ରବିନାରାୟଣ ସାମନ୍ତ ସିଂହାର ଆସି ପହଞ୍ଚିଯିବେ, ମୁଁ 
ମୋଟେ ଭାବି ପାରି ନ ଥିଲି । ମୋ ଘଡ଼ିରେ ମୋଟେ ସାତଟା ବାଜି ଦଶ ମିନିଟ୍‌ 
ହୋଇଥିଲା । ଅଥଚ ମୁଁ ଇନ୍ଦ୍ରଜାଲରେ ପହଞ୍ଚି ଦେଖିଲି, ରବିନାରାୟଣଙ୍କ ଓଲ୍ଡମଡେଲ୍‌ 
ଗାଡ଼ି ଖଣ୍ଡିକ ଥୁଆ ହୋଇଛି | ରିସେପ୍ସନ୍‌ ରୂମ୍‌ରେ ନୀଳିମା ନାହିଁ | 

ତରତର ହୋଇ ମୁଁ ଉପରକୁ ଉଠିଗଲି । 

କାରଣ ରବିନାରାୟଣଙ୍କ ଜୀବନର ଗୋପନ ତଥ୍ୟ ଜାଣିବା ପାଇଁ ମୋ ମନରେ 
ଅଶେଷ ଆଗ୍ରହ ପୂରି ରହିଥିଲା । 

ମୁଁ ଅଫିସ୍‌ ରୁମ୍‌ରେ ପହଞ୍ଚି ଦେଖିଲି, ସେ ଏକା ବସିଛନ୍ତି । 

ରବିନାରାୟଣ ମୋତେ ଦେଖିବାକ୍ଷଣି ମୁହଁରେ ଟିକିଏ ହସ ଫୁଟାଇବାକୁ ଚେଷ୍ଟା 
କରି କହିଲେ : ଆସନ୍ତୁ ମିଷ୍ଟର ଦାସ୍‌ | 

ମୁଁ ଯାଇ ରବିନାରାୟଣଙ୍କ ପାଖରେ ଗୋଟିଏ ଚେଆର୍‌ ଅଧିକାର କରି ବସିଲି । 
କହିଲି : ଆପଣ ତ ଖୁବ୍‌ ଶୀଘ୍ର ଚାଲି ଆସି ପାରିଛନ୍ତି । 

: ହୁଏ ମିଷ୍ଟର ଦାସ । ବେଳେବେଳେ ସେପରି ହୋଇଥାଏ । ମନ ଭିତରେ 
ଯେତେବେଳେ ଗୋଟାଏ ଉତ୍କଣ୍ଠା ଦେଖାଦିଏ, ତା'ର ଅବସାନ ନ ଘଟିଲା ଯାଏ ମଣିଷ 
ସ୍ପିର ରହି ପାରେ ନାହିଁ । ମୋର ସେଇ ଅବସ୍ଥା ହୋଇଛି । କାଲି ଆପଣମାନେ ଚାଲି 
ଆସିବା ପରଠାରୁ ମୋର ସବୁବେଳେ ମନ ହୋଇଛି ସେଇ ମୁହୂର୍ରରେ ଛୁଟି ଆସିବା 
ପାଇଁ । କିନ୍ଧ ମଣିଷ ଯାହା କାମନା କରେ, ସବୁବେଳେ କଣ ତାହା ଫୂରଣ ହୋଇଥାଏ ? 

ରବିନାରାୟଣଙ୍କ କଣ୍ଠରୁ ମୁଁ ଯେପରି ଏକ ଉଛ୍ଚାସର ସନ୍ଧାନ ପାଇଲି । ମୋର 
ମନେହେଲା ତାଙ୍କ ପ୍ରାଣର ବନ୍ୟା ଯେପରି କୂଳ ଲଙ୍ଘନ କରିବାକୁ ବସିଛି । ଖାଲି 
ଟିକିଏ ଆଶ୍ରୟ ପାଇଲେ... 

ସତ୍ୟବତ ହସି ହସି ଆସି ପହଞ୍ଚିଲା । 

ରବିନାରାୟଣ କହିଲେ : ମୁଁ କାଲିଠାରୁ ଆହାର, ନିଦ୍ରା ସବୂ ଭୁଲି ଯାଇଛି 
ମିଷ୍ଟର ମହାପାତ୍ର | ମୋତେ ଆଉ କିଛି ଭଲ ଲାଗୁନାହିଁ । 

: କାଲି ଆପଣଙ୍କର ଇନ୍ଦୁମତୀ ସହିତ ଦେଖା ହୋଇଥିଲା ? ସତ୍ୟବ୍ରତ 
ପଚାରିଲା ! 

: ହଁ, ହୋଇଥିଲା । ମୁଁ କାଲି ରାତିରେ ତାକୁ ଖୁବ୍‌ ଗାଳି ଦେଇଛି । ମୁଁ ତାକୁ 
ଯେତେ ପ୍ରଶ୍ନ ପଚାରିଛି, କୌଣସିଟିର ସେ ଉତ୍ତର ଦେଇ ନାହିଁ । ବରଂ ନୀରବରେ 
ବସି ସବୂ ଶୁଣିଛି 1 ଶେଷରେ ଆଖିରୁ ଲୁହ ଢାଳି ମୋର ମନ ତରଳେଇବାକୁ ଚେଷ୍ଟା 
କରିଛି । 

ମୁଁ ତା'ର କୌଣସି କଥା ଶୁଣିନାହିଁ | ତା'ର ଏପରି ଅସଂଗତ ଆଚରଣ ପାଇଁ 
ମୁଁ ତାକୁ କୈଫିୟତ ମାଗିଲାବେଳେ, ମୋର ଉତ୍ତ୍ୟକ୍ତ ସର ଶୁଣି ପୁରନ୍ଦର ଛୁଟି ଆସିଛି । 
ଇନ୍ଦୁମତୀକୂ କାଲି ସେ ରକ୍ଷା କରିଛି । ତା” ନ ହୋଇଥିଲେ କାଲି ରାତିରେ ଜି 
ଅଘଟଣଟାଏ ଯେ ଘଟି ଯାଇଥାଆଛ୍ତା, ମୁଁ ଭାବି ପାରୁନାହିଁ ମିଷ୍ଟର ମହାପାତ୍ର | 

ରବିନାରାୟଣଙ୍କ ଦେହମୁହଁରେ ଏକ ପ୍ରବଳ ଉତ୍ତେଜନାର ଲହରୀ ଖେଳି 
ବ୍ୂରଲୁଥିଲା । 

ସତ୍ୟବ୍ରତ କହିଲା : ଆପଣ ଇନ୍ଦୁମତୀ ଉପରେ ହଠାତ୍‌ ଏପରି ଉତ୍ତ୍ୟକ୍ତ ହୋଇ 
ଉଠିବେ, ସେ ବୋଧହୁଏ ତାହା ଚିନ୍ତା କରିପାରି ନ ଥିଲା | ତା'ପରେ କ'ଣ ହେଲା ? 

ରବିନାରାୟଣ ଥରିଲା କଣ୍ଠରେ କହିଲେ : ତା'ପରେ ଇନ୍ଦୁମତୀ ସହିତ ମୋର 
ଆଉ ଦେଖା ହୋଇନାହିଁ ¦ ଆଜି ସକାଳୁ ଉଠି ପୁରନ୍ଦରକୁ ତା” ସମ୍ବନ୍ଧରେ କିଛି ପଚାରି 
ନାହିଁ । ସିଧା ଆପଣଙ୍କ ଏଠାକୁ ଚାଲି ଆସିଛି । 

: ଆପଣ ଏଠାକୁ ଆସିବା କଥା ପୁରନ୍ଦର ଜାଣେ ? 

: ମୁଁ ତାକୁ କିଛି କହିନାହିଁ | ତେବେ ମୁଁ ଯେ କଟକ ଆସିଛି, ସେ କଥା ତାକୁ 
କହି ଆସିଛି । 

: ହୁଁ | ସତ୍ୟବ୍ରତ ଟିକିଏ କ'ଣ ଚିନ୍ତା କରି କହିଲା, ଏଥର ଆପଣ ନିଜକଥା 
କୁହନ୍ତୁ । ମୁଁ ଆଶା କରୁଛି ଆପଣଙ୍କ ଜୀବନର ଗୁପ୍ତ ତଥ୍ୟରୁ ଖିଏ ଧରି ଇନ୍ଦୁମତୀ 
ଆପଣଙ୍କୁ ଗ୍ରାସ କରିବାକୁ ବସିଛି । ମୁଁ କିନ୍ତୁ ତାହା ହେବାକୁ ଦେବି ନାହିଁ । ଆପଣଙ୍କ 
ପାଇଁ ଚା” ବା କଫିର କିଛି ବ୍ୟବସ୍ଥା କରିବି ? 

ରବିନାରାୟଣଙ୍କ ମୁହଁରେ କିପରି ଏକ ପରିବର୍ର୍ବନ ମୁଁ ଲକ୍ଷ୍ୟ କରୁଥିଲି । ସେ 
ଯେପରି ତାଙ୍କ ଅତୀତର ସମୁଦ୍ର ମନ୍ମନ କରି, ତହିଁରୁ ଅମୃତର ସନ୍ଧାନ କରୁଥିଲେ | 

ହଠାତ୍‌ ସେ କହିବାର ଶୁଣିଲି : ଉଣେଇଶିଶ ସଇଁତ୍ରିଶ ମସିହା ଏପ୍ରିଲ୍‌ ପଚିଶ 
ତାରିଖ । ତାରିଖଟା ଆଜି ବି ସ୍ପଷ୍ଟ ମୋର ମନେ ଅଛି ! 

ସୁନ୍ଦରଗଡ଼ରେ ଆସିଷ୍ଟାଣ୍ଡ ଫରେଷ୍ଟ ଅଫିସର ଭାବରେ ମୋର ପୋଷିଂ 
ହୋଇଥାଏ । ସେଠାରେ ଫରେଷ୍ଟ ଅଫିସର୍‌ ଥାଆନ୍ତି ମାର୍କଣ୍ଡ କେଶରୀ ସେନାପତି ! 

ପଚିଶ ତାରିଖ ଦିନ ଚାରିଟା କି ପାଞ୍ଚଟାବେଳେ ମୁଁ ଯାଇ ତାଙ୍କ କ୍ଵାଟରରେ 
ପହଞ୍ଚିଲି । ମୋର ପରିଚୟ ହିସାବରେ ନିଯୁକ୍ତିପତ୍ର ଖଣ୍ଡିକ ହିଁ ଏକମାତ୍ର ସମ୍ବଳ ଥିଲା | 

ମିଷ୍ଟର ସେନାପତି ଖବର ପାଇ ଯେତେବେଳେ ବୈଠକଖାନାକୁ ଆସିଲେ, ମୁଁ 
ତାଙ୍କ ଚେହେରା ଦେଖି ସ୍ତବ୍ଧ ହୋଇ ଯାଇଥିଲି । ଦୀର୍ଘକାୟ ଏକ ସୁପୁରୂଷ । 
ପିଛିଥିଲେ ଖାକି ପୋଷାକ | କାନ୍ଧରେ ଝୁଲୁଥିଲା ଗୋଟାଏ ଦୋ” ନଳୀ ବନ୍ଧୁକ | ମୁହଁରେ 
କାମୁଡ଼ିଥିଲେ ଗୋଟାଏ ଚୂରୁଟ୍‌ ! ତାଙ୍କର ସେହି ଦୀର୍ଘ ଦେହ ଓ ପୋଷାକ ପରିଛ୍ଛଦ 
ଦେଖି ପ୍ରଥମେ ମୁଁ ଶଂକି ଯାଇଥିଲି । ସେ ମୋତେ ଦେଖିବାକ୍ଷଣି ମୁହୂୁର୍ ମୋ ଆଡ଼େ 
ସ୍ପିର ନୟନରେ ଚାହିଁ, ଧୀରେ ଧୀରେ ମୋ ଆଡ଼କୁ ଆଗେଇ ଆସିଲେ ! 

ମୁଁ ଉଠି ଠିଆ ହୋଇ ନମସ୍କାର କଲି । 

ପ୍ରତିନମସ୍କାର ତ ଦୂରର କଥା, ସେ ଅଛ ଦୂରରେ ଠିଆହୋଇ ମୋର ସମସ୍ତ 
ଅଙ୍ଗ-ପ୍ରତ୍ୟଙ୍ଗ ଆଡ଼େ ଏପରି ଭାବରେ ଦୃଷ୍ଟି ବୁଲାଇଲେ ଯେ, ଲାଜରେ ମୁଁ ଝାଉଁଳି 
ପଡ଼ିଲି । ସମସ୍ତ ଦେହ ମୋର ଝାଳରେ ଭିଜିଗଲା । 

ତା'ପରେ ସେ ଚୂରୁଟ୍‌ଟା ବୀ ହାତରେ ଧରି ମୋତେ କହିଲେ : ତୁମକୁ 
ତା'ହେଲେ ଏଠାକୁ ପଠା ହୋଇଛି ! ଅଲ୍‌ ରାଇଟ୍‌ | ତୁମେ କାଲିଠାରୁ କାମରେ ଜଏନ୍‌ 
କର । 

ମିଷ୍ଟର ସେନାପତି ମୋତେ ଏତିକି କହି ଫେରି ଯାଇଥିଲେ । 

ଭଦ୍ରଲୋକଙ୍କର ସୌଜନ୍ୟବୋଧର ଅଭାବ ଅନୁଭବ କରି ମୁଁ ମନେ ମନେ 
ଟିକିଏ କ୍ଷୁଣ୍ଠ ହୋଇଥିଲି । କିନ୍ତୁ ସେ ଚେହେରା ଓ ବେଶ ପୋଷାକ କଥା ଚିନ୍ତା କରି 
ମୋର ମନେ ହେଲା, ଏ ଧରଣର ଲୋକମାନଙ୍କ ନିକଟରୁ ଏହାଠାରୁ ଆଉ ଭଲ 
ବ୍ୟବହାର ଆଶା କରାଯାଇ ପାରେ ନାହିଁ । 

ମୁଁ ଚିନ୍ତା କରୁଥିଲି ସେତିକିବେଳର ପରିସ୍ପିତି କଥା ! ମୁଁ ପ୍ରାୟ ଟାଉନ୍‌ରୂୁ ପାଞ୍ଚ 
ସାତ ମାଇଲ୍‌ ବାଟ ଚାଲି ଚାଲି ଯାଇ ସେଠାରେ ପହଞ୍ଚିଥିଲି ! ବାଟଟା ଯେ ଖୁବ୍‌ ସୁଗମ 
ତାହା ମଧ୍ଯ ନୂହେଁ । ଦୂଇ ପାଖରେ ଜଙ୍ଗଲ | ହିଂସ୍ର -ଜନ୍ତୁମାନଙ୍କର ପ୍ରାଦୂର୍ଭାବ ଯେ 
ସେଠାରେ ନ ଥିବ କିଏ କହି ପାରିବ ! ! ଏହାପରେ ଯଦି ମୋତେ ପୁଣି ପାଞ୍ଚ ମାଇଲ୍‌ 
ବାଟ ଚାଲି ଚାଲି ଫେରି ଯିବାକୁ ହୁଏ, ତା' ହେଲେ ତ ମୋର ଜୀବନଟା ନେଇ ଟଣାଟଣି 
ଆରମ୍ଭ ହୋଇଯିବ । 

କିନ୍ଧୁ ମିଷ୍ଟର ସେନାପତି ବୋଧହୁଏ ମୋର ପ୍ରାଣର କଥା ବୁଝି ପାରିଲେ । ସେ 
ପୁଣି ମୋ ପାଖକୁ ଲେଉଟି ଆସି କହିଲେ : ତୁମକୁ ବନ୍ଧୁକ ଚଳେଇ ଆସେ ? 

ମୁଁ ଦେଖିଲି ତାଙ୍କ ହାତରେ ଆଉ ଗୋଟାଏ ବନ୍ଧୁକ ¦ ବୋଧହୁଏ ସେଇଟା 
ଆଣିବା ପାଇଁ ସେ ଘର ଭିତରକୁ ଯାଇଥିଲେ । 

ମୁଁ ମୁଣ୍ଡ ହଲେଇ ସମ୍ଭତି ଜଣାଇଲି !। 

ସେ କହିଲେ : ଗୁଡ୍‌ ! ଏଇ ଧର; କହି ବନ୍ଧୁକଟାକୁ ଦୂରରୁ ଥାଇ ମୋ ଆଡ଼କୁ 
ଫିଙ୍ଗ ଦେଲେ । 

ମୁଁ ସଙ୍ଗେ ସଙ୍ଗେ ସେଇଟା ଧରିନେଲି । 

ତା'ପରେ ସେ ମୋତେ କହିଲେ : ବାଘ, ଭାଲୁ, ହରିଣ, ଠେକୁଆ କ'ଣ 
ତୁମକୁ ଶିକାର କରିବାକୁ ଭଲ ଲାଗେ ? 

ଶିକାର ନୀ ଶୁଣି ମୋ ମନଟା କେଜାଣି କାହିଁକି ଶିଥିଳ ହୋଇ ପଡ଼ିଲା | 
ଶିକାର କେବେ ମୁଁ କରିନାହିଁ । କିନଧୁ ଶିକାରକୁ ଯାଇ ମୋର ଗୋଟିଏ ଦୂର ସମ୍ପର୍କୀୟ 
ଆମ୍ବୀୟ ପ୍ରାଣ ହରାଇଥିବା କଥା ମୁଁ ଜାଣିଛି । ସେଇଥିପାଇଁ ଶିକାର ନାଁ ଶୁଣି ବୋଧହୁଏ 
ମୋର ସର୍ବାଙ୍ଗ ରୋମାଞ୍ଚିତ ହୋଇ ଉଠିଥିଲା ! 

ମୁଁ ବନ୍ଧ କଟି ଧରି ନୀରବରେ ଠିଆ ହୋଇଥିଲି । 

ମିଷ୍ଟଗ ସେନାପତି କହିଲେ : ଆରେ ଆରେ ଫରେଷ୍ଟ ଡିପାର୍ଟମେଣ୍ଟରେ ଚାକିରି 
କରିବାକୁ ହେଲେ ସବୁବେଳେ ହିଂସ୍ବ-ଜନ୍ଧୁମାନଙ୍କ ସହିତ ଟକ୍କର ଦେବାପାଇଁ ପ୍ରସ୍ତୁତ 
ରହିବାକୁ ହେବ ! 

ମୁଁ ବାଧ ପିଲାଟି ପରି ମିଷ୍ଟର ସେନାପତିଙ୍କ ପଛେ ପଛେ ବନ୍ଧୁକଟି ଧରି ଆଗେଇ 
ଯାଇଥିଲି । 

କ୍ରମେ ଅନ୍ଧକାର ଘନେଇ ଆସୁଥିଲା । 

ମିଷ୍ଟର ସେନାପତି କିନ୍ତୁ ସେହି ଅନ୍ଧକାରର ବକ୍ଷ ଚିରି ଚିରି ଘନ ଜଙ୍ଗଲ ମଧ୍ଯରେ 
ମୋତେ ଉପଦେଶ ଦେଇ ଆଗେଇ ଚାଲିଥିଲେ | 

ସେ ମୋର ଉହନ୍ନ୍ଳ ଭବିଷ୍ୟତ କାମନା କରି ତାଙ୍କ କାନ୍ଧ ସହିତ କାନ୍ଧ ମିଳେଇ 
କାମ କରି ଚାଲିବା ପାଇଁ କହୁଥିଲେ ! 

ତାଙ୍କର ଖ୍ୟାତି, ତାଙ୍କର ସାହସିକତା ପାଇଁ ସେ ଏ ଅଞ୍ଚଳରେ ବାଘ ସାହେବ 
ରୂପେ ପରିଚିତ । ସେ ଏ ଅଞ୍ଚଳରେ ପାଞ୍ଚବର୍ଷ ହେବ ରହିଲେଣି । ତାଙ୍କର ଅଫିସ୍‌ଟା 
ଯଦିଓ ସୁନ୍ଦରଗଡ଼ ଟାଉନ୍‌ରେ ସେ ସେଠାକୁ କ୍ୃଟିତ ଯାଇଥାଆନ୍ତି, କାରଣ ଅଫିସ୍‌ ସଂଶ୍ଲିଷ୍ଟ 

କ୍ଵାଟରରେ ସେ ରହିବା ପାଇଁ ନାସ୍ତି କରି ଦେଇଥିଲେ | ତାଙ୍କ ପାଇଁ ବିଶେଷ ଭାବରେ 
ଜଙ୍ଗଲର ମଧ୍ଯବର୍ରୀ ସ୍ଥାନରେ ଗୋଟାଏ କ୍ଵାଟର ତିଆରି କରାଇ ଦିଆ ହୋଇଥିଲା । ସେଇଠି 
ବସି ସେ ଅଫିସର ସବୂ କାମ କରନ୍ତି ଏବଂ ଜଙ୍ଗଲର ରକ୍ଷଣାବେକ୍ଷଣ ନିଜ ଆଖିରେ ଦେଖନ୍ତି | 

ମିଷ୍ଟର ସେନାପତି ଭାରି ଶିକାରପ୍ରିୟ ! ଶିକାର କେରିବା ପାଇଁ ସେ 
ଯେତେବେଳେ ଉନ୍ମତ୍ତ ହୋଇ ଉଠନ୍ତି, ସେତେବେଳେ ତାଙ୍କର ମୋଟେ କାଣ୍ଡଜ୍ଞାନ 
ରୁହେ ନାହିଁ । ଯିଏ ତାଙ୍କର ଲକ୍ଷ୍ୟ ବସ୍ତୁ, ସେହି ଲକ୍ଷ୍ୟ ସେ ଭେଦ ନ କରିବା ପର୍ଯ୍ୟନ୍ତ 
ପଛକୁ ଫେରନ୍ତି ନାହିଁ । 

ମାର୍କସ୍ତ କେଶରୀ ସେନାପତିଙ୍କ ବକ୍ତତା ମୋ ଇଛ୍ଛା ବିରୁଦ୍ଧରେ ମଧ୍ଯ ମୋତେ 
ଶୁଣି ଶୁଣି ଆଗେଇବାକୁ ହେଉଥିଲା | 

କିନ୍ଧୁ ଆମେ ସେହି ନିର୍ନ ଜଙ୍ଗଲ ଭିତର ଦେଇ କେଉଁଠାକୁ ଯାଉଛୁ ଓ କାହିଁକି 
ଯାଉଛୁ, ମୁଁ କିଛି ବୃଝିପାରୁ ନ ଥିଲି କିମ୍ବା ପଚାରିବାକୁ ସାହସ କରି ପାରୁ ନ ଥିଲି । 

ପ୍ରାୟ ଦୂଇ ତିନି ମାଇଲ ଜଙ୍ଗଲ ପଥ ଅତିକ୍ରମ କଲା ପରେ, ଅଛ ଦୂରରେ 
ଗୋଟାଏ ଆଲୁଅ ଦିଶିଲା । 

ମିଷ୍ଟର ସେନାପତି ସେଇଆଡ଼େ ଆଙ୍ଗୁଳି ଦେଖାଇ କହିଲେ : ଏ ଯେଉଁ ଆଲୁଅ 
ଦିଶୁଛି, ଏହା ଆମର ଗୋଟିଏ କ୍ୟାମ୍ପ । ଏହିଭଳି ଛୋଟ ଛୋଟ କ୍ୟାମ୍ପ ଜଙ୍ଗଲଯାକ 
ବହୁ ଜାଗାରେ ମୁଁ ପ୍ରତିଷ୍ଠା କରିଛି । ଶିକାର କରିବାକୁ ସୁବିଧା ପାଇଁ | ଏହିସବୁ କ୍ୟାମ୍ପରେ 
ଜଣେ ଦୂଇଜଣ କରି ଲୋକ ସବୂବେଳେ ମୋତେ ପ୍ରତୀକ୍ଷା କରି ବସିଥାନ୍ତି, ଯେ କୌଣସି 
ମୁହୂର୍ରେ ମୁଁ ସେମାନଙ୍କର ସାହାଯ୍ୟ ପାଏ । ଅବଶ୍ୟ ବଦଳରେ ସେମାନଙ୍କୁ ପାରିଶ୍ରମିକ 
ଦେଇଥାଏ । 

ଆମେ ପ୍ରଥମେ ଯାଇ ଯେଉଁ କ୍ୟାମ୍ପରେ ପହଞ୍ଚିଲୁ, ସେଇ କ୍ୟାମ୍ପଟି ଗୋଟାଏ 
ଗଛ ଉପରେ । ଦୂଇଟା ଡାଳ ମଝିରେ କାଠ ସଜା ହୋଇ କ୍ୟାମ୍ପ ହୋଇଛି । ଉପରେ 
ବର୍ଷାରୁ ରକ୍ଷା ପାଇବା ପାଇଁ କୁଟୀର ଛାଆଣୀ ହୋଇଛି | ଆମେ ସେହି ଗଛ ଉପରର 
କ୍ୟାମ୍ପକୁ ଉଠି ଦେଖିଲୁ, ଦୁଇଜଣ ଆଦିବାସୀ ଲୋକ, ହାତରେ ଟାଙ୍ଗିଆ ଧରି ଯେପରି 
ଆମକୁ ପ୍ରତୀକ୍ଷା କରି ବସିରହିଛନ୍ତି । 

ମିଷ୍ଟର ସେନାପତି ବସୁ ବସୁ ମୋତେ ଉଦ୍ଦେଶ୍ୟ କରି କହିଲେ : ଏଇ ଅଛ 
ଦୂରରେ ଗୋଟିଏ ଛୋଟ ଝ୍ରଣା ଅଛି । ଏଠାକୁ ବନ୍ୟ ଜନ୍ମୁମାନେ ପାଣି ପିଇବା ପାଇଁ 
ଆସନ୍ତି । ତେଣୁ ଶିକାର କରିବାପାଇଁ ସ୍ଥାନଟି ଉପଯୋଗୀ । ସେଥିପାଇଁ ତୁମକୁ ଏଠାକୁ 
ତାକି ଆଣିଛି । ତୂମ ହାତର ଲକ୍ଷ୍ୟ ପରୀକ୍ଷା କରି ଦେଖିବି । 

ମୁଁ ବନ୍ଧକ ଚଳେଇ ଜାଣେ ସତ, ତେବେ ଟ୍ରେନିଂ ପିରିଅଡ୍‌ରେ ଯେତିକି 
ଶିଖିଥିଲି । ବାଲି ବସ୍ତା ଓ ରବର ବେଲୁନ୍‌ ଛଡ଼ା କୌଣସି ଜୀବନ୍ତ ପ୍ରାଣୀ କେବେ 
ମୋର ଲକ୍ଷ୍ୟ ବସ୍ତୁ ହୋଇ ନାହିଁ । ତେଣୁ ଆଜି ହଠାତ୍‌ ଏପରି ଅତର୍କିତ ଭାବରେ 
ମିଷ୍ଟର ସେନାପତିଙ୍କଠାରୁ ଏପରି ଏକ ପରୀକ୍ଷାର ସମ୍ମୁଖୀନ ହୋଇ ମୁଁ ମୋଟେ ସନ୍ତୋଷ 
ଲାଭ କରି ପାରୁ ନ ଥିଲି | 

ମିଷ୍ଟର ସେନାପତି ସେହି ଆଦିବାସୀ ଲୋକ ଦୂଇଟାଙ୍କ ସଙ୍ଗରେ ତଳକୁ ଓହ୍ଲେଇ 
ଯାଉ ଯାଉ ମୋତେ କହିଗଲେ : ତୁମେ ଭୟ କରିବ ନାହିଁ । ଏଇଠି ବସିଥାଅ | କିନ୍ତୁ 
ଢାନୁଆରମାନେ ଆସିବାକୁ ଅନେକ ଡେରି ଅଛି । ଆମେ ଆର କ୍ୟାମ୍ପରୁ ଟିକିଏ 
ଆସୁଛୁ । 

ହଠାତ୍‌ ମୋ ପ୍ରାଣଟା ଯେପରି ଶୀତଳ ହୋଇ ଆସିଲା । 

ଏହି ଅଗମ୍ୟ ଜଙ୍ଗଲ ମଝିରେ ମୋତେ ଏକା ଛାଡ଼ି ସମସ୍ତେ ଚାଲି ଯାଉଛନ୍ତି | 
ଯଦି କିଛି ଦୂର୍ଘଟଣା ଘଟେ ! ! 

ଭିତରଟା ଶୀତେଇ ଉଠିଲା ! 

ଏକ ମୁହୂର୍ରଭ୍‌ରେ ବନ୍ଧୁକଟା ମୋର ଏକମାତ୍ର ବିପଦର ବନ୍ଧୁ ଭାବି ଖୁବ୍‌ ଜୋର୍‌ରେ 
ସେଇଟିକୁ ମୁଠେଇ ଧରିଲି । 

କିନ୍ତୁ ରାତି ଧୀରେ ଧୀରେ ବଢ଼ିବାକୁ ଲାଗିଲା । 

ଏମାନେ ଗଲେ କୁଆଡ଼େ ? କାହାରି ତ ଫେରିବାର କିଛି ଲକ୍ଷଣ ଦେଖା ଯାଉ 
ନାହିଁ । 

ମୁଁ ହାତଘଡ଼ିକୁ ଚାହିଁ ଦେଖିଲି, ଆଠଟାରୁ ଅଧିକ ହୋଇ ଗଲାଣି | ଏମାନେ 
ଏଇ ଆସୁଛନ୍ତି କହି, ଗଲେଣି ପ୍ରାୟ ପଇଁଚାଳିଶ ମିନିଟରୁ ଅଧିକ ହେବ ! ଖାଲି ଭୟ 
ନୁହେଁ, ଧୀରେ ଧୀରେ ପେଟରେ ବି ତାତି ଲାଗିଲାଣି | ଖାଇଥିଲି ଯାଇ ଦିନ ସେଇ 
ବାରଟା କି ଗୋଟାଏ ବେଳେ । 

ମୋର ସେଠାରେ କେବଳ ଚୂପ୍ଚାପ୍‌ ହୋଇ ବସିବା ଛଡ଼ା ଅନ୍ୟ କିଛି ବାଟ ନ 
ଥିଲା । କେଉଁଠି ଝରଣା, କେଉଁଠାକୁ ବଣର ଜନ୍ଧୁମାନେ ପାଣି ପିଇବାକୁ ଆସନ୍ତି ମୋତେ 
ସେସବୁ କିଛି ଜଣା ନ ଥିଲା । ମୁଁ ଖାଲି ଚିନ୍ତା କରୁଥିଲି, ମୁଁ ଯେଉଁଠି ନୀରବରେ ବସି 
ଯେଉଁ ଅସଂଲଗ୍ନ ମୁହୂ ର୍ରଗୁଡ଼ାକ କଥା ଚିନ୍ତା କରୁଛି, ସେଗୁଡ଼ିକ ମଧ୍ଯରୁ ଯଦି କେଉଁଟା 
ସତ୍ୟ ହୁଏ ? ମାନେ ମୋତେ ଯଦି କୌଣସି ବଣ୍ୟଜନ୍ତୁ ହଠାତ୍‌ ଆକ୍ରମଣ କରେ ! 

ଆହୁରି ଅନେକ ସମୟ ଅତିବାହିତ ହୋଇଗଲା । 

କିନ୍ତୁ ଏମାନେ ଗଲେ କୁଆଡ଼େ । 

ମୁଁ କାନ ଠିଆ କରି ପ୍ରତି ମୁହୂର୍ଭରେ ସେମାନଙ୍କ ପାଦଶହଦ ଶୁଣିବା ପାଇଁ ପ୍ରତୀକ୍ଷା 
କରୁଥିଲି । 
ଏଇ ଆସିଲେ ବୋଧହୁଏ ! 
ହଁ, କାହାର ପାଦଶଳ ହୁଏତ ! ! 
କିନ୍ତୁ... ମୁଁ ଯେପରି କାନକୁ ବିଶ୍ଵାସ କରି ପାରିଲି ନାହିଁ ! ଏହି ହିଂସ୍ର ଜନ୍ମପୂର୍ଣଣ 
ନିଘୋଡ଼ ଜଙ୍ଗଲ ଭିତେର ନାରୀକଣ୍ଡର ସର ! ନା ନା, ମୁଁ ଭୁଲ୍‌ ଶୁଣିଲି ବୋଧହୁଏ ! 
କୌଣସି ଜୀବଜନ୍ତୁଙ୍କର ସର ମୋ କାନରେ ହୁଏତ ଭ୍ରମ ସୃଷ୍ଟି କରୁଛି । 

ଆହୁରି ନୀରବରେ କାନ ଡେରିଲି ! 

ଉଁ ହୁଁ, ଧୀରେ ଧୀରେ ଅସ୍ପଷ୍ଟରୁ ସ୍ପଷ୍ଟ ହେଉଛି ସେ ସ୍ର, ହସର ଲହରୀ ! 
ନାରୀଟିଏ ଯେପରି ହସି ହସି ଗଡ଼ି ଯାଉଛି । 

ମୋର ସର୍ବାଙ୍ଗରେ କିପରି ଏକ ଶିହରଣ ସୃଷ୍ଟି ହୋଇଗଲା । ଲୋମ ଟାଙ୍କୁରି 
ଉଠିଲା । ଭୟ କି ଆଶଙ୍କା ଠିକ୍‌ କହି ହେବ ନାହିଁ । କିନ୍ତୁ ହଠାତ୍‌ ମୁଁ କେଜାଣି କାହିଁକି 
ଚଞ୍ଚଳ ହୋଇ ଉଠିଲି । 

ଯେଉଁଆଡ଼ୁ ନାରୀକଣ୍ଡର ସେହି ହାସ୍ୟତରଙ୍ଗ ମାଡ଼ି ଆସୁଥିଲା, ସେଇଆଡ଼େ ମୁଁ 
ବନ୍ଧୁକଟା ବାଗେଇ ଧରି କେଜାଣି କାହିଁକି ଶତୃର ପ୍ରତିଆକ୍ରମଣ ପାଇଁ ପ୍ରସ୍ତୁତ ହୋଇ 
ରହିଥିଲି । 

ତା'ପରେ ଆହୁରି କିଛି ସମୟ ଅତିବାହିତ ହୋଇଗଲା । 

ସବୁ ଚୁପ୍ଚାପ୍‌ | 

ମୁଁ ଧୀରେ ଧୀରେ ବନ୍ଧୁକଟା ସଜାଡ଼ି ନେଇ ବସି ବସି ଚିନ୍ତା କଲି | କାନରେ 
ତା'ହେଲେ କଣ ଭୁଲ୍‌ ଶୁଣିଲି ? 

ଏଁ, ପୁଣି ସେଇ ହାସ୍ୟର କଲ୍ଲୋଳ । ଠିକ୍‌ କ୍ୟାଞ୍ଚୁର ତଳେ ହେବ ବୋଧେ ! 
କେତୋଟି ସେକେଣ୍ଡ ମାତ୍ର | ଏଥର ଏତେ ସ୍ପଷ୍ଟ ଆଉ ଏତେ ନିକଟରେ ଯେ, କାନକୁ 
ଅବିଶ୍ବାସ କରିବାର କିଛି ନ ଥିଲା । ମୁଁ ଖୁବ୍‌ ସନ୍ତର୍ପଣରେ ଉପରୁ ଥାଇ ତଳକୁ ଚାହିଁବାକୁ 
ଚେଷ୍ଟା କଲି । କ୍ୟାମ୍ପରେ ଜଳୁଥିବା ସେଇ ଅସ୍ପଷ୍ ଆଲୋକଶିଖାରେ ଦେଖିଲି, କାହାକୁ 
ଦେଖିଲି ? କ”ଣ ଦେଖିଲି ? 

ହଁ, ଗୋଟିଏ ଛାୟାମୂରି । 

ଅସ୍ପଷ୍ଟ ହେଲେ ବି ନାରୀର । କ୍ୟାମ୍ପ ତଳୁ ଛୁଟି ଛୁଟି ପଳାଇ ଯାଉଛି ଦୂରକୁ । 

ହାସ୍ୟର ତରଙ୍ଗ ରହି ରହି ଭାସି ଆସୁଛି ମୋର କାନଯାଏ | କିନ୍ତୁ ଏହି ହିଂସ୍ର ଜନ୍ମୁସଙ୍କୁଳ 
ଜଙ୍ଗଲରେ ନିଃଶବ୍ଦ ରାତ୍ରିରେ, ନିଃସଙ୍ଗ ଏକ ନାରୀଟି କଥା ମୁଁ ତ ମୋଟେ ଚିନ୍ତା କରି 
ପାରୁ ନ ଥିଲି । ଏତେ ସଚଛନ୍ଦରେ ସେ ଘୂରି ବୁଲୁଛି କିପରି ? 

ଆହୁରି କିଛି ସମୟ ପରେ ମୁଁ ଯେଉଁମାନଙ୍କର ପାଦଶବ୍ଦ ଓ କଥାବାର୍ରା ଶୁଣିଲି, 
ତାହା ମିଷ୍ଟର ସେନାପତି ଓ ତାଙ୍କ ସଙ୍ଗୀମାନଙ୍କର | ସେମାନେ ଫେରି ଆସୁଥିଲେ । 
ମୁଁ ଯେପରି ନବଜୀବନ ଫେରି ପାଇଲି । 

ସେମାନେ ଯେତେବେଳେ ଉପରକୁ ଉଠି ଆସିଲେ, ମୁଁ ଦେଖିଲି ଆହୁରି 
ଦୁଇଜଣ ଆଦିବାସୀ ମିଷ୍ଟର ସେନାପତିଙ୍କ ସଙ୍ଗରେ ଆସିଛନ୍ତି । ସେମାନଙ୍କ ହାତରେ 
ତୀର ଧନୁ । 

ମିଷ୍ଟର ସେନାପତି କହିଲେ : ଫେରୁ ଫେରୁ ଟିକିଏ ଡେରି ହୋଇଗଲା | 
ଭାବିଥିଲି ଆର କ୍ୟାମ୍ପ ହୋଇ ଫେରି ଆସିବି ବୋଲି, କିନୁ ମୋତେ ଆହୂରି ଗୋଟିଏ 
କ୍ୟାମ୍ପକୁ ଯିବାକୁ ହେଲା | ତମର କିଛି ଅସୁବିଧା ହୋଇ ନାହିଁ ତ ? 

: ନା, ମୁଁ ବାରଣ କଲି | 

ମିଷ୍ଟର ସେନାପତି ସେହି ଆଦିବାସୀମାନଙ୍କ ସହିତ ମୋର ପରିଚୟ କରାଇ 
ଦେବାକୁ ଯାଇ କହିଲେ : ଏ ବାବୁ ମୋ ଲୋକ, ନୂଆ ଆସିଛି । ତମେମାନେ ଚିହ୍ନି 
ରଖିଥାଅ । 

ଏକା ସଙ୍ଗରେ ଚାରିଯୋଡ଼ା ଆଖି ମୋ ଉପରେ ପଡ଼ିଲା । ମୁଁ ସେହି ଅଳ୍ପ 
ଆଲୋକରେ ମଧ୍ଯ ସେମାନଙ୍କ ଆଖି ସହିତ ଆଖି ମିଳାଇ ପାରିଲି ନାହିଁ । ସେ ଚାହାଣି 
ଏଡ଼େ ହିଂସ୍ର ! ଏତେ ଭୟଙ୍କର ! ! 

ମିଷ୍ଟର ସେନାପତି ମୋର ଉୀତ ଚାହାଣି ଆଡ଼େ ଚାହିଁ ବୋଧହୁଏ ମୋ ମନରେ 
ସାହସ ସଞ୍ଚାର କରାଇବା ପାଇଁ ମୋ ପିଠିରେ ଗୋଟାଏ ଚାପୁଡ଼ା ମାରି କହିଲେ : ତୋଣ୍ଟ 
ଆଫ୍ରେଡ୍‌ ୟଙ୍ଗମ୍ୟାନ୍‌, ଏମାନେ ସମସ୍ତେ ତମର ବନ୍ଧୁ | ଜଙ୍ଗଲର ବନ୍ଧୁ, ରାତ୍ରିର ବନ୍ଧୁ | 

ମିଷ୍ଟର ସେନାପତିଙ୍କ ମୁହଁରେ ବି ମୁଁ ଏକ ଉଦ୍ଦେଶ୍ୟପୂର୍ଣ୍ଣ ହାସ୍ୟରେଖା ଦେଖିବାକୁ 
ପାଇଲି । କିନ୍ତୁ କ”ଣ ତାଙ୍କର ଉଦ୍ଦେଶ୍ୟ ? କାହିଁକି ତାଙ୍କର ଆଜିର ଏହି ନୈଷଶ୍ୟ 
ଅଭିଯାନ ? 

ସେ ମୋତେ ଉଦ୍ଦେଶ୍ୟ କରି କହିଲେ : ୟଙ୍ଗ ମ୍ୟାନ୍‌ ! ତମେ କେବେ କାହାକୁ 
ପ୍ରେମ କରିଛ ? 

ହଠାତ୍‌ ଏକ ବଳିଷ୍ଠ ଚରିତ୍ର ମାର୍କଣ୍ଡ କେଶରୀ ସେନାପତିଙ୍କ ମୁହଁରୂ ଏପରି ଏକ 

କୋମଳ ପ୍ରଶ୍ନ ମୁଁ ମୋଟେ ଆଶା କରି ନ ଥିଲି । ଆଉ ମୁଁ ଏହା ମଧ୍ଧ ବୁଝି ପାରୁ ନ ଥିଲି, 
ସେ କାହିଁକି ମୋତେ ୟଙ୍ଗ୍ମ୍ୟାନ୍‌ ବୋଲି ସମ୍ବୋଧନ କରୁଛନ୍ତି । କାରଣ ତାଙ୍କ ଆଉ ମୋ 
ଭିତରେ ବୋଧହୁଏ ବୟସର ତାରତମ୍ୟ ସାତ ଆଠ ବର୍ଷରୁ ବେଶୀ ହେବ ନାହିଁ । କିନ୍ତ 
ସେ ଏହି ଅଳ୍ପ ବୟସ ଭିତରେ ତାଙ୍କ ଚେହେରାର ଲାଳିତ୍ୟଟିକୁ ନଷ୍ଟ କରି ସାରିଛନ୍ତି । 
ତାଙ୍କ ମୁହଁରେ କିପରି ଏକ ରୁକ୍ଷ, ଶୁଷ୍ଠ ଭାବ ଫୁଟି ଉଠିଛି । କିନ୍ତୁ ତା' ବୋଲି... 

ମିଷ୍ଟର ସେନାପତି ମୋଠାରୁ କୌଣସି ଉତ୍ତର ନ ପାଇ ମୁହଁରେ ହାସ୍ୟର ଛଟା 
ଖେଳେଇବାକୁ ଚେଷ୍ଟା କରି କହିଲେ : ମୁଁ ବର୍ଭମାନ ତୁମର ବନ୍ଧୁ ! ମୋ ପାଖରେ ଲଜ଼ାର 
କିଛି କାରଣ ନାହିଁ । ମୁଁ କିନ୍ତୁ ଜଣକୁ ଭଲପାଏ । ଅତି ନିବିଡ଼ ଭାବରେ ଭଲପାଏ । ତା” 
କଥା ମୁଁ ତୁମକୁ କହିବି ୟଙ୍ଗମ୍ୟାନ୍‌ | ତୁମେ ଶୁଣିଲେ ଅବାକ୍‌ ହୋଇଯିବ ! 

ମୁଁ ମିଷ୍ଟର ସେନାପତିଙ୍କର ଯେଉଁଟା ହଠାତ୍‌ ପରିବର୍ଭନ ବୋଲି ଭାବୁଥିଲି, 
ତାହା ଯେ କୌଣସି ମାଦକ ଦବ୍ୟ ପ୍ରଭାବରୁ ହୋଇଛି, ଧୀରେ ଧୀରେ ତାଙ୍କର ଆଖି ଓ 
ମୁହଁର ଲକ୍ଷଣରୁ ସ୍ପଷ୍ଟ ଜାଣି ପାରିଲି । ସେ ଯେ ମୋଠାରୁ ଦୂରେଇ ଯାଇ ତାଙ୍କର ଜଙ୍ଗଲର 
ବନ୍ଧୁମାନଙ୍କ ସହିତ ଏହି କାର୍ଯ୍ୟ ସମାପନ କରୁଥିଲେ, ଏଥର ମୋତେ ବୁଝିବାକୁ ଆଉ 
ବାକି ରହିଲା ନାହିଁ । 

ଏ କ୍ଷେତ୍ରରେ ମୋର କର୍ବ୍ୟ ମୁଁ ସ୍ପିର କରିପାରୁ ନ ଥିଲି । 

ପେଟ ଭିତରେ ତେଣେ ନିଆଁ ଜଳୁଥିଲା | 

ମିଷ୍ଟର ସେନାପତି ବୋଧହୁଏ ମୋଠାରୁ ମୋ ପ୍ରେମିକାର କାହାଣୀ ଶୁଣିବା 
ପାଇଁ ଆଗ୍ରହ ସହକାରେ ଅପେକ୍ଷା କରିଥିଲେ | 

କିନ୍ତୁ ହଠାତ୍‌ କ'ଣ ହେଲା କେଜାଣି, ଜଣେ ଆଦିବାସୀର ଇଂଗିତରେ ମିଷ୍ଟର 
ସେନାପତି ସଙ୍ଗେ ସଙ୍ଗେ ତଳକୁ ଓହ୍ଲେଇ ପଡ଼ିବାକୁ ପ୍ରସ୍ତୁତ ହେଲେ । ତାଙ୍କ ପଛେ 
ପଛେ ଅନ୍ୟମାନେ ମଧ୍ଯ ଓହ୍ଲେଇଗଲେ | 


ସେଇ ଯେ ସେମାନେ ଓହ୍ଲେଇଗଲେ, ଦୀର୍ଘ ପ୍ରତୀକ୍ଷା ପରେ ମଧ୍ୟ ଆଉ 
ସେମାନେ ଫେରିଲେ ନାହିଁ । 

ରାତ୍ରି ବଢ଼ିବାରେ ଲାଗିଥିଲା | ଦଶ, ଏଗାର, ବାର ପ୍ରତୀକ୍ଷାର ଦୀର୍ଘ ଘଣ୍ଟାଗୁଡ଼ିକ 
ଗୋଟିକ ପରେ ଗୋଟିଏ ଗଡ଼ି ଯିବାକୁ ଲାଗିଲା ! 

କାହାନ୍ତି ମିଷ୍ଟର ସେନାପତି ? 

କାହାନ୍ତି ତାଙ୍କର ରାତ୍ରିର ସହଚରଗଣ ? 

ମୁଁ ଜଙ୍ଗଲ ଭିତରେ ସେତେବେଳଯାଏ ଭୟଙ୍କର କୌଣସି ଜନ୍ମର ଗର୍ଜନ 
ଶୁଣିବାକୁ ପାଇ ନ ଥିଲି । କିନ୍ତୁ ରାତି ବଢ଼ିବା ସଙ୍ଗେ ସଙ୍ଗେ ନିଜକୁ ମୁଁ ଆଉ ସମ୍ଭାଳି 
ରଖି ପାରୁ ନ ଥିଲି । ଏକ ଅଯାଚିତ ଭୟ ମୋର ସମସ୍ତ ଅଙ୍ଗପ୍ରତ୍ୟଙ୍ଗକୂ କିପରି ଶିଥିଳ 
କରି ପକାଇଥିଲା । 

ମୁଁ ଜାଣି ପାରିଲି ନାହିଁ, କେତେବେଳେ ମୋ ଅଖିକୁ ନିଦ ଆସି ଯାଇଥିଲା | 


ମୁଁ ସେଇଠି ଶୋଇ ପଡ଼ିଥିଲି । 


ଯେତେବେଳେ ମୋର ନିଦ ଭାଙ୍ଗିଲା, ମୁଁ ଦେଖିଲି ସକାଳ ହୋଇଯାଇଛି । 
ପ୍ରଥମେ ସପ୍ପରୁ ଉଠିଲା ପରି ଚାରିଆଡ଼କୁ ଚାହିଁ ନିଜର ଅବସ୍ଥିତି କଥା ମୁଁ ଚିନ୍ତା କରି 
ପାରିଲି ନାହିଁ । କିନ୍ତୁ ପରେ ଗୋଟିକ ପରେ ଗୋଟିଏ ସବୂ କଥା ମନେ ପଡ଼ିଲା । 

ମୁଁ ଉଠି ବସିଲି । କ୍ୟାମ୍ପରୁ ତଳକୁ ଓହେ୍ଇଲି । ତା'ପରେ ପହଞ୍ଚିଲି ଯାଇ 
ମିଷ୍ଟର ସେନାପତିଙ୍କ କ୍ଵାଟରରେ । 

ଚାକରଟିଏ ବୈଠକଖାନାର ଦୂଆର ଖୋଲୁଥିଲା । ମୁଁ ତାକୁ ମିଷ୍ଟର 
ସେନାପତିଙ୍କ କଥା ପଚାରିଲି । ସେ କହିଲା : କେଉଁଦିନ ନଅଟା ଆଗରୁ ସାହେବ 
ଉଠନ୍ତି ନାହିଁ । 

ବାଧ୍ୟ ହୋଇ ମୁଁ ସେଇଠି ବୈଠକଖାନାରେ ବସି ରହିଲି । 

ମିଷ୍ଟର ସେନାପତିଙ୍କ ପାଇଁ ମୋର ସମସ୍ତ ଶ୍ରଦ୍ଧା ଶେଷ ହୋଇ ଯାଇଥିଲା । ମୁଁ 
ଭାବୁଥିଲି, ଏହା ପରେ ମୋର କର୍ଭବ୍ୟ କ'ଣ ? ମୁଁ ଏହିପରି ଏକ ଦୁର୍ବର୍ଷ ଖିଆଲୀ 
ଲୋକର ଅଧୀନରେ ଚାକିରିଟା ଗ୍ରହଣ କରିବି ନା ପୈତୃକ ପ୍ରାଣଟା ନେଇ ପଥ ପଚାରି 
ନିଜ ଘରକୁ ଫେରିଯିବି । 

ଚାକର କପେ ଗରମ ଚା” ଆଣି ଟେବୁଲ୍‌ ଉପରେ ରଖୁ ରଖୁ କହିଲା : ସାହେବ 
କହିଛନ୍ତି, ଆପଣ ଏଇଠି ଗାଧୋଇ ପାଧୋଇ ଖିଆପିଆ କରିବେ । 

ମୁଁ ଚାକରଟି ମୁହଁରୁ ଏପରି କଥା ଶୁଣି ମୋର ମନେ ହେଲା, ସାହେବ 
ତା” ହେଲେ ମୋ କଥା ମନେ ରଖିଛନ୍ତି ! 

ମୁଁ ପଚାରିଲି : ସାହେବ ତୋତେ କେତେବେଳେ ମୋ କଥା କହିଲେ ? 

ଚାକରଟି ଉତ୍ତର ଦେଲା : କାଲି ରାତିରେ ଶିକାରରୁ ଫେରି | 

ମୁଁ ତା'ପରେ ମିଷ୍ଟର ସେନାପତିଙ୍କ ଆଚରଣ କଥା କିଛି ଚିନ୍ତା କରି ପାରିଲି ନାହିଁ ! 
ସେ ରାତିରେ ଫେରି ଚାକରକୂ ମୋ କଥା କହିଲେ, ଅଥଚ ମୋତେ ଜଙ୍ଗଲରେ ଏକା 
ଛାଡ଼ି ଦେଇ ଆସିଥିବା ଭୁଲିଗଲେ କିପରି ? ସେ କ'ଣ ଜାଣିଥିଲେ ମୋର ସେଠାରେ 
କୌଣସି ବିପଦ ଆପଦ ଘଟିବ ନାହିଁ ! ନିର୍ବିଗ୍ମରେ ମୁଁ ଘରକୁ ଫେରି ଆସି ପାରିବି ! ! 

ତେଣିକି ଆଉ ମୁଁ କିଛି ଚିନ୍ତା କରି ପାରିଲି ନାହିଁ । 

ଚାକରଟି ଚାଲି ଯାଉଥିଲା ! ମୁଁ ତାକୁ ହାତଠାରି ପାଖକୁ ଡାକିଲି । ପଚାରିଲି 
: ସାହେବଙ୍କର ଆଉ ଏଠି କିଏ ଅଛନ୍ତି ? 

ସେ କହିଲା : ସାହେବ ଏକା ଥାଆନ୍ତି 1 ମୁଁ ଆଉ ଜଣେ ଚାକର ଥାଏ | 

: ମେମ୍ସାହେବ ଆସନ୍ତି ନାହିଁ ? 

ଚାକରଟି ମୋ କଥାର ଅର୍ଥ ବୁଝି ପାରିଲା କି ନାହିଁ କେଜାଣି, ମୁହଁ ବୁଲାଇ 
ଚାଲି ଯାଉ ଯାଉ ଜହିଲା : ମୁଁ କାଣି ନାହିଁ । 

ଆଉ କିଛି ସମୟ ମୋତେ ନୀରବରେ ବସି ରହିବାକୁ ପଡ଼ିଲା ! 

ତା'ପରେ ଚାକରଟି ଆସି ମୋତେ କହିଲା : ଗାଧୋଇବେ ଆସନୁ । 
ବାଥ୍ରୁମ୍‌ରେ ମୁଁ ପାଣି ଭରି ଦେଇଛି । 

ମୋର ଉଠିବାର ଢେ ସି ଲକ୍ଷଣ ନ ଦେଖି ଚାକରଟି କହିଲା : ଆଉ ଡେରି 
କରନ୍ତୁ ନାହିଁ । ସାହେବ ଉଠିଲେ ସଙ୍ଗେ ସଙ୍ଗେ ବାଥ୍‌ରୂମ୍‌ ଯିବେ । 

ଆଉ ଡେରି କରିବା ଉଚିତ୍‌ ନୁହେଁ ଭାବି, ମୁଁ ମୋର ସେହି ଏକମାତ୍ର 
ପୋଷାକରେ ବାଥ୍ରୁମ୍‌ରେ ପ୍ରବେଶ କଲି । 

ବ୍ୟବସ୍ଥାର କୌଣସି ତ୍ରଟି ନାହିଁ । ଖାଲି ପାଇପରୁ ପାଣି ପଡ଼ିବାଟା ଛାଡ଼ିଦେଲେ, 
ବାଥ୍ରୁମ୍‌ରେ ସବୂ ପ୍ରକାର ସୁବ୍ୟବସ୍ଥା ରହିଥିଲା | 

ମୁଁ ନିତ୍ୟକର୍ମ ଶେଷ କରି, ପୁଣି ବୈଠକଖାନାକୁ ଫେରି ଆସିଲି ! 

ଚାକରଟି ମୋ ପଛେ ପଳେ ଜଳଖିଆ ପ୍ଲେଟ ଧରି ପଶି ଆସିଲା । 

ମନେ ମନେ ମୁଁ ତାକୁ ଶତ ଧନ୍ୟବାଦ ଦେଇ, ପେଟ ସେବା କରିବାରେ 
ମନଯୋଗ ଦେଲି । 

ଏସବୁ ଶେଷ ହେବା ପରେ ମଧ୍ଧ ଦେଖିଲି, ଘଡ଼ିରେ ମୋଟେ ଆଠଟା ବାଜିଛି | 
ମିଷ୍ଟର ସେନାପତିଙ୍କର ଉଠିବାକୁ ବର୍ରମାନ ଆହୁରି ଘଣ୍ଟାଏ ବାକି ଏବଂ ହୁଏତ ନିତ୍ୟକର୍ମ 
ଶେଷ କରି ସାରିଲା ବେଳକୁ ଦଶଟା ବାଜି ଯାଇଥିବ । 

ମୁଁ ମନେ ମନେ ଚିନ୍ତା କରୁଥିଲି, ଟାଉନ୍‌କୁ ଫେରିଯିବା ପାଇଁ ! 

କିନ୍ତୁ ଲାଭ କ'ଣ ହେବ ! ଚାକିରି କରିବାକୁ ହେଲେ ମୋତେ ପୁଣି ତ ଏଇଠାକୁ 
ଫେରି ଆସିବାକୁ ହେବ ! 

ବୈଠକଖାନାର ଚାରି ଆଡ଼କୁ ଚାହିଁଲି । ଯଦି କେଉଁଠି ବହିପତ୍ର ଖଣ୍ଡେ 
ମିଳିଯାଏ, ତା'ହେଲେ ବସି ବସି ସମୟ କଟାଇ ଦେଇ ହେବ । 

ଆଶ୍ଚର୍ଯ୍ୟ ! ମିଷ୍ଟର ସେନାପତି କଂ ଣ କିଛି ପଢ଼ାପଢ଼ି କରନ୍ତି ନାହିଁ ? 

ଚାକର ପ୍ଲେଟ୍‌ ନେବାକୁ ଆସିଲା । 

ଫେରିଗଲାବେଳେ ମୁଁ ତାକୁ ପଚାରିଲି : ସାହେବ ବହିପତ୍ର କିଛି ପଢନ୍ତି ନାହିଁ ? 

ସେ ନ ଶୁଣିଲା ପରି ନିଜ ବାଟରେ ଚାଲିଗଲା । କିନ୍ତୁ ଅନ୍ପ ସମୟ ପରେ 
ଗୋଟାଏ ବିରାଟ ବହି ଆଣି ମୋ ସାମ୍ନା ଟେବଲ୍‌ ଉପରେ ରଖି ଦେଇଗଲା | 

ବହିଟି ଶିକାର କାହାଣୀ | 

ଖେଳେଇ ଦେଖିଲି, ସଚିତ୍ର | 

ସଙ୍ଗେ ସଙ୍ଗେ ପଢ଼ା ଆରମ୍ଭ କରିଦେଲି । ଭାରି ରୋମାଞ୍ଚକର । ଆଫ୍ରିକା 
ଜଙ୍ଗଲରେ ଜଣେ ଶିକାରୀର ଅଙ୍ଗନିଭା ଘଟଣା | 

ବହିଟିରେ ମନ ଲାଗିଗଲା । ପୃଷ୍ଠା ପରେ ପୃଷ୍ଠା ପଢ଼ି ଚାଲିଥିଲି । ଘଟଣା 
ପରେ ଘଟଣା ଏତେ ରୋମାଞ୍ଚକର ମନେ ହେଉଥିଲା ଯେ, ସମୟ କଥା ମୋର ମୋଟେ 
ମନେ ନ ଥିଲା | 

ହଠାତ୍‌ କାହାର ପାଦଶହ ଶୁଣି ମୁଁ ଯେତେବେଳେ ବହି ଉପରୁ ଆଖି ଉଠାଇ 
ଚାହିଁଲି, ଦେଖିଲି ମିଷ୍ଟର ସେନାପତି ସଶରୀରେ ପ୍ରବେଶ କରୁଛନ୍ତି । ମୁଁ ବ୍ୟସ୍ତ ହୋଇ 
ଠିଆ ହୋଇ ପଡ଼ିଲି । ମୋ ହାତରୁ ବହିଟି ଖସି ତଳେ ପଡ଼ିଗଲା । 

ମିଷ୍ଟର ସେନାପତି ନିଜେ ଆଗେଇ ଆସି ବହିଟି ତଳୁ ଉଠାଇ ଦେର କହିଲେ : 
ଆଉ କିଛି ଅସୁବିଧା ହୋଇ ନାହିଁ ତ ! 

ମୁଁ ମୁ୍ଡ ହଲାଇ ମନାକଲି । 

ମିଷ୍ଟର ସେନାପତି ମୋତେ ବସିବା ପାଇଁ କହି, ନିଜେ ଗୋଟିଏ ଚେଆର୍ରେ 
ବସ ବସୁ କହିଲେ : ଚାକିରି ଯଦି କରିବାକୁ ହେଲା, ତା'ହେଲେ ଏହି ଫରେଷ୍ଟ ଚାକିରିଟା 
ପ୍ରତି ଆସକ୍ତ ହେଲ କାହିଁକି ? 

ମିଷ୍ଟର ସେନାପତିଙ୍କ ସରରେ ଆନ୍ତରିକତାର ଆଭାସ ପାଇ ମୁଁ ତାଙ୍କ ମୁହଁକୁ 
ଚାହିଁଲି । କାଲି ରାତିର ମଣିଷ ଆଉ ଆଜି ସକାଳର ମଣିଷର ଆଚରଣରେ ଏତେ 
ତଫାତ୍‌ ଆସିଲା କେଉଁଠୁ ? 

ମୋଠାରୁ କୌଣସି ଉତ୍ତର ନ ପାଇ ଏଥର ସେ ଟିକିଏ ଚଢା ଗଳାରେ କହିଲେ 
: ମୋ ପ୍ରଶ୍ନର ଉତ୍ତର ଦିଅ ୟଙ୍ଗମ୍ୟାନ୍‌ ! 

: ସାର୍‌ ! 

ମୁଁ ବୋଧହୁଏ ହଠାତ୍‌ କିଛି ଉତ୍ତର ଖୋଜି ପାଉ ନ ଥିଲି । 

ମିଷ୍ଟର ସେନାପତି ମୋ ଆଡ଼େ ସତୃଷ୍ଣ ନୟନରେ ଚାହିଁ କହିଲେ : ଏ ଚାକିରିରେ 
ମୋ ଭଳି ସଂସାରଛଡ଼ା ଲୋକଙ୍କ ପାଇଁ ରୋମାଞ୍ଚ ଅଛି, କିନୁ ଇଉ ୟଙ୍ଗମ୍ୟାନ୍‌ ! 
ବୋଧହୁଏ ଏ ଚାକିରିଟା ବାଛି ଠିକ୍‌ କଲ ନାହିଁ | 

ତା'ପରେ ସାମାନ୍ୟ ନୀରବତା । 

ମିଷ୍ଟର ସେନାପତି ଗୋଟାଏ ଦୀର୍ଘଶ୍ବାସ ଛାଡ଼ି କହିଲେ : ଅଲ୍‌ ରାଇଟ୍‌ | ତମେ 
ଯେତେବେଳେ ନିଷ୍ପତ୍ତି କରି ସାରିଛ, କାମରେ ଜଏନ୍‌ କର | ସେ ଉଠି ଠିଆ ହେଲେ | 

ମୁଁ କହିଲି : ସାର୍‌ ! 

ସେ ମୋ ଆଡ଼େ ବୁଲି ଅନେଇଲେ ! 

ମୁଁ କହିଲି : ମୋର ବ୍ୟାଗ୍‌ ବ୍ୟାଗେଜ୍‌ ସବୁ ସୁନ୍ଦରଗଡ଼ରେ ରହି ଯାଇଛି । 
ମୋତେ ଯାଇ ସେଗୁଡ଼ା ଆଣିବାକୁ ହେବ । 

ସେ କହିଲେ : ଯାଅ, ଅଫିସ୍‌ର ଜିପ୍‌ ଅଛି | ନେଇ ବାହାରି ଯାଅ | ଏଠାରେ 
ଅଫିସିଆଲ୍‌ କାମ ଅନେକ ଜମି ଯାଇଛି, ବର୍ରମାନ କିଛି ଦିନ ଟିକିଏ ପରିଶ୍ରମ କରିବାକୁ 
ପଡ଼ିବ | 


ତା” ପରର ଘଟଣା ହେଉଛି ଅସଲ ଘଟଣା । 

ମାର୍କଣ୍ଡ କେଶରୀ ସେନାପତି ଲୋକଟିର, ଦିନ ଓ ରାତିର ଚେହେରା ଅଲଗା । 
ସୂର୍ଯ୍ୟୋଦୟଠାରୁ ସୂର୍ଯ୍ୟାସ୍ତ ପର୍ଯ୍ୟନ୍ତ ସେ ଠିକ୍‌ ଜଣେ ଅଭିଜ୍ଞ ଅଫିସର । କିନ୍ତୁ 
ସୂର୍ଯ୍ୟାସ୍ତଠାରୁ ସୂର୍ଯ୍ୟୋଦୟ ପର୍ଯ୍ୟନ୍ତ ତାଙ୍କର ଏକ ସତନ୍ତ୍ର ରୂପ ! 

ମୁଁ କିନ୍ତୁ ମିଷ୍ଟର ସେନାପତିଙ୍କ ସହିତ ଅତି ଘନିଷ୍ଠ ଭାବରେ ଜଡ଼ିତ ହୋଇ 
ପଡ଼ିଥିଲି । ମୋତେ ନହେଲେ ତାଙ୍କର ମୁହୁର୍ଜେ ଚଳିଲା ନାହିଁ ! 

ଦିନଟା କାମଧନ୍ଦାର ଫାଙ୍କେ ଫାଙ୍କେ କୌଣସି ପ୍ରକାରେ କଟିଯାଏ । କିନ୍ତୁ 
ଚାରିଟା ବାଜିବାକ୍ଷଣି ଦେହ ମନରେ ଏକ ଉତ୍ତେଜନା ସୃଷ୍ଟି ହୁଏ । ସେ ଉତ୍ତେଜନା 

ସନ୍ଧ୍ୟା ନଇଁ ଆସିବାଯାଏ, ବେକରେ ବନ୍ଧୁକ ପକାଇ ଜଙ୍ଗଲକୁ ନ ବାହାରିବା ଯାଏ 
କମେନାହିଁ । 

ଗଭୀର ଅରଣ୍ୟ ଭିତରୁ କିଏ ଯେପରି ହାତଠାରି ଡାକେ ! 

ଏକ ହିଂସ୍ତ ଉନ୍ମାଦନାରେ ସମସ୍ତ ଦେହଟା କିପରି ଉନ୍ନତ୍ତ ହୋଇ ଉଠେ । 

ମିଷ୍ଟର ସେନାପତି ଆଉ ମୁଁ କାନ୍ଧରେ ବନ୍ଧୁକ ଝୁଲେଇ ବାହାରି ପଡ଼ୁ | କ୍ୟାମ୍ପ 
ପରେ କ୍ୟାଞ୍ପ ପରିକ୍ରମା ହୁଏ । 

ମଖି ରାତିରେ ମୁଁ ପ୍ରାୟ ସେହି ନାରୀଟିର ହାସ୍ୟରୋଳ ଶୁଣେ । ସଙ୍ଗେ ସଙ୍ଗେ 
ମୋ ମନରେ ଉତ୍ତେଜନା ବଢ଼ିଯାଏ । 

କିନ୍ତୁ ବହୂତ ଦିନଯାଏ ସେ ରହସ୍ୟର ସମାଧାନ ମୁଁ କରି ପାରେ ନାହିଁ । 

ମିଷ୍ଟର ସେନାପତି ସେହି ହାସ୍ୟରୋଳ ଶୁଣିବାକ୍ଷଣି ଅତି ସନ୍ତର୍ପଣରେ ମୋ 
ପାଖରୁ ଉଠି ଚାଲି ଯାଆନ୍ତି ! 

ଦିନେ ଦିନେ ଏକା ଥିଲାବେଳେ ମଧ୍ଯ ମୋ କାନରେ ସେହି ନାରୀକଣ୍ଡର 
ହାସ୍ୟରୋଜ ଆସି ବାଜେ । ମୁଁ ସ୍ତବ୍ଧ ହୋଇ ଶୁଣେ । କିନ୍ତୁ ସାହସ କରି କ୍ୟାମ୍ପରୁ 
ଓହ୍ଲାଇ ସେହି ହାସ୍ୟରୋଳ ପଛରେ ଧାଇଁ ପାରେ ନାହିଁ । 

ଦିନେ ନିରୋଳାରେ ମିଷ୍ଟର ସେନାପତିଙ୍କୁ ସେ କଥା ପଚାରିଲି । 

ସେ ମୋ ମୁହଁକୁ କିଛି ସମୟ ନିର୍ବାକ୍‌ ଦୃଷ୍ଟିରେ ଅନାଇ ରହି କହିଲେ : ସାବଧାନ 
ୟଙ୍ଗମ୍ୟାନ୍‌ କେବେ ଭୁଲରେ ବି ତମେ ସେହି ହାସ୍ୟଧ୍ବନି ପଛରେ ଛୁଟିବ ନାହିଁ । 
ଭେରି ଡେଞ୍ଜରେସ୍‌ । ଏ ଜଙ୍ଗଲରେ ଗୋଟାଏ ଝିଅ ଆମ୍ହତ୍ୟା କରିଥିଲା ¦ ତା'ରି 
ପ୍ରେତାତ୍ସା ଜଙ୍ଗଲସାରା ହସି ହସି ଧାଇଁ ବୂଲେ । ସେ କାହାରି କିଛି ଅନିଷ୍ଟ କରେ ନାହିଁ, 
କିନ୍ତୁ କେହି ଯଦି ତା' ପଛରେ ଧାଏଁ, ତେବେ ସର୍ବନାଶ ! ସକାଳେ ଜଙ୍ଗଲ ଭିତରୁ 
ତା'ର ଶବ ମିଳେ |! 

ମିଷ୍ଟର ସେନାପତିଙ୍କ ମୁହଁରୁ ଏପରି ଏକ ଉତ୍ତର ମୁଁ ମୋଟେ ଆଶା କରି ନ 
ଥିଲି । ତଥାପି ମୋତେ ବିନା ପ୍ରତିବାଦରେ ମିଷ୍ଟର ସେନାପତିଙ୍କ କଥା ସୀକାର 
କରିନେବାକୂ ହେଲା । 

ଇମିତି ଚାଲିଥିଲା । 

ଅଫିସ୍‌ ଆଉ ଜଙ୍ଗଲ । ଜଙ୍ଗଲ ଆଉ ଅଫିସ୍‌ । 

ପ୍ରବଳ ଉତ୍ତେଜନା ! 

ମୋର ଆକର୍ଷଣ କିନ୍ତୁ ସେହି ହାସ୍ୟଧ୍ବନି । ସେଇ କଳକଳ ହାସ୍ୟ ତରଙ୍ଗରେ 

ଏପରି ଏକ ଆକର୍ଷଣ ଥିଲା, ଯାହା ଶୁଣିବା ପାଇଁ ମୁଁ ଜଙ୍ଗଲକୁ ଛୁଟି ଯାଉଥିଲି । ମିଷ୍ଟର 
ସେନାପତିଙ୍କର କି ଆକର୍ଷଣ ଥିଲା କେଜାଣି, ମୋତେ କିନୁ ସେହି ହାସ୍ୟରୋଳ ଟାଣି 
ନେଉଥିଲା ଗଭୀର ଅରଣ୍ୟ ଭିତରକୁ । 

ଏକ ପ୍ରକାର ନିଶା ଲାଗି ଯାଇଥିଲା ମନରେ । 

ଡର ଭୟ ଦିନ ପରେ ଦିନ ମୋ ମନରୁ ଅନ୍ତର୍ବାନ ହୋଇ ଯାଇଥିଲା | ନିଶାଚର 
ଜୀବ ପରି ଜଙ୍ଗଲରେ ମୁଁ ଏକା ଏକା ନିର୍ଭୟରେ ବିଚରଣ କରି ପାରୁଥିଲି । 

କିନ୍ଧୁ ମିଷ୍ଟର ସେନାପତିଙ୍କର ସେହି ପ୍ରେତାତ୍ମା କାହାଣୀଟା ମୋ ମନରେ କିପରି 
ଏକ ଦୃନ୍ଦ୍ର ସୃଷ୍ଟି କରିଥିଲା । ମୁଁ କାନ ଡେରି ବିନା ପ୍ରତିବାଦରେ ମିଷ୍ଟର ସେନାପତିଙ୍କ 
ମୁହଁରୁ ସେହି ଅବିଶ୍ଵାସ୍ୟ କାହାଣୀ ଶୁଣିଥିଲେ ମଧ୍ଯ ଅନ୍ତର ମଧ୍ଯରେ ତାହା ମୁଁ ସମର୍ଥନ 
କରି ପାରୁ ନ ଥିଲି । ବରଂ ମୋ ମନ ଭିତରେ ଆବିଷ୍ଠାରର ଏକ ଉନ୍ମାଦନା ଧୀରେ 
ଧୀରେ ବଢ଼ି ଉଠୁଥିଲା । 

ସେଦିନ ମୁଁ ସ୍ପିର କଲି, ଯାହାହେଉ ପଛେ, କାଲି ସକାଳୁ ଜଙ୍ଗଲ ଭିତରୁ ମୋ 
ଶବ ଆବିଷ୍କାର ହେଉ ବରଂ, ଆଜି ମୁଁ ସେହି ପ୍ରେତାମ୍ାର ପଛେ ପଛେ ଧାଇଁବି । 

ମିଷ୍ଟର ସେନାପତି ଆଉ ତାଙ୍କ ଜଙ୍ଗଲ ସହଚରମାନଙ୍କଠାରୁ ମୁଁ ସେଦିନ ବିଦାୟ 
ନେଇ ଫେରି ଆସିଲି । 

ସେମାନେ ଜାଣିଲେ ମୋର ଶରୀର ଅସୁସ୍ତ ହୋଇ ଥିବାରୁ ମୁଁ କ୍ଵାର୍ଟରକୁ ଫେରି 
ଯାଉଛି । 

କିନ୍ତୁ... 

କିଛି ଦୂର ଆଗେଇ ଯିବା ପରେ ମୋ କାନରେ ବାଜିଲା ମୋର ସେହି ଆକଂକ୍ଷିତ 
କଲ୍ଲୋଳିତ ହାସ୍ୟରୋଳ । 

ମୋର ସର୍ବାଙ୍ଗ ଶିହରି ଉଠିଲା । 

ମନେ ହେଲା ଯେପରି ସେହି ସରତରଙ୍ଗ ଖୁବ୍‌ ନିକଟରୁ, ହୁଏତ ମୋରି ଦକ୍ଷିଣ 
ପାର୍ଶ୍ବରେ ଥିବା ଜଙ୍ଗଲରୁ ଭାସି ଆସୁଛି । 

ମୁଁ ସ୍ଥିର ହୋଇ ସେଇଠି ଠିଆ ହୋଇ ପଡ଼ିଲି । 

ମୋର କର୍ରବ୍ୟ ସମ୍ବନ୍ଧରେ କୌଣସି ଏକ ସିଦ୍ଧାନ୍ତରେ ପହଞ୍ଚିବା ପୂର୍ବରୁ ଶୁଣିଲି, 
ପୁଣି ସେହି ହାସ୍ୟତରଙ୍ଗ | ଏଥର କିନ୍ଧୁ ଠିକ୍‌ ମୋରି ପଛରୁ । ମୋ ସର୍ବାଙ୍ଗରେ କିପରି 
ଏକ ବିଦ୍ୟୁତ୍‌ ପ୍ରବାହ ଖେଳିଗଲା । ବୁଲି ଅନେଇଲି । 

ଏକ ଅସ୍ପଷ୍ଟ ଛାୟାମୂର୍ରି ! 

ମୋର ମନେ ହେଲା, ସେ ଯେପରି ମୋତେ ହାତ ଠାରି ଡାକୁଛି । 

ପ୍ରଥମେ ମୁଁ ବିଶ୍ଵାସ କରି ପାରିଲି ନାହିଁ । 

କିନ୍ତୁ ଛାୟାମୂରିଟି ଜଣା ଯାଉଥିଲା ସ୍ମିର ନିଶ୍ଚଳ | କେବଳ ହାତ ଦୂଇଟି ତା'ର 
ମୋରି ଉଦ୍ଦେଶ୍ୟରେ ବୋଧହୁଏ, ବେଳେବେଳେ ହଲାଇ ଡାକୁଛି । 

ମନରେ ଦମ୍ଭ ଓ ଛାତିରେ ସାହସ ଧରି ମୁଁ ଆଗେଇ ଗଲି । 

ଦୁଇପାଦ ଯାଇ ଲକ୍ଷ୍ୟ କଲି ଛାୟାମୂର୍ରିଟି ମଧ୍ୟ ଆଗକୁ ପାଦ ବଢ଼ାଉଛି ! 

ମୁଁ ପୁଣି ଅଟକିଲି, ସେ ମଧ୍ଯ ଅଟକିଲା । 

ମୁଁ ପାଦ ବଢ଼ାଇଲି । ସେ ବି ଆଗକୁ ବଢ଼ିଲା । 

ମନର ଦୃନ୍ଦ୍ର ଓ ଆଶଙ୍କା ଭିତରେ ମୁଁ କିନ୍ତୁ ସେହି ଛାୟାମୂର୍ରିଟିର ପଛେ ପଛେ 
ଗଭୀର ଅରଣ୍ୟର ବକ୍ଷ ଚିରି ଚିରି ଆଗେଇ ଚାଲିଥିଲି । ମୋତେ ସେଦିନ ହୁଏତ 
ସେହି ଛାୟାମୂର୍ରିଟି ସମ୍ମୋହିତ କରି ମୋର ସମସ୍ତ ବାହ୍ୟଜ୍ଞାନ ହରଣ କରି ନେଇଥିଲା | 
ମୁଁ ଚାଲିଥିଲି, କେବଳ ତା'ରି ପଛେ ପଛେ ଚାଲିଥିଲି | 

ଏକ ସମୟରେ ମୋ ଚଲାପଥର ଶେଷ ହେଲା । 

ମୁଁ ଯାଇ ଠିଆ ହୋଇ ରହିଲି ଏକ ଶୀର୍ଣ୍ଚ ପରିତ୍ୟକ୍ତ କୋଠା ସାମ୍ନାରେ ! 
ଛାୟାମୂର୍ରିଟି ସେଇଠି କୁଆଡ଼େ ଅଦୃଶ୍ୟ ହୋଇଗଲା | 

ଏହାପରେ ? 

ଏହାପରେ ମୋର କରଉଁବ୍ୟ କ”ଣ ? 

ମୁଁ କାହା ପଛରେ ଧାଇଁ କେଉଁଠି ଆସି ପହଞ୍ଚିଛି ? 

ଘୋର ଅନ୍ଧକାର ଭିତରେ ଭଙ୍ଗା କୋଠାଟା ଗୋଟାଏ ଦୈତ୍ୟ ପରି ମନେ 
ହେଉଥିଲା । 

ମୁଁ କ'ଣ କରିବି ! କୂଆଡ଼େ ଯିବି ? 

କିଛି ଗୋଟାଏ ସିଦ୍ଧାନ୍ତରେ ପହଞ୍ଚିବା ପୂର୍ବରୁ କୋଠା ଉପରେ ଅଳ୍ପ ଆଲୋକ 
ଦିଶିଲା । ପରେ ପେରେ ଦେଖିଲି ଏକ ହସିଲା ମୁହଁ । 

ମୁହୁର୍ରେ ମାତ୍ର, ଆଖିର ପଲକ ପରି ତାହା ଅଦୃଶ୍ୟ ହୋଇଗଲା ! ଆଲୋକଟି 
କିନ୍ଧୁ ସେଇଠି ସେହିପରି ଦିଶୁଥିଲା । ବୋଧହୁଏ ସେହି ଭଙ୍ଗା କୋଠାର କୌଣସି ଛିଦ୍ର 
ପଥରେ ମୋତେ ଦିଶି ଯାଉଥିଲା | ମୁଁ ସେଇଆଡ଼େ ଚାହିଁ ଅନେକ ସମୟ ଠିଆ ହେଲି । 

ତା' ପରେ ହଠାତ୍‌ ଆଲୋକଟି ନିଭିଗଲା ଏବଂ ପରମୁହୂର୍ଭରେ ମୁଁ ଦେଖିଲି 
ମୋ ସାମ୍ନାରେ, ଠିକ୍‌ ମୋ ପାଦ ପାଖକୁ ଗୋଲାକାର ବୃରଭରେ ମେଞ୍ଚାଏ ଆଲୋକ 

ଥରି ଥରି ନାଚୂଛି । ଯେପରି ସେହି ଆଲୋକ ମୋର ପାଦ ଯୋଡ଼ାକୁ କହୁଛି, ଚାଲି 
ଆସ । ମୋରି ପଥ ଅନୁସରଣ କରି ଚାଲି ଆସ । 

ମୋ ଅଜ୍ଞାତରେ ମୁଁ ସେଦିନ ସେହି ଗୋଲାକାର ଆଲୋକ ପଛରେ ଆଗେଇ 
ଯାଇଥିଲି ଏବଂ ପହଞ୍ଚିଥିଲି ଯାଇ ଭଙ୍ଗା କୋଠାର ଏକ ନିଭୃତ କକ୍ଷ ଦ୍ଵାରରେ । 

କକ୍ଷଟିର ଦ୍ଵାର ବନ୍ଦ ଥିଲା । 

ରାତ୍ରିଚର ପକ୍ଷୀମାନେ ଫଡ୍‌ଫାଡ୍‌ ହୋଇ ଉଡ଼ି ପଳାଉଥିଲେ । କିନ୍ତୁ ଆଶ୍ଚର୍ଯ୍ୟ ! 
ମୋ ପ୍ରାଣରେ ଟିକିଏ ହେଲେ ଭୟ ନ ଥିଲା ! ମୁଁ ଯେପରି ସେଦିନ ରାତିରେ ଏକ 
ଦୂର୍ବର୍ଷ ନାୟକ ପାଲଟି ଯାଇଥିଲି | 

ଯେଉଁ କକ୍ଷଟିର ଦୂଆରେ ଯାଇ ଠିଆ ହେଲି, ସେହି ଦ୍ଵାରଟା ମୁଁ ଖୋଲିବି କି 
ନାହିଁ ମନେ ମନେ ଚିନ୍ତା କରୁଛି, ଭିତରୁ ହଠାତ୍‌ ସେହି ପରିଚିତ ହାସ୍ୟରୋଳ ଭାସି 
ଆସିଲା ! ମଧୁର, ତରଙ୍ଗାୟିତ ସେ ସର । ମୁଁ ଆଉ ଆମ୍ମସମ୍ବରଣ କରି ପାରିଲି ନାହିଁ । 
ଦ୍ବାରରେ ଖୁବ୍‌ ଜୋର୍‌ରେ କରାଘାତ କଲି ! 

ଦ୍ଵାର ଖୋଲିଗଲା । କିନ୍ଧ ହାସ୍ୟରୋଳ ବନ୍ଦ ହୋଇଗଲା ! ଘର ଭିତରେ 
ଅସ୍ପଷ୍ଟ ଆଲୋକ ଶିଖା ଭିତରେ ମୁଁ ସେହି ଛାୟାମୂର୍ଭିଟିକୁ ଯେପରି ଅଦୃଶ୍ୟ ହୋଇଯିବାର 
ଦେଖିଲି । 

କିନ୍ତୁ ଘର ଭିତରେ ଯେଉଁ ଲଣ୍ଡନଟି ଗୋଟିଏ କୋଣକୁ ନିସ୍ତେଜ ହୋଇ 
ଜଳୁଥିଲା, ମୁଁ ଆଉ ଟିକିଏ ତେଜି ଦେବାରୁ ସମଗ୍ର ଘରେ ଆଲୋକର ବନ୍ୟା 
ଖେଳିଗଲା । 

ଘରର ଚାରିଆଡ଼କୁ ମୁଁ ସ୍ତବ୍ଧ ହୋଇ ଅନାଇ ରହିଲି । ଏହା ଯେ ସଂପୂର୍ଣ୍ଣ 
ବାସୋପଯୋଗୀ ଉପକରଣରେ ସଜଢିତ ଗୋଟିଏ ଗୃହ ! 

ଗୋଟିଏ କୋଣକୁ ସଜିତ ସୁନ୍ଦର ଖଟଟିଏ । ବିଛଣାଟିରେ ପରିଚ୍ଛନ୍ନ ଚଦରଟିଏ 
ବିଛା ହୋଇଛି । ଏତେବେଳଯାଏ ଯେ ବିଛଣା ଉପରେ କେହି ଶୋଇ ନାହିଁ, ଚଦରଟି 
ଆଡ଼େ ଚାହିଁଲେ ତାହା ସ୍ପଷ୍ଟ ଜାଣି ହେଉଛି । 

ଖଟ ପାଖକୁ ଲାଗି ଗୋଟିଏ ଛୋଟ ଟିପୟ । ଟିପୟ ଉପରେ କିଛି ଖାଦ୍ୟ 
ସାମଗ୍ରୀ ଘୋଡ଼ାହୋଇ ରହିଲା ପରି ମନେ ହେଉଛି | ପାଖରେ ଗୋଟିଏ କାଚ ଗ୍ଲାସରେ 
ପୂର୍ଣ ଏକ ଗ୍ଲାସ ଦୂଧ ଘୋଡ଼ା ହୋଇଛି । ଆଉ ଗୋଟିଏ କୋଣକୁ ଗୋଟିଏ ଟେବୂଲ୍‌ | 
ଦୁଇଖଣ୍ଡ ଚେଆର । 

କାନ୍ଧର ଗୋଟିଏ କୋଣକୁ ଚାହିଁ ହଠାତ୍‌ ମୁଁ ଚମକି ପଡ଼ିଲି । 

ଫୁଲ୍‌ ସାଇଜ୍‌ର ଗୋଟିଏ ଫଟୋଗ୍ରାଫ୍‌ | ଏକ ଅପରୂପ ସୁନ୍ଦରୀର ମୁହଁରୁ ହସର 
ଫୁଲ ଝରି ପଡୁଛି । ଚାହାଣିରେ ପୂରି ରହିଛି ଗଭୀର ଆନ୍ତରିକତା ! 

କିଏ ଏହି ନାରୀ ? 

ମୋ ପ୍ରଶ୍ନର ଉତ୍ତର ଦେବାକୁ ସେଠାରେ କେହି ନ ଥିଲେ !। 

ମୁଁ କେବଳ ସେହି ଫଟୋଗ୍ରାଫ୍‌ଟି ଆଡ଼େ ନିର୍ନିମେଷ ନୟନରେ ଅନାଇ 
ରହିଥିଲି । ଏତେ ରୂପ, କିପରି ସମ୍ଭବ ଜଣକଠାରେ ? 

ଦୁଇଟା ରାତ୍ରିଚର ପକ୍ଷୀଙ୍କର କଳିଗୋଳରେ ମୋର ଧ୍ୟାନ ଭଙ୍ଗହେଲା ! ମୁଁ 
ଯେପରି ନିଜତ୍ଵ ଫେରି ପାଇଲି । ହାତଘଡ଼ିକୁ ଚାହିଁ ଦେଖିଲି, ବାରଟା ବାଜିବାକୁ ଆଉ 
ଦଶମିନିଟ୍‌ ବାକି ଅଛି ମାତ୍ର ! 

ମୋ ଦେହରେ ଏକ ତଡ଼ିତ୍‌ ପ୍ରବାହ ଖେଳିଗଲା ! କେଉଁଠି କାହାଘରେ ଆସି 
ମୁଁ ଏପରି ଚୋରଙ୍କ ପରି ଲୁଚି ଲୁଚି ଠିଆ ହୋଇଚି ? ଗୃହସାମୀ ଯଦି ଏଇ ମୁହୁର୍ରରେ 
ପ୍ରବେଶ କରେ ! ! 

ମୁଁ ଚଞ୍ଚଳ ହୋଇ ପଡ଼ିଲି । 

ଲଣ୍ଡନ ଆଲୋକଟି ପୂଣି କମାଇ ଦେଇ ସେ ଘରୁ ବାହାରି ଆସିଲି । 

ତେବେ ଘର ଭିତରର ସେହି ଫଟୋଗ୍ରାଫ୍‌ ଖଣ୍ଡିକ ମୋ ମନରେ ଏକ ବିଶେଷ 
ଭାବେ ଜାଗ୍ରତ କରି ଦେଇଥିଲା ! 

କିନ୍ତ... 

ମୁଁ ଯେପରି ଗୋଇକଧନ୍ଦାରେ ପଡ଼ି ଯାଇଥିଲି | ସବୁ ମୋତେ ଭୋଜବାଜି 
ପରି ମନେ ହେଉଥିଲା | 

ମୁଁ ଫେରି ଆସୁଥିଲି । ଅନ୍ଧକାରର ଆବରଣ ଭିତରେ ପାଦ ଯୋଡ଼ାକ ମୋର 
ଛହି ବାନ୍ଧି ହୋଇ ପଡ଼ୁଥିଲା । ପଦାକୁ ବାହାରିବା ପାଇଁ ବାଟ ଖୋଜି ପାଉ ନ ଥିଲି | 
ଗୋଟାଏ ନିରୋଳା ଜାଗାରେ ନୀରବରେ ବାଧ୍ଯ ହୋଇ ମୋତେ ଠିଆ ହେବାକୁ 
ପଡ଼ିଥିଲା । 

ସେଇ ମୁହୂର୍ରରେ ଶୁଣିଥିଲି ମୁଁ ସେଇ ପରିଚିତ କଣ୍ଡସର । ହାସ୍ୟର କଲ୍ଲୋଳ ! 
ତା' ପରେ ମୋ ପାଦ ପାଖରେ ଜଳି ଉଠିଥିଲା ବୃତ୍ତାକାର ଆଲୋକବିନ୍ଦୁ । 

ସେଇ ଆଲୋକ ବୃତଟି ମୋତେ ପଥ ଦେଖେଇ ଦେଇଥିଲା । ମୁଁ ସେଇ 
ଜରାଜୀର୍ଣ୍ଣ କୋଠାର ଚୂନାଚୂନା ଇଟା ଓ ଛୋଟ ଛୋଟ ଗଛଲତା ଆଡ଼େଇ ବାହାରକୁ 


zo 


ବାହାରି ଆସିଥିଲି । 

ପୁଣି ମୋ କାନରେ ବାଜିଲା ସେଇ ମଧୂ-କଲ୍ଲୋଳ | ଖୁବ୍‌ ନିକଟରୁ |! ଯେପରି 
ମୋ ବାଁ ପାଖରେ କିଏ ଠିଆ ହୋଇ ହାସ୍ୟରୋଳ ଛୁଟାଇଛି ! 

ନୀରବରେ ଠିଆ ହୋଇ ମୁଁ ବାଁ ଆଡ଼କୁ ଚାହିଁଲି | 

ସତେ ତ ! ଜୀର୍ଣ୍ଣ ଖମ୍ବଟାର ଆଢୁଆଳରେ ସେଇ ଛାୟା ମୂର୍ରି 

ଅଳ୍ପ ସମୟ ପରେ ମୁଁ ଶୁଣିଲି : ମନେ ରହିବ ତ ? 

ମୁଁ କାନକୁ ବିଶ୍ବାସ କରି ପାରିଲି ନାହିଁ । 

କିନ୍ତୁ ସେଇ ଛାୟାମୂର୍ଭିଟି ଆଉ ଟିକିଏ ଆଗେଇ ଆସି କହିଲା : କାଲି ଆସିବ ? 
ମୁଁ ତମ ପାଇଁ ପ୍ରତୀକ୍ଷା କରିଥିବି । 

ମୁଁ ଆଉ ଆମ୍ସମ୍ବରଣ କରିପାରିଲି ନାହିଁ । ସେଇ ଛାୟାମୂର୍ଭିଟି ଆଡ଼େ 
ଆଗେଇଗଲି । 

ସେ ଏଥର ଖିଲିଖିଲି ହୋଇ ହସି ଉଠି କହିଲା : ନା, ଆଜି ଆଉ ସମୟ 
ନାହିଁ । ଫେରିଯାଅ, ଫେରିଯାଅ | କାଲି ମୁଁ ତମ ପାଇଁ ଅପେକ୍ଷା କରିଥିବି । 

ଛାୟାମୂର୍ଭିଟି କୁଆଡ଼େ ଅଦୃଶ୍ୟ ହୋଇଗଲା । 

ମୁଁ ନିର୍ବୋଧଙ୍କ ଭଳି ଅନ୍ଧକାରର ସେହି କଳା ପରଦା ଆଡ଼େ ଚାହିଁ ଆଉ କିଛି 
ନୂତନ ରହସ୍ୟର ପ୍ରତୀକ୍ଷା କରୁଥିଲି | କିନ୍ତୁ ନା । ଆଉ କେହି ଆସିଲେ ନାହିଁ । ଆଉ 
କେହି ହସିଲେ ନାହିଁ । ଆଉ କୌଣସି ଆଲୋକବର୍ରିକା ଦେଖାଇ ମୋର ପଥ ସୁଗମ 
କରିବାକୁ ଆଗେଇ ଆସିଲା ନାହିଁ । 

କିନ୍ତୁ ମୁଁ କ'ଣ ସେଦିନ ସେଇ ମୁହୁର୍ଭରେ ଠିକ୍‌ ସଚେତନ ଥିଲି ନା ସପ 
ଦେଖୁଥିଲି ? 


= 


ଏ ପ୍ରଶ୍ନ ଅବଶ୍ୟ ପରଦିନ ସକାଳୁ ଉଠି ନିଜକୁ ନିଜେ ମୁଁ ପଚାରିଥିଲି । କିନ୍ତୁ 
କୌଣସି ଉତ୍ତର ପାଇ ନଥିଲି | ଗତକାଲି ରାତିର ଘଟଣା ଯେ ସପ୍ନ ନୁହେଁ, ବାସ୍ତବ, 
ତାହାର ବହୁ ପ୍ରମାଣ ମୋର ଅଙ୍ଗପ୍ରତ୍ୟଙ୍ଗ ବହନ କରିଥିଲା । କଣ୍ଟାଝଟାର କ୍ଷତରେ 
ମୋର ସର୍ବାଙ୍ଗ ଜର୍ଜରିତ ହୋଇ ଉଠିଥିଲା ! 

କିନ୍ତୁ କ'ଣ ମୁଁ ଦେଖିଲି । କାହାକୁ ମୁଁ ଦେଖିଲି ? କିଏ ମୋ ସହିତ କଥା 
କହିଲା ? ପ୍ରେତାମାମାନେ କ”ଣ କଥାବାର୍ରା କରିପାରନ୍ତି ? 

ମୋର ଚିନ୍ତିତ ମୁହଁଆଡ଼ୈ ଚାହିଁ, ଚାକରଟି ମୋତେ ସନହିଗ୍ଧ ଦୃଷ୍ଟିରେ ଚାହିଁଥିଲା | 

ସେଦିନ ବିଛଣାରୁ ଉଠିବା ପାଇଁ ମୋର ମୋଟେ ଇଚ୍ଛା ହେଉ ନ ଥିଲା । 

ମୁଁ ଗତ ରାତିରେ କେତେବେଳେ ଫେରି କିପରି ଓ କେଉଁ ମୁହୂର୍ରରେ ଯେ ଶୋଇ 
ପଡ଼ିଥିଲି, ସକାଳୁ ସେ ସମ୍ବନ୍ଧରେ ବହୁ ଚିନ୍ତା କରି ମଧ୍ଯ ମନେ ପକାଇ ପାରୁ ନ ଥିଲି । 

ଚାକରଟି ଧୀରେ ଧୀରେ ମୋ ପାଖକୁ ଆଗେଇ ଆସିଥିଲା ! 

ତା” ଆଖିର ଚାହାଣି ଆଡ଼େ ଅନାଇ ମୋ ମନରେ କିପରି ଶଙ୍କା ଜାଗିଥିଲା | 

ମୋ!” ବିଛଣା ପାଖରେ ଠିଆ ହୋଇ ବହୁତ ବେଳଯାଏ ସେ ମୋର ଚତିବିଧି 
ଲକ୍ଷ୍ୟ କରିଥିଲା । 

ତା'ପରେ ମୋ ଗାଲରେ ଢାଏ କରି ଗୋଟାଏ ଚାପୁଡ଼ା ଲଗାଇ ବଡ଼ ପାଟିରେ 
ଚିକ଼୍ାର କରି କହିଲା : ଛାଡ଼େ ଛାଡ଼େ ବୋଲି କାହାର ଆଜ୍ଞା, କାଉଁରୀ କାମଚଣ୍ଡୀଙ୍କର 
କୋଟି କୋଟି ଆଜ୍ଞା । 

ମୁଁ ଚାକରଟିର ହଠାତ୍‌ ଏପରି ଆଚରଣରେ ସ୍ତବ୍ଧ ହୋଇ ଯାଇଥିଲି 
ବଦଳରେ ଯଦିଓ ତା” ଗାଲରେ ଚାପୂଡ଼ା ବସାଇବାକୁ ସାହସ କରି ନ ଥିଲି, କି 
ତା'ର ଡିମା ଡିମା ଆଖି ଓ ମୋ ଦେହରେ ଘନ ଘନ ଆଙ୍ଗୁଳି ସଂଚାଳନ ଦେଖି ବୁ 
ପାରିଥିଲି ଯେ, ସେ ମୋତେ ମନ୍ତ୍ର ପଢ଼ି ଝାଡ଼ାଫୁଙ୍କା କରୁଛି | ତା'ର ଧାରଣା ହୁଏତ 
ମୋତେ କେହି ଗ୍ରାସ କରିଛି । 

ପ୍ରକୃତରେ ଚାକରଟିର ସେହି ଚାପୁଡ଼ା ଆଘାତରେ ମୁଁ ଯେପରି ନିଜତ୍ଵ ଫେରି 
ପାଇଥିଲି । ମୋ ମନର ଅବଶତା ଧୀରେ ଧୀରେ ଯେପରି କମି ଆସୁଥିଲା । ମୁଁ ଆମ୍‌ 
ସଚେତନ ହୋଇ ଉଠି ବସିଲି । 

ଚାକରଟି ଆହୁରି ଜୋର୍‌ ଜୋର୍‌ରେ ମୋ ଦେହରେ ଆଙ୍ଗୁଳି ସଞ୍ଚାଳନ କରି, 
ଆହୁରି ଶୀଘ୍ର ଶୀଘ୍ର ମନ୍ତ୍ର ଉଚ୍ଚାରଣ କରି ମୋତେ ଝାଡ଼ିବାକୁ ଲାଗିଲା ! ମୁଁ ଯେତେବେଳେ 
ସୂସ୍ପ ହୋଇ ବସି, ଚାକରଟି ଆଡ଼େ ହାସ୍ୟମୁଖରେ ଚାହିଁ କହିଲି : ମୁଁ ଭଲ ହୋଇ 
ଯାଇଛି । ତୂ ଏଥର ଯାଇପାରୁ । 

ଚାକରଟି ଆହୁରି କିଛି ସମୟ ଝଡ଼ାଫ୍ରଙ୍କା କରିସାରି, ନିଜକୁ ସଂଯତ କରି କହିଲା 
; ରାତିରେ ରାଣୀକୋଠି ଆଡ଼େ ଯାଇଥିଲେ ବୋଧେ ! ! 

: ରାଣୀକୋଠି ? ମୁଁ ବିସୟରେ ଚାକରଟି ମୁହଁକୁ ଅନାଇଲି । 

ସେ ଦୃଢ଼ ସରରେ କହିଲା : ହଁ ଆଜ୍ଞା ! ଏ ଦୀନା ଆଖିରେ ଧୂଳି ପକେଇଲେ 
ଚଳିବ ? ଆପଣଙ୍କ ତ ସେଇ ତାଡ଼କା ପ୍ରେତ ଗ୍ରାସିଥିଲା | ତା” ଲକ୍ଷଣ ଅଲଗା ଆଜ୍ଞା । 


a 

ଆପଣ ଆଉ କେବେ ରାଣୀକୋଠିର ସୀମାନା ମାଡ଼ିବେ ନାହିଁ । ଆପଣ ବଞ୍ଚି ଆସିଛନ୍ତି, 
ସାତ ପୁରୁଷଙ୍କ ସୀକୃତି ଯୋଗୁରୁ । ଆମ ବାଘ ସାହେବ ବି ସେଇ ତାଡ଼କା ହାବୂଡ଼ରେ 
ପଡ଼ିଥିଲେ ଆଜ୍ଞା । ଆଉ ଯାଆନ୍ତି କୁଆଡ଼େ । ତାଙ୍କ ଉପରେ ତିନି ଚାରିଦିନ ସବାର 
ହୋଇଥିଲା ସେ ମାଇକିନିଆଟା । ଭାରି ବଜାତ୍‌ ଆଜ୍ଞା | ରାତିରେ ଶିକାରୀମାନଙ୍କୁ 
ଜଙ୍ଗଲରୁ ଡାକି ନେଇଯାଏ । ରାଣୀକୋଠିର ଗମ୍ଭୀରୀ ଘରେ ପୂରେଇ ବାହାରୁ ତ କବାଟ 
ବନ୍ଦ କରିଦିଏ । ତା'ପରେ ତାଡ଼କାର କି ଆନନ୍ଦ ! ହସି ହସି ଗଡ଼ିଯାଏ ସେ । 

ଦୀନା ତାଂ ମନକୁ ମନ ଗପି ଚାଲିଥାଏ ! ମୁଁ ଖାଲି ନିର୍ବୋଧଙ୍କ ଭଳି ତା 
ମୁହଁକୁ ଚାହିଁ ରହିଥାଏ | 

: ଆପଣ ତାଡ଼କା କଥା ଜାଣି ନାହାନ୍ତି ବୋଧେ | ସେ ଏକ ଜୀବନ୍ତ ପ୍ରେତ । 
ଯାହା ଉପରେ ସବାର୍‌ ହେବ, ତାକୁ ଆଉ ଛାଡ଼ିବା କଥା ନୁହେଁ । ତା' ରକ୍ତ ଶୋଷି 
ପିଇବ, ହାଡ଼ କଡ଼ମଡ଼ କରି ଚୋବେଇବ । ଚା'ପରେ ହସି ହସି, ନାଚି ନାଚି ଜଙ୍ଗଲଯାକ 
ବ୍ୂଲିବ ଆଜ୍ଞା ! ଖବରଦାର, ଆଉ କେବେ ସେ ରାଣୀକୋଠି ଆଡ଼େ ଯିବେ ନାହିଁଟି ? 

ଦୀନା ଆଖି ଯୋଡ଼ାକ ଡିମା ହିମା କରି, ଏପରି ଭଙ୍ଗୀରେ କଥା କହୁଥିଲା 
ଯେ, ଯେ କେହି ତା' କଥା ଶୁଣିଲେ ମନରେ ଭୟ ଜନ୍ମିବ । 

କିନ୍ତୁ ମୋର ଭୁତ ପ୍ରେଚଙ୍କ ପ୍ରତି ମାଟେ ବିଶ୍ଵାସ ନ ଥିଲା । ତା”ଛଡ଼ା କାଲଇ 
ରାତିର ଘଟଣାଟା ଯେ ଅଲୌକିକ କିଛି ହୋଇ ନ ପାରେ, ସେ ସନ୍ବନ୍ଧରେ ମୋ ମନ 
ଭିତରେ ଏକ ବିରାଟ ଯୁକ୍ତି କାର୍ଯ୍ୟ କରୁଥିଲା | 

ଦୀନାକୁ ମୁଁ କିଛି କହିଲି ନାହିଁ । କହିଥିଲେ ସେ ହୁଏତ ରାଣୀକୋଠି ସମ୍ବନ୍ଧରେ 
କେତେ ଅଜବ କଥା କହିବାକୁ ଆରମ୍ଭ କରି ଦେଇ ଥାଆନ୍ତା । ସେତେବେଳେ ମୁଁ 
ସେସବୁ ଶୁଣିବା ପାଇଁ ମୋଟେ ପ୍ରସ୍ତୁତ ନ ଥିଲି । ମନଟାକୁ ମୋର ଦୃଢ଼ କରିବା ପାଇଁ 
ମୁଁ ଚେଷ୍ଟା କରୁଥିଲି | 

ଦୀନା ବୋଧହୁଏ ମୋଠାରୁ କୌଣସି ଉତ୍ତର ନ ପାଇ, ତା” କଥାକୁ ମୁଁ 
ଗୁରୁଜ୍ଞାନରେ ମାନି ନେଇଛି ଭାବି, ଘରୁ ବାହାରି ଚାଲିଗଲା | 

ସେଦିନ ସକାଳ ଆଠଟାରୁ ବେଶୀ ହୋଇ ଯାଇଥିଲେ ବି ମୁଁ କିନ୍ତୁ ବିଛଣା ଛାଡ଼ି 
ଉଠିପାରୁ ନ ଥିଲି ! ଗୋଟାଏ ଅବଶତା ମୋର ସମଗ୍ର ଦେହଟାକୁ ଆଚ୍ଛନ୍ନ କରି 
ରହିଥିଲା । ମନଟା ଟିକିଏ ଦୂର୍ବଳ ହୋଇ ଆସିଲେ ମନେ ପଡୁଥିଲା ସେଇ ଛାୟାମୂରରିଟା 
କଥା । ତା'ର କଲ୍ଲୋଳିତ ହାସ୍ୟଧ୍ବନି । ଆଉ ଆଜି ରାତିରେ ଯିବା ପାଇଁ ବିନୀତ 
ନିବେଦନ । 

: ତୁମେ ଆସିବ, ମୁଁ ତୁମ ପାଇଁ ଅପେକ୍ଷା କରିଥିବି ! ! 

କିନ୍ତୁ କିଏ ସେ ? 

ଯାହାର ଫଟୋଗ୍ରାଫ୍‌ ସେଇ ଘରଟି ଭିତରେ ଦେଖିଲି, ସେ ଯଦି ସେଇ 
ହୋଇଥାଏ ! ଯଦି ସେହି ଅପରୂପା ରୂପସୀ ରୂପ ପରିଗ୍ରହ କରି ମୋ ସାମ୍ନାରେ ଆସି 
ଠିଆ ହୁଏ ? 

ଆଉ ମୁଁ ଚିନ୍ତା କରି ପାରିଲି ନାହିଁ । 

ଦୀନା ଆସି କହିଲା : ସାହେବ ଡାକୁଛନ୍ତି । 

: ଏତେ ସକାଳୁ ? ମୁଁ ଆଶ୍ଚର୍ଯ୍ୟ ହୋଇ ପଚାରିଲି । 

: ଦିନେ ଦିନେ ଖୁସି ଥିଲେ ସାହେବ ଅନେକ ଆଗରୁ ଉଠି ପଡ଼ନ୍ତି । 

ମୁଁ ସେହି ରାତ୍ରିବାସ ପିନ୍ଧି ମିଷ୍ଟର ସେନାପତିଙ୍କ ଶୟନଗୃହକୂୁ ଆଗେଇ 
ଯାଉଥିଲି । ସେ କିନ୍ତୁ ବାରଣ୍ଡାରେ ଗୋଟିଏ ଆରାମ ଚେଆର ଉପରେ ବସି ଚା' 
ପିଉଥିଲେ । | 

ମୋତେ ଦେଖି ଡାକିଲେ ପାଟି କରି । 

ମୁଁ ଯାଇ ତାଙ୍କ ସାମ୍ନାରେ ଗୋଟିଏ ଚେୟାର ଅଧିକାର କରି ବସିଲି । ଛୋଟ 
ଟିପଏଟି ଉପରେ ଧୂମାୟିତ ଚା” କପ୍‌ ସାଙ୍ଗକୁ ଲାଗି ଖଣ୍ଡିଏ ବହି ରଖା ହୋଇଥିଲା !. 
ଉର୍ବଶୀ । ଖଣ୍ଡିଏ କାବ୍ୟଗ୍ରନ୍ଧ । 

ମୁଁ ବସି ସାରିବାର କିଛି ସମୟ ପରେ ମିଷ୍ଟର ସେନାପତି ହସିଲା ମୁହଁରେ ମୋ 
ଆଡ଼େ ଚାହିଁ କହିଲେ : ଆଜି ସକାଳଟା ଖୁବ୍‌ ସୁନ୍ଦର ହୋଇଚି, ନା ରବି ? 

ମୁଁ କହିଲି : ହଁ ସାର୍‌ | ଆକାଶରେ ମେଘର ଗର୍ଜନ | ଅସମୟରେ ଏପରି 
ପ୍ରକୃତିର ଖେଳ ଖୁବ୍‌ ଭଲ ଲାଗେ ! 

ଖାଲି ସେତିକି ନୂହେଁ, ତୁମେ ଏ “ଉର୍ବଶୀ” ପଢ଼ିଛ ? ମୁଁ କିନୁ କାଲି ଶିକାରରୁ 
ଫେରି ଆଖିର ପଲକ ପକାଇ ପାରିନାହିଁ । ଉର୍ବଶୀ” ଅନେକ ଦିନରୁ ମୋ ପାଖରେ 
ଥିଲେ ବି ମୁଁ ଆଜିଯାଏ ତା'ର ରସ ଆସାଦନ କରି ପାରି ନ ଥିଲି । ୟଙ୍ଗ୍‌ ମ୍ୟାନ୍‌, 
ତୁମେ ନିଅ, ଏଟାକୁ ପଢ଼, ତା'ପରେ ଏ ସମ୍ବନ୍ଧରେ ଆଲୋଚନା କରିବା । 

ମିଷ୍ଟର ସେନାପତିଙ୍କ ମୁହଁରୁ କାବ୍ୟ ଆଲୋଚନା କରିବା କଥା ଶୁଣି ମୁଁ ଯେପରି 
ସ୍ତବ୍ଧ ହୋଇ ଯାଇଥିଲି । ଏପରି ରୁଷ ଓ ହିଂସ୍ର ପ୍ରକୃତିର ଲୋକର ହୃଦୟରେ ଯେପରି 
ରସର ଏକ ଫଲ୍‌ଗୁ ଧାରା ଲୁଚି ରହିଛି, ମୁଁ ତାଙ୍କ ମୁହଁକୁ ଚାହିଁ କେବେ ବିଶ୍ମାସ କରିପାରୁ 
ନଥିଲି । ଦୂଇ ତିନିଥର ତାଙ୍କ ମୁହଁ ଆଡ଼େ ଚାହିଁ ଧୀରେ ଧୀରେ ଚାହାଣି ନୂଆଁଇଲି । 

ମିଷ୍ଟର ସେନାପତିଙ୍କ ଆଖି ଯୋଡ଼ାକ ଲାଗି ଆସୁଥିଲା ! ସେ ପ୍ରକୃତରେ 
ବୋଧହୁଏ କାଲି ରାତିରେ ଶୋଇବାର ସୁଯୋଗ ପାଇ ନାହାନ୍ତି | ମୁଣ୍ଡଟା ତଳକୁ ଝୁଙ୍କ 
ପଡ଼ିଲା । 

ସେ ଚିକ୍ରାର କରି କରି ଦୀନାକୁ ଡାକ ପକାଇଲେ | 

ଦୀନା ଛୁଟି ଆସି ସାମ୍ନାରେ ଠିଆ ହେଲା । 

ପୁଣି ମିଷ୍ଟର ସେନାପତି ଆଖି ବୂଜି ଦେଇଥିଲେ । ବୋଧହୁଏ ସେ କାହିଁକି 
ଦୀନାକୁ ଡାକିଥିଲେ, ସେ କଥା ଭୁଲି ଯାଇଥିଲେ | 

ମୋଠାରେ ତାଙ୍କର କାର୍ଯ୍ୟ ଶେଷ ହୋଇଛି ଭାବି, ଉର୍ବଶୀ” କୁ ଧରି ପାଦ ଚିପି 
ଚିପି ମୁଁ ସେଠାରୁ ବାହାରି ଆସିଲି । 

ମୋର ପୁଣି ମନେ ପଡ଼ିଲା ରାତ୍ରିର ଉର୍ବଶୀ କଥା | ସେ ଯେଉଁ ଆଲୋକଚିତ୍ରଟି 
ମୁଁ ଦେଖି ଆସିଛି, ତା' ଠାରୁ କ”ଣ ଉର୍ବଶୀ ଅଧିକ ସୁନ୍ଦରୀ ଥିଲା ! 

କାବ୍ୟଟିକୁ ଥରେ ମୁଁ ଖେଳେଇ ପଢ଼ିବାକୁ ଚେଷ୍ଟା କଲି । 

କିନ୍ତୁ... ବହିଟି ଭିତରୁ କ'ଣ ଗୋଟାଏ ଖସି ପଡ଼ିଲା ଯେ ! 

ନଇଁ ପଡ଼ି ଉଠେଇ ଆଣିଲି ! ! 

କିନ୍ତୁ କିନ୍ଧୁ ଏହା କିପରି ସମ୍ଭବ ? ମୋ ଆଖିକୁ ନିଜେ ମୁଁ ବିଶ୍ଵାସ କରି ପାରିଲି 
ନାହିଁ । ଏ ଯେ କାଲି ରାତିରେ ଦେଖି ଆସିଥିବା ସେହି ଫଟୋଗ୍ରାଫ୍‌ଟିର କ୍ଷୁଦ୍ର 
ସଂସ୍କରଣ । ହଁ, ଅବିକଳ ସେଇ ଛବି ! 

ପୋଷ୍ଟକାର୍ଡ ସାଇଜର ଫଟୋଗ୍ରାଫ୍‌ ଖଣ୍ଡିକ ତଳୁ ଉଠାଇ ମୁଁ ଏକ ଲୟରେ 
ଦେଖୁଥିଲି । ସେହି ମୁହଁ, ସେଇ ହସ, ଏପରିକି ଚିବୃକ ତଳର ତିଳ ଚିହୃଟି ପର୍ଯ୍ୟନ୍ତ 
ମିଶି ଯାଉଛି । 

ତେବେ, ତେବେ କ'ଣ ମିଷ୍ଟର ସେନାପତି... ଆଉ ଦୀନା କହୁଥିଲା 
ରାଣୀକୋଠିରେ ତାଡ଼କା ରୁହେ । 

ମୁଣ୍ଡଟା ମୋର ପୁଣି ଥରେ ଗୋଳମାଳ ହୋଇଗଲା । 


ରାଣୀକୋଠି ସେଦିନ ମୋର ତରୁଣ ମନରେ ଏକ ଉତ୍ତେଜନାର ତରଙ୍ଗ ସୃଷ୍ଟି 
କରିଥିଲା | ଶେଷରେ ମୋର ଲକ୍ଷ୍ୟସ୍ଥଳ ହୋଇ ଉଠିଥିଲା ରାଣୀକୋଠି ! କିନ୍ତୁ 
ତା'ପରେ ତିନି ତାରିଥର ଯାଇ ମୁଁ ଫେରି ଆସିଥିଲି । କାହାରି ଦର୍ଶନ ପାଇବା ତ 

ଦୂରର କଥା, ସେଦିନ ଯେ ମୁଁ ରାଣୀକୋଠିକୁ ଯାଇ, ସେଠାରେ ଏକ ସୁନ୍ଦରୀ ନାରୀକୁ 
ଆବିଷ୍କାର କରି ଫେରିଥିଲି, ସେ କଥା ସପୂ ପରି ମନେ ହୋଇଥିଲା | 

ମୁଁ କିଜୁ ଉନ୍ନତ୍ତ ହୋଇ ଉଠିଥିଲି । 

ସେଇ ରହସ୍ଯ ଭେଦ କରିବା ପାଇଁ ମୋ ମନରେ ଏକ ପ୍ରବଳ ଉତ୍ତେଜନା 
ସୃଷ୍ଟି ହୋଇଥିଲା । 

ସେଦିନ ମିଷ୍ଟର ସେନାପତି ଦୂଇଦିନ ପାଇଁ ବାହାରକୁ ଯାଇଥିଲେ | ଅବଶ୍ୟ 
ଅଫିସ୍‌ କାମରେ ! 

କେଜାଣି କାହିଁକି ସେଇ ରାତିରେ ଶିକାରକୁ ଯିବାକୁ ମୋର ଇଚ୍ଛା ହେଲା ନାହିଁ । 
ସଅଳ ସଅଳ ଖିଆପିଆ ଶେଷ କରିଥିଲି ! ଭାବିଲି ଆଜି ରାତିଟି ଆରାମ୍‌ରେ ଶୋଇ 
କଟାଇ ଦେବି । 

ସେଇଆ କଲି ମଧ୍ଯ | ବିଛଣାରେ ଶୋଇବାକ୍ଷଣି ଆଖିକୁ ନିଦ ଆସିଗଲା । 

ସେତେବେଳକୁ କେତେ ରାତି ହେବ କେଜାଣି, ହଠାତ୍‌ ମୋର ନିଦ 
ଭାର୍ଗିଗଲା । ମୋ କାନରେ ଯେପରି ବାଜିଲା ସେହି ତରଙ୍ଗାୟିତ ହାସ୍ୟରୋଳ । ମୁଁ 
ବିଛଣା ଛାଡ଼ି ଉଠି ବସିଲି । ମୋର ପରିଚିତ ସେହି ହାସ୍ୟରୋଳ ଆଡ଼େ କାନ ଠିଆ 
କରି ଶୁଣିଲି । 

ହଁ, ସେଇ ମଧୁ ତରଙ୍ଗ | ଯାହା ଶୁଣିବା ପାଇଁ ବହୁରାତି ଉନ୍ମାଦଙ୍କ ପରି ଘୂରି 
ବୂଲୁଥିଲି । ଆଜି ହଠାତ୍‌ ଏତେ ସହଜରେ ଏତେ ନିକଟରେ ପାଇ ମୁଁ ଯେପରି ଉଲ୍ଲସି 


ମୁହୁର୍ରଟିଏ ବି ଅପେକ୍ଷା କରିବା ସମ୍ଭବ ହେଲା ନାହିଁ । 

କବାଟ ଖୋଲି ମୁଁ ବାହାରକୁ ବାହାରିଗଲି | 

ତା'ପରେ ଚାଲିଲି ସେଇ ଛାୟାମୂର୍ରଭିଟିର ପଛେପଛେ । ସେ ଯେପରି ମୋର 
କେତେ ପରିଚିତ, କେତେ ଅନ୍ତରଙ୍ଗ, ଯୁଗ ଯୁଗର ସଙ୍ଗନୀ । 

ଛାୟାମୂର୍ିଟି ମୋତେ ସେହି ରାଣୀକୋଠି ଯାଏ ଟାଣି ନେଇଗଲା । 

କେଉଁବାଟେ କିପରି ଯାଇ ମୁଁ ରାଣୀକୋଠିର ସେହି ପ୍ରକୋଷ୍ଠଟି ମଧ୍ୟରେ 
ପହଞ୍ଚିଲି, ଆଜି ଠିକ୍‌ ମନେ କରି ପାରୁନାହିଁ । 

ଠିକ୍‌ ସେହିପରି ଲଣ୍ଡନଟିଏ ଧୀର ଭାବରେ ଜଳୁଥିଲା । ଅନ୍ଧାର ଆଲୁଅର 
ଲୁଚକାଳି ଦୂର କରିବା ପାଇଁ ମୁଁ ଲଣ୍ଡନଟି ତେଜି ଦେବାକୁ ଯାଉଥିଲି | 

କିନ୍ତୁ ବାଧା ପାଇଲି ଏଥର । 

କିଏ ଯେପରି ମୋ ହାତଟା ଧରି ପକାଇ ଧୀର ଗଳାରେ କହିଲା : ନା ଥାଉ | 
ଆଲୁଅ ମୋତେ ଭଲ ଲାଗେ ନାହିଁ । 

କିଏ ? 

ମୋର ସମଗ୍ର ଶରୀରରେ ଶିହରଣ ଖେଳିଗଲା । 

ପର ମୁହୂର୍ଇରେ କିନ୍ତୁ ସେଇ ଛାୟାମୂର୍ଭିଟି ମୋ ହାତ ଧରି ଖିଲି ଖିଲି ହୋଇ ହସି 
ଉଠିଲା | 

ଅଜାଣତରେ ମୁଁ ମୋ ହାତଟାକୁ ତା” ହାତରୁ ଛଡ଼େଇ ନେଉଥିଲି | 

ସେ କିନ୍ତୁ ସେହିପରି ହସି ହସି କହିଲା : ଭୟ କରୁଛ ! ଭାବିଛ ମୁଁ ତମର 
ସର୍ବନାଶ କରିବି ? ନା ନା, ମୋ ନିଜର ସର୍ବନାଶ କରି ସାରିବା ପରେ ଆଉ କାହାରି 
ପ୍ରତି ମୋର କୌଣସି ଆକ୍ଷେପ ନାହିଁ । କିନ୍ତୁ ଆଜି ମୁଁ ଚାହେଁ ଗୋଟିଏ ନିରାପଦ 
ଆଶ୍ରୟ । ଅନେକଙ୍କୁ କହିଛି, କେହି ଶୁଣି ନାହାନ୍ତି । ପାରିବ ତମେ ? ପାରିବ ମୋତେ 
ଏ ନରକ ଯନ୍ତ୍ରଣାରୁ ଉଦ୍ଧାର କରି ? 

ମୁଁ ସ୍ତବ୍ଧ ହୋଇ ଯାଇଥିଲି ¦ ଅବାକ୍‌ ହୋଇ ଚାହିଁଥିଲି । 

ଛାୟାମୂର୍ଭିଟା ଏଥର ଖିଲିଖିଲି ହୋଇ ହସିଉଠି କହିଲା : ମୋତେ ବିଶ୍ଵାସ କରି 
ପାରୁନାହଁ, ନା ? କିନୁ ସତ କହୁଛି, ମୋର ଗୋଟିଏ ଆଶ୍ରୟର ପ୍ରୟୋଜନ | 

ମୁଁ ସେଦିନ ଚାକୁ ଥରିଲା କଣ୍ଡରେ ପଚାରିଲି : କିଏ ତୁମେ ? କ'ଣ ତୂମର 
ପରିଚୟ ? 
: ମୋର ପରିଚୟ ପାଇ ତମର କିଛି ଲାଭ ହେବନାହିଁ । ଅନେକଙ୍କର ଧାରଣା ମୁଁ 
ଅଶରୀରୀ, ମୁଁ ପ୍ରେତାତ୍ମା 

ପୁଣି ହସର ତରଙ୍ଗ ଘରସାରା ଖେଳିଗଲା । 

ଛାୟାମୂ୍ିଟି ମୋ ପାଖରୁ ଘୁଞ୍ଚିଯାଇ ଲଣ୍ଡନଟିର ଆଲୋକ ଆହୁରି ମଳିନ 
କରିଦେଲା । 

ମୁଁ ଚିକ୍ରାର କରି ଉଠିଲି ! 

ସେ କିନ୍ତୁ ହସି ହସି ମୋ ପାଖକୁ ଆଗେଇ ଆସି, ମୋର ହାତ ଧରି ଟାଣି 
ନେଇ ଖଟ ଉପରେ ବସାଇଲା । କହିଲା : ପାରିବ ? ପାରିବ ମୋତେ ଆଶ୍ରୟ 
ଦେଇ ? 

ଅରିଲା ହାତରେ ମୁଁ ସେହି ଛାୟାମୂର୍ଭିଟାର ସର୍ବା}୍ଗରେ ଅରେ ହାତ ବୂଲାଇବାକୁ 

ଚେଷ୍ଟା କଲି । ସେ ବୋଧହୁଏ ମୋ ମନର କଥା ବୁଝିପାରି ମୋ ହାତଟାକୁ ଟାଣି 
ନେଇ ତା'ର ଦେହସାରା ବୁଲାଇ ଦେଇ କହିଲା : ମୁଁ ରକ୍ତମାଂସ ଶରୀରଧାରିଣୀ ବୋଲି 
ବିଶ୍ଵାସ ହେଉନି ତୁମର ? 

ସେ ମୋ ଉପରକୁ ଆଉଜି ପଡ଼ିଲା । 

ମୋ ସର୍ବାଙ୍ଗରେ ଏକ ଅପୂର୍ବ ଶିହରଣ ସୃଷ୍ଟି ହୋଇଗଲା । 

ସେ ତା'ପରେ ମୋ ଛାତିରେ ମୁହଁ ଗୁଞ୍ଜି କଇଁ କଇଁ ହୋଇ କାନ୍ଦି ଉଠିଲା । 

ମୁଁ ମୂକ ପାଲଟି ଯାଇଥିଲି | ସବୁ ମନେ ହେଉଥିଲା ସପ୍ନ ପରି । 

“ସେ ପୂଣି ସେହିପରି କାନ୍ଦ କାନ୍ଦ ହୋଇ କହିଲା : ମୋତେ ତୁମେ ଉଦ୍ଧାର ନ 
କଲେ ମୁଁ ଏଠି ପାଗଳୀ ହୋଇଯିବି । ହୁଏତ ଆଉ କେଇଟା ମାସ ପରେ ପ୍ରକୃତରେ 
ମୋର ପ୍ରେତମୂ୍ି ଘୂରି ବୁଲିବ ଏଇ ଜଙ୍ଗଲ ସାରା । 

`: କିନୁ କିଏ ତୁମେ ? କଂ ଣ ତୁମର ପରିଚୟ ? 

ସେ ଆଉଥରେ ହସି ଉଠିଲା ! 

ସେହିପରି ହସି ହସି କହିଲା : ଦିନେ ମୋର ସବୂ ଥିଲା | ନାମ ଥିଲା, ପରିଚୟ 
ଥିଲା । କିନ୍ତୁ ଆଜି ସେ ସବୁ କହି କିଛି ଲାଭ ନାହିଁ । ମାର୍କଣ୍ଡ କେଶରୀ ସେନାପତି 
ସଚୁ ମୋର ହଜାଇ ଦେଇଛନ୍ତି । ଆଖିରେ ସପ୍ରାଞ୍ଜନ ବୋଳି, ପ୍ରାଣରେ କୋଟି ଆଶାର 
ପ୍ରଦୀପ ଜଳେଇ, ମୁଁ ତାଙ୍କର ହାତ ଧରି ଗୋଡ଼ .କାଢ଼ିଥିଲି, ତାଙ୍କର ଗୃହିଣୀ ହୋଇ 
ସଂସାର କରିବି । କିନ୍ତୁ ହେଲା ନାହିଁ । ସପ୍ନ ହଜିଗଲା, ଆଶାର ପ୍ରଦୀପ ନିଭିଗଲା । 
ମୁଁ ଆସି ଜାଣିଲି ସେ ବିବାହିତ । ତାଙ୍କର ସ୍ତ୍ରୀ ସନ୍ତାନର ସଂସାର । 

ମୁଁ କାନ୍ଦିଲି । କାନ୍ଦି କାନ୍ଦି ଆଖିର ଲୁହ ସବୂ ଶେଷ ହୋଇଗଲା ! ମୋର ଫେରି 
ଯିବାର ଆଉ ବାଟ ନ ଥିଲା | ଶେଷରେ ମୁଁ ଆସି ବନ୍ଦୀ ହେଲି ଏଇ ରାଣୀକୋଠିରେ । 
ମୋର ଏଇ କାରାଗାରର ଦ୍ଵାର ଭାଙ୍ଗି ଆଲୋକରାଜ୍ୟକୂ ଫେରିଯିବାର ଉପାୟ ନାହିଁ । 
ସେଥିପାଇଁ ଅନ୍ଧକାରକୁ ମୁଁ ମୋର ପରମ ବନ୍ଧୁ ରୂପେ ବରଣ କରି ନେଇଛି । ଅନ୍ଧକାର 
ମୋର ପ୍ରାଣ, ଅନ୍ଧକାର ମୋର ଆମ୍ମା ! 

ମୁଁ ଅନୁଭବ କଲି, ସେ ଯେପରି ଧୀରେ ଧୀରେ ତା'ର ଦେହଭାର ମୋ ଉପରେ 
ନଦି ଦେଇ ନିଶ୍ଚିନ୍ତ ହେଉଛି । 

ସେ ଟିକିଏ ପରେ ପୁଣି କହିଲା : ମୁଁ ଅନେକ ଚେଷ୍ଟା କରିଛି | ମନର ମଣିଷଟିଏ 
ଖୋଜିବା ପାଇଁ ରାତି ରାତି ଧରି ସମଗ୍ର ଜଙ୍ଗଲ ପରିକ୍ରମା କରିଛି । କିନ୍ତୁ ଆଶା ହରାଇ 


am 


ନାହିଁ । ମୁଁ ଜାଣିଛି ଦିନେନାଦିନେ ମୋର ମନର ମଣିଷ ଆସି, ଅଶୋକ ବନରୁୂ ମୋତେ 

ଉଦ୍ଧା କରିବ । ଆଜି.ମୋ ଆଶା ପୂରଣ ହୋଇଛି । ପ୍ରତୀକ୍ଷାର ଶେଷ ହୋଇଛି । 
ତୁମେ ମୋତେ ବିଶ୍ଵାସ କର | ମୁଁ ତମର... 

ତା'ର କଥା ଶେଷ ହେଲା ନାହିଁ ! 

ଅଳ୍ପ ଦୂରରେ ମୁଁ ଯେପରି କାହାର ପାଦ ଶବ୍ଦ ଶୁଣିବାକୁ ପାଇଲି ଏବଂ ପର 
ମୁହୂର୍ରେ ବନ୍ଧୁକ ଫୁଟିବାର ଶବ୍ଦ | ସଙ୍ଗେ ସଙ୍ଗେ ଗୋଟାଏ ଆର୍ଭ ଚିକ୍ରାର ଏବଂ ଅଳ୍ପ 
ଦୂରରେ ଏକ ଅଟ୍ଟହାସ୍ୟ । 

ମୁଁ ମୁହୂର୍ରକ ମଧ୍ୟରେ ଖଟ ଉପରୁ ତଳକୁ ଓହ୍ଲେଇ ପଡ଼ିଲି । ଖଟ ତଳେ ଲୁଚି 
ପଡ଼ିଲି । I 

କିଏ ? କାହାର ବନ୍ଧୁକ ଗୁଳିରେ କିଏ ପ୍ରାଣ ହରାଇଲା ? 

ମୋର ଯେପରି ମନେହେଲା, ସେଇ ଛାୟାମୂର୍ଭିଟି ଉପରକୁ କେହି ଗୁଳି 
ଚଳାଇଛି :! ଆଉ ଶିକାରୀର ଲକ୍ଷ୍ୟଟା ଅବ୍ୟର୍ଥ ହୋଇଛି । 

ମୁଁ ଦେଖିଲି ଧୀରେ ଧୀରେ ସେହି ଅନ୍ଧକାର କକ୍ଷରେ ଆଲୋକ ଜଁଳି ଉଠିଛି । 
ମୁଁ ସେହି ଅସ୍ପଷ୍ଟ ଆଲୋକରେ ଦେଖିଲି, ସାମ୍ନାରେ ଗୋଟିଏ ଦୂର୍ବର୍ଷ ମୂର୍ି, ବନ୍ଧକ 
ନଳଟା ଯେପରି ତା'ର ଆଉ କୌଣସି ଲକ୍ଷ୍ୟ ବସ୍ତୁକୁ ଖୋଜୁଛି । 

ମୁଁ ଚୂପ୍ଚାପ୍‌ ସେହି ଖଟ ତଳେ ଶୋଇ ରହିଲି । 

ଆଗନ୍ଧୁକଟି ଯେତେବେଳେ ବନ୍ଧୁକଟା କାନ୍ଧରୁ ଓହ୍ଲାଇ ଘରର ଗୋଟାଏ କୋଣକୁ 
ଡେରି ଦେଇ ପାଦେ ପାଦେ କରି ବିଛଣା ଆଡ଼କୁ ଆଗେଇ ଆସିଲା, ମୋର ସର୍ବାଙ୍ଗରେ 
ଯେପରି ହିମ ପ୍ରବାହ ଖେଳିଗଲା । 

ଏ ଯେ ମାର୍କଣ୍ଡେକେଶରୀ ସେନାପତି ! 

ଖଟ ପାଖକୁ ଅଗେଇ ଆସି, ହୁଏତ ମୃତ ନାରୀଟିର ପ୍ରାଣହୀନ ଦେହଟାକୁ ସେ 
ଦେଖୁଥିଲେ । 

କିନ୍ତୁ ତାଙ୍କ ପାଦର ବୂଟ୍‌ଟା ଠିକ୍‌ ମୋ ମୁହଁ ପାଖରେ ମୃତ୍ୟୁର ବିଭୀଷିକା ସୃଷ୍ଟି 
କରୁଥିଲା. ! 

କେତୋଟି ମୁହୂର୍ଭ ମାତ୍ର ! ତା'ପରେ ସେ ବୋଧହୁଏ ଖଟ ଉପରୁ ମୃତ 
ଦେହଟାକୁ ଉଠାଇ କାନ୍ଧରେ ପକାଇଲେ । ତା'ପରେ ସେ ତାଙ୍କର ଭାରି ପାଦ ପକାଇ 
ଧୀରେ ଧୀରେ ଘରୁ ବାହାରିଗଲେ । ମନେ ହେଉଥିଲା ସେ ଯେପରି କ୍ଲାନ୍ତ । 

କେତେ ସମୟ ଶା'ପରେ ମୁଁ ଚୂପ୍ଚାପ୍‌ ସେଇଠି ଶୋଇ ରହିଥିଲି, ମୋର 
ମନେ ନାହିଁ । 

ମୁଁ କିନ୍ଧୁ ମିଷ୍ଟର ସେନାପତିଙ୍କ କଥା ଚିନ୍ତା କରି ପାରୁ ନ ଥିଲି ! ସେ ଅଫିସ୍‌ 
କାମରେ ବାହାରକୁ ଯାଇଥିଲେ, ଦୁଇଦିନ ପରେ ଫେରି ଥାଆନ୍ତେ ¦ କିନୁ ସେ କ'ଣ 
ଅଧବାଟରୁ ଫେରି ଆସିଥିଲେ ! ନା, ଏ ଲୋକଟା ଅନ୍ୟ କେହି ! 

ଧୀରେ ଧୀରେ ମୁଁ ଖଟ ତଳୁ ପଦାକୁ ବାହାରିଲି । 

ଘରଟା ଭିତରେ ଯେପରି ମୃତ୍ୟୁର ଏକ ଶୀତଳ ଛାୟା ଘୂରି ବୁଲୁଥିଲା ! ମୁଁ 
ଯାଇ ଖଟ ପାଖରେ ଠିଆ ହେଲି । ବିଛଣାର ଗୋଟାଏ ଫାଳ ରକ୍ତରେ ଭିଜି ଯାଇଛି ! 

ମନଟା ଦୂଃଖରେ ଭରିଗଲା ! 

ବିଚାରୀ ହତଭାଗିନୀ ! ! 

ମୁଁ ଫେରି ଆସୁଥିଲି । କାନ୍ଧରେ ଡେରା ହୋଇଥିବା ବନ୍ଧୁକଟା ଉପରେ ମୋର 
ଆଖି ପଡ଼ିଲା । 

ବନ୍ଧୁକଟା ମୋର ପରିଚିତ । 

ମାର୍କଣ୍ଡକେଶରୀ ସେନାପତିଙ୍କର ଦୋ” ନଳୀ ବନ୍ଧୁକ ସେଇଟା । ଆର 
ନଳଟାରେ ଗୋଟାଏ କାର୍ତ୍ରଜ ସେପର୍ଯ୍ୟନ୍ତ ଲୋଡ୍‌ ହୋଇ ରହିଛି । ହୁଏତ ସୂଯୋଗ 
ଖୋଜୁଛି ମୋ ଛାତିର ରକ୍ତ ନିଗାଡ଼ିବା ପାଇଁ | 

ମୁଁ ସେଦିନ ଆଉ ଆମ୍ବ ସମ୍ବରଣ କରି ପାରି ନ ଥିଲି | ଆମ୍ରକ୍ଷା କରିବା ପାଇଁ 
କି କାହିଁକି ଜାଣି ନାହିଁ, ସେହି ରାତିରେ ମୁଁ ଛୁଟି ଛୁଟି, ପାଞ୍ଚ ସାତ ମାଇଲ୍‌ ପଥ ଅତିକ୍ରମ 
କରି, ଯାଇ ସୁନ୍ଦରଗଡ଼ର ପୁଲିସ ଷ୍ଟେସନ୍‌ରେ ଆଶ୍ରୟ ନେଇଥିଲି । 


ପୁଲିସ ଅଫିସର ପ୍ରଥମେ ମୋ କଥା ବିଶ୍ଵାସ କରି ପାରି ନ ଥିଲେ | 

କିନ୍ତ ମୁଁ ତାଙ୍କୁ ବହୁତ କହିପୋଛି ଦିନକ ପରେ ଯେତେବେଳେ ରାଣୀକୋଠିକୁ 
ଅଣେଇଲି, ସେତେବେଳେ ସେଦିନ ରାତିରେ ଘଟିଥିବା ଦୂର୍ଘଟଣାର କୌଣସି ସତ୍ତା 
ଆବିଷ୍କାର କରି ପାରିଲି ନାହିଁ । ଏପରିକି ରାଣୀକୋଠିର ସେହି ନିର୍ଦ୍ଦିଷ୍ଣ କୋଠରିଟିକୁ 
ଖୋଜି ବାହାର କରିବା ମୋ ପକ୍ଷରେ ସମ୍ଭବ ହେଲା ନାହିଁ । 

ହୁଏତ ସେହି ଦୁର୍ଘଟଣା ଦିନ ରାତିରେ, ମୁଁ ରାଣୀକୋଠିରୁ ବାହାରି ଚାଲିଯିବା 


ପରେ ନିର୍ଦ୍ଦିଷ୍ଟ ସେହି କୋଠରିଟିର ସମସ୍ତ ସତ୍ତା ଲୋପ କରାଇ ଦିଆ ହୋଇଥିଲା । 

ସେଦିନ ମୁଁ ପୁଲିସ ଅଫିସରଙ୍କ ପାଖରେ ଏତେ ଛୋଟ ହୋଇ ଯାଇଥିଲି ଯେ, 
ଆଉ ତାଙ୍କ ଆଡ଼େ ଆଖି ଉଠେଇ ଚାହିଁ ପାରି ନ ଥିଲି | 

କିମ୍ବା ମାର୍କଣ୍ଡ କେଶରୀ ସେନାପତିଙ୍କର ଖବର ନେବାକୁ ମୁଁ ଆଉ ତାଙ୍କ କ୍ଵାର୍ଟରକୁ 
ଯାଇ ନ ଥିଲି | 

ସେଠାକାର ଚାକିରି ଜୀବନରୁ ଇତି ଘଟାଇ ଫେରି ଆସିଥିଲି ନିଜ ଘରକୁ । 
ମାନେ ମୋ ଜନ୍ମସ୍ଥାନ ବ୍ର୍ମପୁରକୁ । ବାପା ସେଇଠି ଚାକିରି କରୁଥିଲେ । ଆମର 
ସେଠାରେ ବି ଗୋଟାଏ ଘର ଥିଲା | 

ଦଶ ପନ୍ଦର ଦିନ ମୁଁ ପ୍ରାୟ ମୋର ଆମ୍ବସତ୍ତା ହରାଇ ବସିଥିଲି । କେବଳ 
ଗୋଟିଏ ଘରରେ ଶୋଇ ଶୋଇ ଆଉ ସେଦିନର ରାତିର ସେହି ଭୟଙ୍କର ମୁହୂ୍ କଥା 
ଚିନ୍ତା କରି ବେଳେବେଳେ ଶିହରି ଉଠୁଥିଲି । 

ସେହି ବର୍ଷ, ପ୍ରାୟ ପାଞ୍ଚ ଛଅମାସ ପରେ ମୋର ବିବାହ ହେଲା । 

ବାପା ମା’ ନିଜେ ପାତ୍ରୀ ପସନ୍ଦ କରି ମୋର ବିବାହ ଦେଲେ । 

ମୁଁ ପ୍ରତିବାଦ କରି ନ ଥିଲି । ପ୍ରତିବାଦ କରିବାର ମୋର କିଛି ନ ଥିଲା ମଧ୍ଯ | 
ପତ୍ରୀଟି ସୁନ୍ଦରୀ, ଭଲ ଘର, ଶିକ୍ଷିତା, ତେଣୁ କିଛି ଆପରି ଅଭିଯୋଗର କଥା ନ ଥିଲା ! 

ମହାସମାରୋହରେ ମୋର ବିବାହ କାର୍ଯ୍ୟ ସମାପନ ହେଲା । 

ମଣିଷ ଜୀବନର ସବୁଠାରୁ ଶ୍ରେଷ୍ଠ ଦିନଟି ସେହି ମଧୁଚନ୍ଦ୍ରିକା ମୋ ମନରେ 
ଅଶେଷ ସପ୍ପର ଫୁଲ ଫୁଟାଇ ଆସିଲା | 

ପ୍ରଥମେ ଯେତେବେଳେ ମୁଁ ନବ ବଧୂଟିର ଓଢ଼ଣା ଟେକିଲି, ଲଜାନମ ମୁଖଟି 
ତା'ର ରକ୍ଥାଭ ହୋଇ ଉଠିଲା । ମୁଁ ତାକୁ ଭିଡ଼ି ଆଣିଲି ମୋର ଛାତି ଉପରକୁ । ସେ 
ଯେପରି ପ୍ରତୀକ୍ଷା କରୁଥିଲା ସେଇ ମୁହୁର୍ରଟିକୁ ।'ଲାଜକୁଳୀ ଲତାଟି ପରି ଲୋଟି ପଡ଼ିଲା 
ମୋର ଛାତି ଉପରେ । 

ଠିକ୍‌ ସେଇ ମୁହୁ୍ଁରେ ଘରଟା କମ୍ପି ଉଠିଲା, ବନ୍ଧୁକ ଫୁଟିବାର ଶବ୍ଦରେ | 
ସଙ୍ଗେ ସଙ୍ଗେ ଶୁଣିଲି ଗୋଟାଏ ଆର୍ର ଚିକ୍ରାର । ଆଉ ନବ -ବଧୂଟିର ଉଷୁମ୍‌ ରକ୍ରଧାରରେ 
ଭିଜି ଯାଇଥିଲା ମୋର ବକ୍ଷ, ବାସଶଯ୍ୟା । 

କ'ଖ ଘଟିଲା, କିପରି ଘଟିଲା ମୁଁ କିଛି ବୁଝି ପାରିବା ଆଗରୁ, ମୋର ସର୍ବନାଶ 
ହୋଇ ଯାଇଥିଲା । 

ଯେତେବେଳେ ଆକସ୍ମିକ ଏହି ଦୁର୍ଘଟଣାର ଖବର ପାଇ ଆମ ଘରର 
ଅନ୍ୟମାନେ ଆସି ଚିଜ୍କାର କରି ଉଠିଲେ, ସାଇ ପଡ଼ିଶାଏ ଆସି କଳରୋଳ ସୃଷ୍ଟି କଲେ; 

ସେତେବେଳେ ରକ୍ତାକ୍ତ କଳେବରରେ ଆଖି ମୁଦିଦେଇଥିବା ସେହି ନବବରଧୂଟିକୁ ଛାତି 
ଉପରେ ଜାକି ଧରି ମୁଁ ଠିଆ ହୋଇଥିଲି । 

ତା'ପରେ କଂ ଣ ଘଟିଥିଲା ମୁଁ ଜାଣି ନ ଥିଲି | 

କିନ୍ତୁ ଆରଦିନ ସକାଳେ ଯେତେବେଳେ ମୋର ଚେତା ଫେରିଲା ମୁଁ ଦେଖିଲି, . 
ମେରି ପ୍ରତୀକ୍ଷାରେ ପୁଲିସ ଅଫିସର ବସି ରହିଛନ୍ତି । କାନ୍ଧରେ ଡେରା ହୋଇଛି ଗୋଟାଏ 
ଦୋ” ନଳୀ ବନ୍ଧୁକ, ଆଉ ଟେବୁଲ୍‌ ଉପରେ ରଖା ହୋଇଛି ଗୋଟାଏ ଦରପୋଡ଼ା 
ଚୂରୁଟ୍‌ । 

ମୁଁ ବନ୍ଧୁକଟିକୁ ଚିହ୍ବିପାରି ସଙ୍ଗେ ସଙ୍ଗେ ଚିକ୍ରାର କରି ଉଠୁଥିଲି, କିଳୁ ଶେଷ 
ପର୍ଯ୍ୟନ୍ତ ସମ୍ଭାଳି ନେଇଥିଲି ନିଜକୁ । 

ପୁଲିସ ଅଫିସର ମୋତେ ବହୁ ଭାବରେ ବନ୍ଧୁକଟି ସମ୍ବନ୍ଧରେ ପଚାରିଥିଲେ । 
ମୁଁ ବନ୍ଧୁକଟିକୁ ଚିହ୍ନେ କି ନାହିଁ, ଚୂରୁଟ୍‌ ଖାଉଥିବା କୌଣସି ବନ୍ଧୁ ବା ପରିଚିତ ଲୋକକୁ 
ଜାଣେ କି ନାହିଁ । 

ମୁଁ ସେଦିନ ସଚବୂ ଅସୀକାର କରି ଯାଇଥିଲି । 


ଏହି ପର୍ଯ୍ୟନ୍ତ କହି ରବିନାରାୟଣ ସାମନ୍ତସିଂହାର ନୀରବ ହୋଇ ଯାଇଥିଲେ ! 
ଆଖି ଦୂଇଟା ତାଙ୍କର ବୁଜି ହୋଇ ଆସୁଥିଲା । ମନେ ହେଉଥିଲା, ସେ ଯେପରି କ୍ଲାନ୍ତ । 
ବହୁ ଦିନର ପରିଶ୍ରାନ୍ତ । 

ମୁଁ ସତ୍ୟବ୍ରତ ମୁହଁକୁ ଚାହିଁଲି । 

ସତ୍ୟବ୍ରତ ଉଠି ଯାଇ ଫ୍ୟାନ୍‌ଟା ଫୁଲ୍‌ ସିଡ୍‌ରେ ଚଳାଇ ଦେଲା |! 

ସେଇଦିନ ରାତିର ଘଟଣା | ଇନ୍ଦୁମତୀର ଗତିବିଧି ଲକ୍ଷ୍ୟ କରିବା ପାଇଁ ମୋତେ 
ଯିବାକୁ ହୋଇଥିଲା ଭୁବନେଶ୍ବର । ରବିନାରାୟଣଙ୍କ ବାସଗୃହକୁ । 

ଗୋପନରେ, ସମସ୍ତଙ୍କ ଅଲକ୍ଷ୍ୟରେ ଇନ୍ଦୁମତୀର ମୋଟିଭ୍‌ ସମ୍ବନ୍ଧରେ ମୋତେ 
ଜାଣିବାକୂ ହେବ | କିଏ ସେ ? କ'ଣ ସେ ଚାହେଁ ? ରବିନାରାୟଣଙ୍କ ବିବାହ କରି 
ତା'ର ଲାଭ କ”' ଣ ? ପୁଣି ରବିନାରାୟଣଙ୍କ ଅତୀତ ଘଟଣା ସହିତ ଇନ୍ଦୁମତୀର କୌଣସି 
ସଂଯୋଗ ଅଛି କି ? 

ସତ୍ୟନ୍ତତର ସନ୍ଦେହଟା ହେଉଚି ରବିନାରାୟଣଙ୍କ ଜୀବନର ସେହି ଏକାନ୍ତ 
ଗୋପନ ତଥ୍ୟଟି, ସେ ବିବାହିତ ହୋଇ ମଧ୍ଯ ଅବିବାହିତ । ଯେଉଁଟାକି ଆଜିକୁ ପଚିଶ 
ତିରିଶ୍‌ ବର୍ଷ ତଳେ ଘଟିଥିଲା, ତାହା ଇନ୍ଦୁମତୀ ଜାଣିଲା କିପରି ? ହୁଏତ ଇନ୍ଦୁମତୀର 
ସେତେବେଳକୁ ଜନ୍ମ ହେବା ପାଇଁ ଆହୁରି ପାଞ୍ଚ ଛଅ ବର୍ଷ ବାକିଥିଲା । 

ରାତି ଘନେଇ ଆସୁଥିଲା | 

ରବିନାରାୟଣଙ୍କ ଘରୁ ଶେଷ ଆଲୋକ ଶିଖାଟି ମଧ୍ଯ ଲିଭି ଯାଇଥିଲା | ମୁଁ ଅତି 
ସାବଧାନରେ ତାଙ୍କ ବଗିଚାର କଂକ୍ରିଟ୍‌ ବେଢ଼ା ଡେଇଁ ଭିତରକୁ ପଶିଲି । 

କିଏ ଜାଣେ ଇନ୍ଦୁମତୀ ଆଜି ଫେରିଛି କି ନାହିଁ ? 

ମୁଁ ପାଦ ଚିପି ଚିପି ରବିନାରାୟଣଙ୍କ କୋଠା ଭିତରେ ପଶିଲି । ଜନ୍ତୁ 
ଜାନୁଆରମାନେ ଯେଉଁସବୁ ଘରେ ରୁହନ୍ତି ସେସବୂ ଘରର ଦରଜାରେ ବୋଧହୁଏ 
ତାଲା ପଡ଼ିନାହିଁ । କାରଣ ଦୂଇ ତିନିଟା ପରୀକ୍ଷା କରି ଦେଖିଲି, ଖାଲି ଆଉଜା 
ହୋଇଥିଲା | 

ସେହି ଗଭୀର ଅନ୍ଧକାର ଭିତରେ ମୁଁ ମୋ ହାତରେ ଟର୍ଚ୍ଟଟି ଜଳାଇବା ପାଇଁ 
ସାହସ କରି ପାରୁ ନ ଥିଲି | କାଳେ ଯଦି କାହାରି ଦୃଷ୍ଟି ପଡ଼େ ! କେହି ଯଦି ମୋରି 
ପରି ଲୂଚି ଲୁଚି କୌଣସି କାର୍ଯ୍ୟ ହାସଲ ପାଇଁ ଘୂରି ବୁଲୁଥାଏ ! ! 

ମୁଁ ଗୋଟାଏ ଉହାଡ଼ିଆ ଜାଗାରେ ଠିଆହୋଇ, ଏହାପରେ ମୋର କର୍ରବ୍ୟ 
ସମ୍ବନ୍ଧରେ ଚିନ୍ତା କରୁଥିଲି । 

ମୋ କାନରେ ଯେପରି କାହାର ଫୁସ୍‌ଫୁସ୍‌ କଥା ଆସି ବାଳିଲା ! 

ମୁଁ ଯେଉଁ ଘରର ଦୂଆର ମୁହଁରେ ଠିଆ ହୋଇଥିଲି, ମୋର ମନେ ହେଲା 
ସେଇ ଘରର ଅପରପାର୍ଶ୍ବରେ କିଏ ଯେପରି କଂ ଣ କଥାବାର୍ରା କରୁଛନ୍ତି । 

କିନ୍ତୁ ସବୂ ଅସ୍ତଷ୍ଟ ! ବିନ୍ଦୁଏ ବି କିଛି ବୁଝି ହେଉ ନ ଥିଲା । 

ତା'ପରେ ଚୂପ୍ଚାପ୍‌ । 

କିଛି ସମୟ ପରେ କେଉଁଠି ଗୋଟାଏ ଦରଜା ଖୋଲିବାର ଶବ୍ଦ ହେଲା | 

ମୁଁ ଅନ୍ଧକାର ଭିତରେ ନିଜକୁ ମିଶେଇ ଦେବାକୁ ଚେଷ୍ଟା କରି ଗୋଟାଏ କାନ୍ଧରେ 
ଲେସି ହୋଇଗଲି । 

ଦୁଇଟି ଛାୟାମୂର୍ି ମୋଠାରୁ ଅଳ୍ପ ଦୂରରେ ଚାଲିଗଲେ | ସେଥି ମଧ୍ଯରୁ ଜଣେ 
ନାରୀ ଏବଂ ଆଉ ଜଣେ ଯେ ପୁରୁଷ ତାହା ମଧ୍ଧ ମୁଁ ବୂଝି ପାରିଲି । ନାରୀଟି ହୁଏତ 
ଇନ୍ଦୁମତୀ । କିନ୍ତୁ ପୁରୁଷଟି ? ପୂରନ୍ଦର ନା ନିଜେ ରବିନାରାୟଣ ଅଥବା କୌଣସି 
ତୃତୀୟ ବ୍ୟକ୍ତି ? 

ସେମାନେ ଯାଇ ଆଉ ଗୋଟିଏ ଘରର ଦରଜା ଖୋଲି ଭିତରେ ପଶିଲେ । ମୁଁ 
କିନ୍ତୁ ଆଗକୁ ଆଉ ଯାଇ ପାରୁ ନ ଥିଲି । ଆମ୍ବଗୋପନ କରିବା ପାଇଁ ସେପରି କୌଣସି 
ଜାଗା ନ ଥିଲା ! ତେଣୁ ସେମାନଙ୍କ ଆଖିରେ ଧରାପଡ଼ି ଯିବାର ସମ୍ଭାବନା ପୂରି 
ରହିଥିଲା । 

ଖୁବ୍‌ ବେଶୀ ଢେରି ହେଲା ନାହିଁ । 

ସେମାନେ ପୁଣି ସେ ଘରୁ ବାହାରି ଆସିଲେ । ଦୁରତ୍ଵଟା ଟିକିଏ ବଢ଼ି 
ଯାଇଥିବାରୁ ମୋ ଆଖିରେ ସେମାନେ ଆହୁରି ଅସ୍ପଷ୍ଟ ମନେ ହେଉଥିଲେ । 

ସେମାନେ ଆଉ ଏକ ଆଢ଼ୁଆଳରେ ଲୁଚି ଯାଉ ଯାଉ ମୁଁ ତାଙ୍କ ପଛେ ପଛେ 
ଛୁଟି ଚାଲିଲି । କିନ୍ଧୁ ଆଉ ସେମାନଙ୍କ ଦେଖି ପାରିଲି ନାହିଁ । କେଉଁ ଘରେ କେଉଁ 
ବାଟଦେଇ କୁଆଡ଼େ ଚାଲିଗଲେ, ମୁଁ ଠିକ୍‌ ବୃଝି ପାରିଲି ନାହିଁ । 

ସେଇଠି ନୀରବରେ ଆହୁରି ଅନେକ ସମୟ ଠିଆହୋଇ ରହିଲି । 

ଆଉ କିଛି ନୂଆ ଘଟଣା ଘଟିଲା ନାହିଁ । 

ମୁଁ ଧୀରେ ଧୀରେ ରବିନାରାୟଣଙ୍କ ଶୋଇବା ଘରେ ପ୍ରବେଶ କରିବାକୁ 
ଚେଷ୍ଟା କଲି । ସମ୍ଭବ ହେଲାନାହିଁ । ଭିତରୁ କବାଟ ଦିଆ ହୋଇଥିଲା, କିନୁ ତାଙ୍କ 
ଶୋଇବା ଘର ଦରଜା ପାଖକୁ ଆଉ ଗୋଟିଏ ଦରଜା ଖୋଲା ଥିଲା | ସେ ଘରଟି 
ଭିତରକୁ ଦୂଇପାଦ ଆଗେଇ ବହୁତ ସମୟଯାଏ ନୀରବରେ ଠିଆ ହୋଇ ରହିଲି । 

ଭିତରୁ ମଣିଷର ଶ୍ଵାସପ୍ରଶ୍ବାସର କିଛି ସୂଚନା ନ ପାଇ ମୁଁ ମୋ ପେନ୍‌ସିଲ୍‌ ଟର୍ଚ୍ଟି 
ଜଳାଇଲି । 

ଇଏ ବି ଗୋଟାଏ ବେଡ୍‌ରୂମ୍‌ ବୋଧହୁଏ ! ଭିତରୁ ଦରଜାଟା ଆଉଜେଇ ଦେଇ 
ମୋର ବଡ଼ ଟର୍୍ଟଟି ପକେଟରୁ ବାହାର କରି ଜଳାଇଲି । 

ହଁ, ଏଇଟା ବି ଗୋଟାଏ ବେଡ୍‌ରୁମ୍‌ ଆଉ ଏଇ ବେଡ୍‌ରୁମ୍ଟା ଇନ୍ଦୁମତୀର | 
କେତେଖଣ୍ଡ ଶାଢ଼ି, ବୁାଉଜ୍‌ । ଦୂଇହଳ ଲେଡିଜ୍‌ ଚପଲ । ଦୂଇଟା ଟିଣ ସୁଟକେଶ, 
ଗୋଟାଏ ଲେଦର ସୁଟକେଶ । ଗୋଟିଏ କାଠ ଆଲମାରୀ । ଗୋଟାଏ ଡ୍ରେସିଂ 
ଟେବୁଲ୍‌ । ଡ୍ରେସିଂ ଟେବୁଲ୍‌ ଉପରେ ଗୋଟିଏ ଲେଡିଜ୍‌ ହ୍ୟାଣ୍ଡବ୍ୟାଗ୍‌ | 

କେଉଁଟାକୁ ପ୍ରଥମେ ଖୋଲିବି ? 

ମୋର ମନେହେଲା, ହୁଏତ ଏଇ ଘରଟି ଭିତରେ ଇନ୍ଦୁମତୀ ଜୀବନର ସମସ୍ତ 
ରହସ୍ୟ ଲୁଚି ରହିଛି | ଇନ୍ଦୁମତୀକୁ ନ ପାଇଲେ ବି ଏହି ଘର ଭିତରୂ ତା' ଜୀବନର 
ବହୁତ କଥା ମୁଁ ଜାଣି ପାରିବି | 

ପ୍ରଥମେ ମୁଁ ଯାଇ ସେଇ ଳେଡ଼ିଜ୍‌ ହ୍ୟାଣ୍ଡବ୍ୟାଗ୍‌ଟିକୁ ଖୋଲି ପକାଇଲି । 

ତା” ଭିତରେ କେବଳ ବିବାହ ନିମନ୍ତଣପତ୍ରଗୁଡ଼ିକ ଭର୍ରି ହୋଇଥିଲା । 
ଯେଉଁଥିରୁ ଖଣ୍ଡେ ରବିନାରାୟଣ ଆମକୁ ଦେଖାଇ ଥିଲେ । 

ସେହି ବ୍ୟାଗର ଅନ୍ୟ କୋଠରିଟିରେ ହାତ ଭରି ଦେଖିଲି, କ'ଣ ଗୋଟିଏ 
ଛୋଟ ପୁଡ଼ିଆ । ଖବର କାଗଜରେ ଗୁଡ଼ା ହୋଇଛି । ସେଇଟାକୁ ଖୋଲିବାକୁ 
ଯାଉଥିଲି । ବାହାରୁ କାହାର ଗୁଣୁଗୁଣୁ କଣ୍ଡସସର ଶୁଣି ଟର୍ଚ୍ଟଟା ଲିଭେଇ ଦେଲି । ପୂଡ଼ିଆଟା 
ପ୍ୟାଣ୍ଟ ପକେଟ୍‌ରେ ଭର୍ଭି କରିଦେଇ, ହାମୁଢ଼େଇ ହାମୁଡ଼େଇ ଖଟତଳେ ପଶିଗଲି । 

ମୋ ଅନୁମାନ ସତ୍ୟ ହେଲା | 

ସେଇ ଘର ଦରଜା ଖୋଲି ଗୁଣୁଗୁଣୁ କଣ୍ଡସର ଭିତରକୂ ପଶି ଆସିଲା । 
ତା'ପରେ ଘରର ଆଲୋକ ଜଳି ଉଠିଲା । ମୁଁ ଖଟତଳେ ଲମ୍ବ ହୋଇ ଶୋଇଥିଲି । 
ଖଟଟାର ଉଚ୍ଚତା ଏତେ କମ୍‌ ଥିଲା ଯେ, ବେକଟା ଉପରକୁ ଉଠାଇ ହେଉ ନ ଥିଲା | 
ମୁଁ ସେହି ଖଟତଳେ ଶୋଇ ଶୋଇ ଦୁଇଟି ପାଦ ଘରସାରା ବିଚରଣ କରୁଥିବାର 
ଦେଖିଲି । 

ବୋଧହୁଏ ସେ ଇନ୍ଦୁମତୀ ! 

କିନ୍ତୁ ତା'ର ପାଦ ଦୂଇଟି ଛଡ଼ା ଆଉ ମୁଁ କିଛି ଦେଖି ପାରୁ ନ ଥିଲି । 

ସେ ଘର ଭିତରେ ପଶି ଭିତରୁ ଦରଜାଟା ବନ୍ଦ କରିଦେଲା । କେବଳ ଶବ୍ଦରୁ 


ବିଚିତୃବର୍ଣ୍ଣା » ୧୦୯ 


Digitized by srujanika@gmail.com 


ବୁଝିଲି । ତା'ପରେ ବୋଧହୁଏ ଲୁଗାପଟା ବଦଳେଇ, ଘରର ଆଲୁଅଟା ଲିଭେଇ 
ଦେଲା । 
ମୁଁ ଚୃପ୍ଚାପ୍‌ ସେଇ ଖଟତଳେ ଶୋଇଥିଲି । ଭାବୁଥିଲି, ଆଉ ମୁହୂର୍ଭକ ପରେ 
ଇନ୍ଦୁମତୀ ହୁଏତ ଖଟ ଉପରକୁ ଉଠିବ । 
କିନ୍ତୁ ନା, “ଟକ୍‌' କରି ଗୋଟାଏ ଶବ୍ଦ ହେଲା ଏବଂ ଅନ୍ଧ ଆଲୋକ ଡ୍ରେସିଂ 
ଟେବୂଲ୍‌ ଉପରେ ଜଳି ଉଠିଲା । 
ଇନ୍ଦୁମତୀର ପାଦ ଦୂଇଟା ଏଥର ମୁଁ ଡ୍ରେସିଂ ଟେବୂଲ୍‌ ପାଖରେ ସ୍ଥିର ହୋଇ 
ରହିଥିବାର ଦେଖିଲି । 
ଏତେ ରାତିରେ କଣ ଇନ୍ଦୁମତୀ ଡ୍ରେସିଂ ହେଉଛି ? ଏହାପରେ କ'ଣ ସେ 
କୁଆଡ଼େ ବାହାରିବ ? 
କିନ୍ତୁ ମୁଁ ତା' କାର୍ଯ୍ୟକଳାପ ସମ୍ଚନ୍ଧରେ କିଛି ଜାଣି ପାରୁ ନ ଥିଲି | 
କେତୋଟି ମିନିଟ୍‌ ସେହିପରି କଟିଗଲା ! 
ଦରଜାରେ କିଏ ନକ୍‌ କରିବାର ଶବ୍ଦ ଶୁଣାଗଲା ! 
ଏଥର ମୁଁ ଇନ୍ଦୁମତୀର ସର ଶୁଣିଲି । ସେ ବିରକ୍ତ ହୋଇ କହୁଥିଲା : ତୁ ରାତିରେ 
ବି ଟିକିଏ ନିଶ୍ଚିନ୍ତରେ ଚିଠି ଖଣ୍ଡେ ଲେଖେଇ ଦେବୁ ନାହିଁ । ମୁଁ କହିଥିଲି ନା ଦୁଧ ମୁଁ 
ପିଇବି ନାହିଁ । ତଥାପି ତୋର ଏକାଜିଦ୍‌ ? 
ଇନ୍ଦୁମତୀ ଦରଜା ଖୋଲିବାର ମୁଁ ଶୁଣିଲି ଏବଂ ପୁଣି ବନ୍ଦ ହେବାର ମଧ୍ଯ ଶୁଣିଲି । 
ଆଉ ବୂଝି ପାରିଲି, ପୁରନ୍ଦର ଇନ୍ଦୁମତୀକୁ ଦୁଧ ଦେଇ ଚାଲିଗଲା | ତା' ମୁହଁରୁ ପଦେ 
ବି କଥା ବାହାରି ନ ଥିଲା । 
ଇନ୍ଦୁମତୀ ପୁଣି ଫେରି ଆସିଲା ଡ୍ରେସିଂ ଟେବୂଲ୍‌ ପାଖକୁ । 
ସେ ତା” ହେଲେ ଚିଠି ଲେଖୁଛି । 
ଏହି ଦଶ ପନ୍ଦର ମିନିଟ୍‌ ଭିତରେ ମୋର ଦେହସାରା ଝାଳ କଣ୍ଟି ଆସିଥିଲା ! 
ମୁଁ ଏପରି ଏକ ଅପ୍ରଶସ୍ତ ଜାଗାରେ ଆମ୍୍‌ଗୋପନ କରିଥିଲି ଯେ, ଇନ୍ଦୁମତୀର ମୋଟିଭ୍‌ 
ଫଲୋ କରିବା ତ ଦୂରର କଥା, ଆଉ କିଛି ସମୟ ପରେ ହୁଏତ ନିଜ ରକ୍ଷଣ ଅସମ୍ଭବ 
ହୋଇପଡ଼ିବ । 
ଇନ୍ଦୁମତୀ କିନ୍ତୁ ନୀରବରେ ସେଇଠି ବସି ଚିଠି ଲେଖୁଥିଲା ! 
ଆହୁରି ଦଶପନ୍ଦର ମିନିଟ୍‌ କଟିଗଲା । ଝାଳରେ ମୁଁ ଗୋଟିପଣ ଗାଧୋଇ 
ପଡ଼ିଥିଲି । ଧୀରେ ଧୀରେ କିନ୍ତୁ ଭୀଷଣ ଅଶ୍ଵସ୍ତି ଅନୁଭବ କରୁଥିଲି । 

ମୋର ଅବସ୍କା ପରିବର୍ଉନର ଅନ୍ୟ କୌଣସି ବାଟ ନ ଥିଲା | 

ଏକ ସମୟରେ ହଠାତ୍‌ ଟକ୍‌ କରି ଗୋଟାଏ ଶବ୍ଦ ଶୁଣିଲି ଏବଂ ସଙ୍ଗେ ସଙ୍ଗେ 
ଘରଟା ଅନ୍ଧକାରରେ ପୂରିଗଲା | 

ମୁଁ କେବଳ ଧୀର ପାଦଶବ୍ଦ ଶୁଣିଲି । ବିଛଣା ଆଡ଼କୁ ଆଗେଇ ଆସୁଥିଲା 
ଇନ୍ଦୁମତୀ । ଏଥର ଖଟ ଉପରକୁ ଉଠିଲା । 

ଏହାପରେ ସେ ହୁଏତ ଶୋଇ ପଡ଼ିବ । 

କିନ୍ତୁ ମୁଁ କ'ଣ କରିବି ? 

ଇନ୍ଦୁମତୀ ନିଦରେ ଶୋଇ ସାରିବା ପରେ ପାଦ ଚିପି ଚିପି ଏ ଘରୁ ବାହାରି 
ଯିବା ଛଡ଼ା ଅନ୍ୟ ପଥ ତ କିଛି ଦେଖା ଯୋଉନାହିଁ ¦ ! 

ଶେଷରେ ତାହାହିଁ କରିବାକୁ ହେଲା | 

କିନ୍ତୁ ଖଟତଳୁ ବାହାରିବାବେଳେ ଏକ ଅସତର୍କ ମୁହୂର୍ଭରେ ମୁଣ୍ଡଟା ଜୋର୍‌ରେ - 
ପିଟି ହୋଇଗଲା । | 

ଇନ୍ଦୁମତୀର ଆଖିକୁ ବୋଧହୁଏ ନିଦ ଆସି ନ ଥିଲା ସେତେବେଳଯାଏ । 

ସେ ଶହ୍ଦ ଶୁଣି ହଠାତ୍‌ ପାଟିକରି ଉଠିଲା | 

ମୁଁ ଆଉ ମୁହୂର୍ରେ ଡେରି ନ କରି ଦରଜା ପାଖକୁ ଛୁଟି ପଳାଇଲି ଏବଂ କବାଟ 
ଖୋଲି ଏକା ନିଃଶ୍ପାସକେ ଛୁଟିଲି ବାହାରକୁ । 

ପରେ ପରେ ଘର ଭିତରେ ଲାଇଟ୍‌ ଜଳି ଉଠିଥିବାର ମୁଁ ଦେଖିଥିଲି । 

ଇନ୍ଦୁମତୀର ପୁରନ୍ଦର, ପୁରନ୍ଦର ଚିକ୍ରାର ମୁଁ ପାଚେରି ଡେଇଁ ବାହାରକୁ ପଳାଇ 
ଆସିବାଯାଏ ମୋ କାନରେ ବାଜୁଥିଲା | 


ମୁଁ କିନ୍ତୁ ଖୁବ୍‌ ବଞ୍ଚି ଯାଇଥିଲି । 

ମୋର ଭାଗ୍ୟ ଭଲ ଯେ, ରବିନାରାୟଣଙ୍କ ପଶୁପକ୍ଷୀ ମେଳରେ କୌଣସି 
ଆଲ୍ସିସିଆନ୍‌ ନ ଥିଲା | 

ସେଦିନ ରାତିରେ ଆଉଥରେ ରବିନାରାୟଣଙ୍କ ଘରୁ ଗୋପନ ଅନୁସନ୍ଧାନ 
କରିବା ପାଇଁ ଯିବାକୁ ସାହସ କରି ପାରି ନ ଥିଲି | 

ଗାଡ଼ିଟା ରଖିଥିଲି ମନ୍ଦିର ପାଖରେ । 

ମୋତେ ବ୍ୟର୍ଥମନୋରଥ ହୋଇ ଫେରିବାକୁ ପଡ଼ିଥିଲା | 

୧୨ 


ପରଦିନ ସକାଳୁ ମୁଁ ଉଠିବା ପୂର୍ବରୁ, ସତ୍ୟବ୍ରତ ଆସି ଆମ ଘରେ ହାଜିର୍‌ 
ହୋଇଥିଲା । ସୁନନ୍ଦା ଆସି ମୋତେ ନିଦରୁ ଉଠାଇଲା । 

ସତ୍ୟବ୍ରତ ଆସିଛି ଶୁଣି ମୁଁ ତରବର ହୋଇ ଉଠି ବୈଠକଖାନାକୁ ଛୁଟିଗଲି | 
ସେ ମୋ ନିଦ ମଳମଳ ଅଖି ଆଡ଼େ ଚାହିଁ କହିଲା : କାଲି ଫେରିବାକୁ ଅନେକ ଡେରି 
ହେଲା ବୋଧେ । 

ମୁଁ ଗୋଟାଏ ସୋଫା ଉପରେ ବସୁ ବସୁ କହିଲି : କାଲି କିନୁ ଇନ୍ଦୁମତୀ ମୋତେ 
ଜବ୍ଦ କରି ଦେଇଛି । 

ସତ୍ୟବ୍ରତ ମୋ ମୁହଁରୁ ଗତ ରାତ୍ରିର ଘଟଣା ଶୁଣି ପ୍ରଥମେ କୌଣସି ମନ୍ତବ୍ୟ 
ପ୍ରକାଶ କଲା ନାହିଁ । ତାଂ ମୁହଁରେ ମୁଁ ଉତ୍ସାହର କୌଣସି ଲକ୍ଷଣ ଦେଖିଲି ନାହିଁ । 
ପ୍ରକୃତରେ ମୁଁ ତ କିଛି କରିପାରି ନ ଥିଲି । ଏପରିକି ଇନ୍ଦୁମତୀର ମୁହଁ ପର୍ଯ୍ୟନ୍ତ ଦେଖିବାକୁ 
ସୁଯୋଗ ପାଇ ନ ଥିଲି । 

ସୁନନ୍ଦା ଦୁଇକପ୍‌ ଚା” ଆଣି ହାଜିର୍‌ ହେଲା ! 

ଆମ ଦୁଇଜଣଙ୍କ ମଳିନ ମୁହଁ ଆଡ଼େ ଚାହିଁ ସେ ବୋଧହୁଏ ଆଶ୍ଚର୍ଯ୍ୟ ହୋଇ 
ଯାଇଥିଲା ! 

` ଚା” କପ୍ଟା ସତ୍ୟବ୍ରତ ହାତକୁ ବଢ଼ାଇ ଦେଉ ଦେଉ କହିଲା :,ସକାଳଟାରୁ 

ଏପରି କି ଦୁଃସମ୍ବାଦ ମିଳିଲା ଯେ, ଦୂଇଜଣଯାକ ମୁହଁ ଶୁଖେଇ ବସି ଗଲଣି । 

ସତ୍ୟବ୍ରତ ପ୍ରକୃତିସ୍ଥ ହୋଇ, ମୁହଁରେ ଟିକିଏ ହସ ଫୁଟାଇବାକୁ ଚେଷ୍ଟା କରି 
କହିଲା : ନା ଭାଉଜ, ସାମୀ ଦେବତା ତମର ଯେ ଏକଦମ ଅପଦାର୍ଥ, ସେଇ କଥା 
ଭାବି ମନଟା ମୋର ଭାଙ୍ଗି ପଡ଼ିଛି ! 

ସୁନନ୍ଦା ମୋ ମୁହଁକୁ ଚାହିଁଲା । 

ମୁଁ ବି ମୁହଁରେ ଟିକିଏ ହସ ଫୁଟାଇବାକୁ ଚେଷ୍ଟା କରି କହିଲି : ସତ୍ୟ କଥା 
ତମେ ଜାଣିନାହଁ ନା ! 

ସତ୍ୟବ୍ରତ ମୋତେ ଆଉ କଥା କୂହାଇ ନଦେଇ କହିଲା : ଶୁଣ ଭାଉଜ | କାଲି 


< 

ରାତିରେ ମୁଁ ୟାକୁ ଗୋଟାଏ ଜାଗୀକୁ ପଠାଇଥିଲି । ଅବଶ୍ୟ ଗୋଟାଏ ଗୁପ୍ତ 
ଅନୁସନ୍ଧାନରେ | ସେ ଯାଇ ଯେଉଁ ଘରେ, ଯେଉଁ ଖଟତଳେ ଲୁଚି ରହିଥିଲା, କିଛି 
ସମୟ ପରେ ସେ ଘର ଭିତରେ ପ୍ରବେଶ କଲା ଗୋଟିଏ ଚତୁର୍ବିଂଶ ବର୍ଷୀୟା ସୁନ୍ଦରୀ 
ତରୂଣୀ । ନିଜ ହାତରେ ସେ ଘରର କବାଟ ବନ୍ଦ କଲା | ଘରର ଆଲୋକ ଲିଭାଇଲା । 
ଦୂଗ୍ଧଫେନନିଭ ଶଯ୍ୟା ଉପରେ ଶଙ୍ଖଧବଳ ତନୂଲତା ଢାଳିଦେଇ ବିରହର ଦୀର୍ଘଶ୍ନାସ 
ଛାଡ଼ି ହୁଏତ ପ୍ରିୟତମର ପ୍ରତୀକ୍ଷା କରୁଥିଲା | 

ଆଉ ତମର ପତି ପୂଙ୍ଗବ ତାଙ୍କର ଖଟତଳେ ଶୋଇଶୋଇ ସେଇ 
ଦୀର୍ଘଶ୍ବାସଗୁଡ଼ିକୁ ଗଣନା କରୁଥିଲେ । ଶେଷରେ ୟାଙ୍କର ପରିଣତ କ”ଣ ହେଲା ଜାଣ 
ଭାଉଜ ? 

ସତ୍ୟବ୍ତତ ମୋ ଆଡ଼କୁ ଚାହିଁ ସୂନନ୍ଦାକୁ ଆଉ କଂ ଣ କହିବାକୁ ଯାଉଥିଲା | ମୁଁ 
ଆଉ ସେଠାରେ ବସି ରହିବାଟା ଉଚିତ ମନେ ନ କରି ସିଧା ଉଠି ପଳାଇଲି ବାଥ୍‌ରୂମକୁ । 

ମୁଁ ବାଥ୍ରୁମ୍‌ରେ ଥାଇ ସୁନନ୍ଦା ଓ ସତ୍ୟବ୍ରତର ମିଳିତ ହାସ୍ୟଧ୍ବନି ଶୁଣିବାକୁ 
ପାଉଥିଲି । 

ମୁହଁ ହାତ ଧୋଇ ସାରି ତଉଲିଆରେ ମୁହଁ ପୋଛିଲା ବେଳେ ହଠାତ୍‌ ମୋର 
ମନେ ପଡ଼ିଲା ଗୋଟାଏ କଥା | କାଲି ରାତିରେ ଇନ୍ଦୁମତୀର ଭ୍ୟାନିଟି ବ୍ୟାଗ୍‌ ଖୋଲି 
ମୁଁ କ'ଣ ଗୋଟାଏ ଛୋଟ ପୁଡ଼ିଆ ପାଇଥିଲି । ଆଉ ସେଇଟାକୁ ତରତରରେ 
ପକେଟ୍‌ରେ ଭରି ଦେଇଥିଲି । ତା'ପରେ ପୂରାପୂରି ସେହି ଛୋଟ ପୁଡ଼ିଆଟି କଥା 
ମୁଁ ଭୁଲି ଯାଇଥିଲି । 

ବାଥ୍ରୁମ୍ରୁ ବାହାରି, ଛୁଟି ଯାଇ ପ୍ୟାଣ୍ଟ ପକେଟ୍‌ରେ ହାତ ଭରି ଦେଖିଲି, ଖବର 
କାଗଜର ପୁଡ଼ିଆଟି ଅକ୍ଷତ ଭାବରେ ମୋ ପକେଟ୍‌ରେ ରହିଛି । 

ତରତର କରି ଖୋଲି ପକାଇ ଦେଖିଲି ଯୋଡ଼ାଏ ଗ୍ଲୋଭସ୍‌ | 

ଧେତ୍‌ ! ଇନ୍ଦୁମତୀର ଗ୍ଲୋଭସ୍‌ ଦୁଇଟା ଆଣି ଖୁବ୍‌ ଗୋଟାଏ ବାହାଦୂରୀ କରିଛି 
ବୋଲି ମୋର ମନେ ହେଲା ନାହିଁ । 

ଏଇଟା ସତ୍ୟବ୍ରତକୁ ଦେଖେଇ ଲାଭ କ'ଣ ! 

ସେ ବରଂ ସୁନନ୍ଦା ପାଖରେ ମୋତେ ଆହୁରି ଥରେ ଅପଦସ୍ତ କରିବ । 

ଗ୍ଲୋଭ୍ସ୍‌ ଦୁଇଟା ମୁଁ ଦୂରକୁ ଫିଟି ଦେଉଥିଲି ! କିନୁ ହଠାତ୍‌ ମୋର ମନେ" 
ହେଲା, ଗ୍ଲୋଭ୍ସ୍‌ ଯୋଡ଼ାକ ଯେପରି ଅନେକ ଛୋଟ । 

ମୁଁ ଆଉ ଥରେ ଭଲ କରି ଦେଖିଲି । 

ହୁର୍ର୍ରେ...ମୁଁ ଯେପରି ଆନନ୍ଦରେ ନାଚି ଉଠିଲି । ଡ୍ରିଇଂ ରୁମ୍‌କୁ ଛୁଟି ଯାଇ 
ଗୋ୍ଲେଭ୍ସ୍‌ ଯୋଡ଼ାକ ସତ୍ୟବ୍ରତ ଉପରକୁ ଫିଟି ଦେଇ କହିଲି : ତୋର ବନ୍ଧୁ ଅପଦାର୍ଥ 
ନୁହେଁ । ଇନ୍ଦୁମତୀର ଭ୍ୟାନିଟି ବ୍ୟାଗ୍‌ରୁ ଏଇ ଯୋଡ଼ାକ ଉଦ୍ଧାର କରିଛି । 

ମୁଁ ଲକ୍ଷ୍ୟ କଲି, ଗ୍ଲୋଭ୍ସ୍‌ ଦୁଇଟା ହାତରେ ଓଲଟ ପାଲଟ କରୁକରୁ ସତ୍ୟବ୍ରତର 
ମୁହଁଟା ଗମ୍ଭୀର ହୋଇଉଠିଲା | ସେ ବାରମ୍ବାର ଗ୍ଲୋଭ୍‌ସ୍‌ ଦୁଇଟାକୁ ପରୀକ୍ଷା କରିବାରେ 
ଲାଗିଲା | ଆକାର ପ୍ରକାର ଏବଂ ପରିଧି ! ତା'ପରେ ନାକରେ ଶୁଝଫ୍ଦିଲା ! ମୋ ଆଡ଼କୁ 
ଚାହିଁ ଶାନ୍ତ ରରେ କହିଲା : କୋଉଠୁ ପାଇଲୁ ? 

: ଇନ୍ଦୁମତୀ ଘରୁ, ତା’ ଭ୍ୟାନିଟି ବ୍ୟାଗ୍‌ ଭିତରୁ ! 

ଗ୍ଲୋଭ୍‌ସ୍ଟି ଯେ ଗୋଟିଏ ଛୋଟ ହାତ ପାଇଁ ତିଆରି ତାହା ବୂଝା ଯାଉଥିଲେ 
ମଧ୍ଯ, ଆଙ୍ଗୁଳିଗୁଡ଼ିକ ଅପେକ୍ଷାକୃତ ଲମ୍ବା ମନେ ହେଉଥିଲା । 

ସତ୍ୟବ୍ରତ କହିଲା : ଗ୍ଲୋଭ୍ସ୍ଟି ଯଦି ଗୋଟିଏ ଛୋଟ ପିଲାର ବୋଲି ଧରି 
ନିଆହୁଏ, ତେବେ ସେହି ବୟସର ପିଲାର ଆଙ୍ଗୁଳିଗୁଡ଼ିକ ତ ଏତେ ବଡ଼ ବଡ଼ ହେବା 
ମୋଟେ ସମ୍ଭବ ନୁହେଁ । 

ସୁନନ୍ଦା ଉଠି ଯାଇଥିଲା ¦ ବୋଧହୁଏ ଆମ ପାଇଁ ଜଳଖିଆ ଆଣିବା ପାଇଁ । 

ମୁଁ ସତ୍ୟବ୍ରତର ଧ୍ୟାନ ଗମ୍ଭୀର ମୁହଁ ଆଡ଼େ ଚାହିଁ କହିଲି : ତା” ହେଲେ ତୁ କ'ଣ 
କହୁଛୁ ? 

ସେ ଗ୍ଲୋଭ୍‌ସ୍‌ ଭିତରେ ଦୂଇଟି ଆଙ୍ଗୁଳି ଭର୍ରିକରି, ଯେପରି ତା” ଭିତରୁ କ'ଣ 
ଖୋଜିବାରେ ବ୍ୟସ୍ତ ଥିଲା, ତା'ପରେ ସେଇଟାକୁ ଖୁବ୍‌ ଜୋରରେ ଝାଡ଼ିଲା ଟେବୂଲ୍‌ 
ଉପରେ; ହୁଏତ ଭିତରୁ କିଛି ପାଇବା ଆଶାରେ । 

ମୁଁ ଚାଲି ଯାଉଥିଲି । ମୋତେ ପୂୁଣ୍ଠି ଡାକି କହିଲା : ଆଉ କିଛି ଆଣିଛୁ ? 

ମୁଁ ଉତ୍ତର ଦେବା ପୂର୍ବରୁ ସୁନନ୍ଦା ଖଣ୍ଡିଏ ଛିଣ୍ଡା ଖବର କାଗଜ ହାତରେ ଧରି 
ଆସି କହିଲା : ଏଇଟା ପଡ଼ିଥିଲା ଆର ଘରେ | ଦରକାରୀ କାଗଜ ବୋଧହୁଏ | 

ମୁଁ ସେ କାଗଜ ଆଡ଼େ ଟିକିଏ ଚାହିଁ କହିଲି : ନା, କିଛି ଦରକାର ନାହିଁ । 
ସେଥିରେ ଏଇ ଗ୍ଲୋଭ୍‌ସ ଦୁଇଟା ବନ୍ଧା ହୋଇଥିଲା ! 

ସୁନନ୍ଦା କହିଲା : ନାଲି ପେନ୍ସିଲ୍‌ରେ ଅଣ୍ଡର ଲାଇନ୍‌ ଦେଖି, ମୁଁ ଭାବିଥିଲି 
ଦରକାରୀ କାଗଜ ବୋଧହୁଏ । 

: ନାଲି ପେନ୍ସିଲ୍‌୍ର ଅଣ୍ଡରଲାଇନ୍‌ ! କାହିଁ ଦେଖି ? 

ସତ୍ୟବତ୍ର ଯେପରି ମୁହୂର୍ଗକ ମଧ୍ୟରେ ସତେଜ ହୋଇ ଉଠିଲା । 

ସୁନ୍ଦନା ତା? ହାତକୁ ବଢ଼ାଇ ଦେଲା ଛିଣ୍ଡା ଖବର କାଗଜ ଖଣ୍ଡିକ ! 

କାଗଜଟିରେ ଯେ ଅନେକ ଜାଗାରେ ଅଣ୍ଡରଲାଇନ୍‌ ଟଣା ହୋଇଛି, ମୁଁ ତ 
ଦେଖି ନ ଥିଲି | 

ସତ୍ୟନ୍ବତ ସେହି ଅଣ୍ଡରଲାଇନ୍‌ଗୁଡ଼ିକ ଆଡ଼େ ଧାନ ସହକାରେ ଚାହିଁ ପଚାରିଲା 
: ଏଇ କାଗଜଟାରେ ଗ୍ଲୋଭ୍ସ୍‌ ଦୁଇଟା ବନ୍ଧା ହୋଇ ଥିଲା ? 

ମୁଁ ମୁଣ୍ଡ ହଲାଇ ସମ୍ମତି ଜଣାଇଲି । 

: ଆଉ ତୁ ଏ ଗ୍ଲୋଭସ୍‌ ଦୁଇଟା ରବିନାରାୟଣଙ୍କ ଘରୁ, ଇନ୍ଦୁମତୀର ଭ୍ୟାନିଟି 
ବ୍ୟାଗ୍‌ ଭିତରୁ ଆବିଷ୍କାର କଲୁ ? 

:ହଁ | 

ସତ୍ୟବ୍ରତ ଗ୍ଲୋଭ୍‌ସ୍‌ ଦୁଇଟା ଓ ଖବର କାଗଜର ଅଣ୍ଡରଲାଇନ୍‌ଟଗୁଡ଼ିକୁ 
ଅନେକବେଳଯାଏ ଚାହିଁ ରହି ହଠାତ୍‌ ଉଠି ଠିଆ ହେଲା | କହିଲା : ଚାଲେ | 

: କୁଆଡ଼େ ? ମୁଁ ପଚାରିଲି | 

: ଏଇ ମୁହୂର୍ରରେ ଆମକୁ ରବିନାରାୟଣଙ୍କ ଘରକୁ ଯିବାକୁ ହେବ | ଇନ୍ଦୁମତୀ 
ସହିତ ବିଶେଷ ପ୍ରୟୋଜନ | 

ସୁନନ୍ଦା ଜଳଖିଆ ପ୍ଲେଟ୍‌ ଦୁଇଟା ଆଣି, ଟେବୁଲ୍‌ ଉପରେ ଥୋଉ ଥୋଉ କହିଲା 
: ଏତକ ଉଦରସ୍କଥ କରି ତା'ପରେ ଯୁଆଡ଼େ ଯିବାର ଅଛି ଯାଅ । 


ଆମେ ଯାଇ ରବିନାରାୟଣଙ୍କ ଦୂଆରେ ଗାଡ଼ି ଭିଡ଼େଇଲା ବେଳକୁ ମାତ୍ର ଆଠଟା 
ବାଜିଥିଲା | ଆମେ ଗାଡ଼ିରୁ ଓହ୍ଲାଇ ଠିକ୍‌ ଭିତରକୁ ପଶିଲାବେଳେ ରବିନାରାୟଣ ତେଣୁ 
ବାହାରି ଆସୁଥିଲେ | 

ସେ ହୁଏତ ଆମକୁ ଏତେ ସକାଳୁ ଆଶା କରି ନ ଥିଲେ । 

ଆମେ ଯାଇ ବୈଠକଖାନାରେ ବସିଲୁ । 

ରବିନାରାୟଣ କହିଲେ : କାଲି ରାତିରେ ଏଠାରେ ଗୋଟାଏ ଘଟଣା ଘଟି 
ଯାଇଛି । ଇନ୍ଦୁମତୀ ଘରେ କିଏ ଜଣେ ପଶିଥିଲା ! 

ସତ୍ୟବ୍ରତ ସେ କଥା ଉପରେ ଗୁରୁତ୍ଵ ନ ଦେଇ ପଚାରିଲା : ବର୍ଭମାନ ଆମେ 
ଇନ୍ଦୁମତୀକୁ ପାଇବୂ ତ ? କେବଳ ତାରି ପାଇଁ ଏତେ ସକାଳୁ ଛୁଟି ଆସିଛୁ ! 

: ହଁ ହଁ, ନିରାୟ ପାଇବେ ! କାଲି ଇନ୍ଦୁମତୀ ଅନେକ ରାତିରେ ଶୋଇଛି, 
ତେଣୁ ବର୍ରମାନ ବୁଏତ ବିଛଣାରୁ ଉଠି ନ ଥିବ ! 

ରବିନାରାୟଣ ତାଙ୍କ ୱ୍ଵାକିଂଷ୍ଟିକ୍ଟି ଧରି, ଇନ୍ଦୁମତୀ ଉଦ୍ଦେଶ୍ୟରେ ଉଠି 
ଚାଲିଗଲେ ! 

ଅନ୍ଧ ସମୟ ପରେ ଫେରି ଆସି କହିଲେ : ସେ ବାଥ୍ରୁମ୍‌ରେ ପଶିଛି, ବାହାରିଲେ 
ଆପଣ ତା’ ସହିତ କଥାବାର୍ରା କରିବେ । 

ସତ୍ୟବ୍ରତ ପକେଟରୁ ଗ୍ଲୋଭ୍‌ସ୍‌ ଦୁଇଟା ବାହାର କରି ରବିନାରାୟଣଙ୍କ ଆଡ଼କୁ 
ବଢ଼ାଇ ଦେଲା ! 

ରବିନାରାୟଣ ଗ୍ଲୋଭ୍‌ସ୍‌ ଦୁଇଟି ଓଲଟ ପାଲଟ କରି ଦେଖିଲେ । ତା'ପରେ 
ସତ୍ୟବ୍ରତ ମୁହଁକୁ ଚାହିଁ କହିଲେ : କ'ଣ କରିବି ? 

ସତ୍ୟବ୍ରତ ପଚାରିଲା : ଏ ଦୁଇଟା ଆପଣ ଚିହୃନ୍ତି ? 

: ମାନେ ? ରବିନାରାୟଣଙ୍କ ଚାହାଣିରେ କିପରି ଏକ ସନ୍ଦେହର ଭାବ ଫୁଟି 
ଉଠିଥିଲା । 

ସତ୍ୟବ୍ରତ ଗ୍ଲୋଭ୍‌ସ୍‌ ଦୁଇଟି ରବିନାରାୟଣଙ୍କ ହାତରୁ ଆଣି ପୁଣି ନିଜ ପକେଟ୍‌ରେ 
ଭରିଲା । କହିଲା : ନା, ଇମିତି ପଚାରୁଥିଲି ! 

ପୁଣି ପୁରନ୍ଦରର ଅବିର୍ଭାବ, ଟ୍ରେ'ରେ ଚା' ଜଳଖିଆ । 

ସତ୍ୟବ୍ରତ ପୂରନ୍ଦର ମୁହଁକୁ ଅନେଇଲା | ତା'ର ସେହି ନିର୍ଲିପ୍ର ଭାବ 1 ଏକ ମନରେ 
ସେ କପ୍‌ରେ ଚା” ଢାଳିଦବାରେ ଲାଗିଥିଲା | ମନେ ହେଉଥିଲା, କରଉଁବ୍ୟ ହିଁ ତା'ର ଏକମାତ୍ର 
ଲକ୍ଷ୍ୟ, ପୃଥିବୀର ଅନ୍ୟ କୌଣସି ବୈଭବ ଆଡ଼େ ଚାହିଁବାକୁ ତା'ର ଅବକାଶ ନାହିଁ । 

ଆମେ ଚା” ଜଳଖିଆ ଖାଇ ସାରିବା ପରେ ରବିନାରାୟଣ ଅଉ ଥରେ 
ଉଠିଗଲେ । 

ବୋଧହୁଏ, ଇନ୍ଦୁମତୀକୁ ଦେଖିବା ପାଇଁ । 

କିନ୍ତୁ ଫେରି ଆସିଲେ କ୍ଷିପ୍ର ପାଦରେ । ଚିକ୍ରାର କରି କହିଲେ : ସେ ଚାଲି 
ଯାଇଛି, ଚାଲି ଯାଇଛି ମିଷ୍ଟର ମହାପାତ୍ର ! ମୁଁ ତାକୁ ବାରତ୍ବାର ଶୁଣେଇ ଆସିଥିଲି 
ବାଥ୍ରୂମ୍‌ରୁ ବାହାରି ମୋତେ ଦେଖା କରିବା ପାଇଁ, କିନୁ ସେ ମୋ କଥା ଶୁଣିନାହିଁ । 
ସେ ହୁଏତ ଆପଣମାନଙ୍କୁ ଦେଖା ଦେବାକୁ ଚାହେଁ ନାହିଁ । ତା” ମନରେ ଦୁର୍ବଳତା 
ଅଛି । ସେଇଥିପାଇଁ ସେ ଲୁଚି ଲୁଚି ବୁଲୁଛି ଆପଣମାନଙ୍କ । 

ସତ୍ୟବ୍ରତ ରବିନାରାୟଣଙ୍କ କଥାରେ କୌଣସି ହତାଶା ପ୍ରକାଶ ନ କରି କହିଲା 
: ଇନ୍ଦୁମତୀ ଚାଲିଯାଇ ମଧ୍ଯ ଆମର କିଛି ଅସୁବିଧା ହୋଇନାହିଁ । ଆମେ ଖାଲି ତା' 
ଘରଟା ଟିକିଏ ଦେଖିବାକୁ ଚାହୁଁ । ଆପଣଙ୍କର ଆପରି ନ ଥିଲେ... 

: ନା ନା, ମୋର ପୁଣି ଆପରି କ'ଣ ? ରବିନାରାୟଣ ସଙ୍ଗେ ସଙ୍ଗେ ଉଠି 
ଠିଆ ହୋଇପଡ଼ିଲେ । 

ପୁରନ୍ଦର ଆମେ ଉଠିବା ପୂର୍ବରୁ ଘର ଛାଡ଼ି ଚାଲି ଯାଇଥିଲା ! 

ଆମେ ଯାଇ ଦେଖିଲୁ, ଇନ୍ଦୁମତୀର ଘରଟିରେ ବାହାରୁ ତାଲା ଝୁଲୁଛି | 

ରବିନାରାୟଣ ସେହି ତାଲାଟି ଆଡ଼େ ଏକ ଲୟରେ ଅନାଇ ରହିଥିଲେ । ମୁଁ 
ଦେଖିଲି ସେପାଖରୁ ପୁରନ୍ଦର ମଧ୍ଯ ଆମରି ଆଡ଼େ ଚାହିଁ ଠିଆ ହୋଇଛି । 

ରବିନାରାୟଣ କହିଲେ : ଏ ଘରେ ତ ଆଗରୁ କେବେ ତାଲା ପଡୁ ନ ଥିଲା ! 
ଚାବି ହୁଏତ ପୁରନ୍ଦର ପାଖରେ ଅଛି | 

ରବିନାରାୟଣ ପୁରନ୍ଦରକୁ ଡାକି ଡାକି ଆଗେଇ ଗଲେ । 

ମୁଁ ସତ୍ୟବ୍ରତକୁ କହିଲି : ତୁ ଗୋଟାଏ କଥା ଲକ୍ଷ୍ୟ କରିଛୁ ! ରବିନାରାୟଣ 
କେବେହେଲେ ପୁରନ୍ଦର ସହିତ ଆମ ସାମ୍ବାରେ କଥାବାର୍ରା ହେଉ ନାହାନ୍ତି । ଧର 
ଆଜିର ଏଇ ଚାବି କଥା, ସେ ଏଇଠିକୁ ପୁରନ୍ଦରକୂ ଡାକି ଚାବିଟା ମାଗି ନେଇ ପାରି 
ଥାଆନ୍ତେ ! ! 

ସତ୍ୟବ୍ରତ ମୋ ପ୍ରଶ୍ନର ଉତ୍ତର ଦେବା ପୂର୍ବରୁ ରବିନାରାୟଣଙ୍କ ବିରକ୍ତ କଣ୍ଠସର 
ଶୁଣିବାକୁ ପାଇଲି | 

: ନା ମିଷ୍ଟର ମହାପାତ୍ର ! ଚାବି ସେ ପୂରନ୍ଦରକୁ ଦେଇ ଯାଇନାହିଁ । ନିଜେ 
ନେଇ ଯାଇଛି । ଶୁଣିଲି ଏ ଦୂଇ ତିନିଦିନ ହେବ ସେ ବରାବର ଘରେ ତାଲା ପକେଇ 
ଯାଉଛି । କିନ୍ଧ ଘଟଣାଟା ମୁଁ ତ କିଛି ବୂଝି ପାରୁନାହିଁ | ନିଶ୍ଚୟ ଘର ଭିତରେ ଏପରି 
କିଛି ଅଛି, ଯାହାର... 

ସତ୍ୟବ୍ରତ ତାଙ୍କ କଥାରେ ବାଧା ଦେଇ କହିଲା : ଆପଣ ମୋଟେ ବ୍ୟସ୍ତ ହୁଅନ୍ତୁ 
ନାହିଁ । ଇନ୍ଦୁମତୀର ସରୂପ ମୋ ପାଖରେ ଧରାପଡ଼ିଯାଇ ସାରିଲାଣି । ଖାଲି ଟିକିଏ 
ପରୀକ୍ଷା କରିବା କଥା ¦ ପରେ ହେଲେ ବି ଚଳିବ । ଆସନ୍ତୁ ଆପଣଙ୍କ ଚିଡ଼ିଆଖାନାଟା 
ଆଜି ଟିକିଏ ଭଲ କରି ଦେଖିବା ! 

ରବିନାରାୟଣ ସେଦିନ ପରି, ତାଙ୍କର ପ୍ରତିଟି ଜନ୍ତୁ ଜାନୂୁଆର ସହିତ ଆମକୁ 
ନେଇ ପରିଚୟ କରାଇ ଦେଲେ । ଆମେ ଯେତେବେଳେ ଯାଇ ସମ୍ରାଟ ପାଖରେ 
ପହଞ୍ଚିଲୁ, ସେଦିନ ପରି ସମ୍ରାଟ୍‌ ଆମକୁ ହାତଯୋଡ଼ି ନମସ୍କାର ଜଣାଇଲା ! 

ସତ୍ୟବ୍ରତ ରବିନାରାୟଣଙ୍କୁ ପଚାରିଲା : ସମ୍ରାଟ୍‌ ଏବେ କାହା କଥା ବେଶୀ 
ଶୁଣୁଛି ? ଇନ୍ଦୁମତୀର ନା ପୁରନ୍ଦରର ? 

ରବିନାରାୟଣ ଟିକିଏ ହସିବାକୁ ଚେଷ୍ଟା କରି କହିଲେ : ଆପଣ ସେଦିନ 
ପୁରନ୍ଦର ଆଉ ଇନ୍ଦୁମତୀ କଥା ଶୁଣିଥିଲେ ବୋଧେ ! ମୁଁ ସମ୍ରାଟକୁ ଯେତେ ଗାଳିଗୁଲଜ 
କଲେ ମଧ୍ଯ, ଇନ୍ଦୁମତୀ ପ୍ରତି ତା'ର କିପରି ଗୋଟାଏ ଆସକ୍ତି ଆସି ଯାଇଛି । ସମ୍ରାଟ୍‌ 
ଅବଶ୍ୟ ପୁରନ୍ଦରର କଥା ମାନେ ଯେ ! କିନ୍ତ ଇନ୍ଦୁମତୀକୁ ଦେଖିବାକ୍ଷଣି ସମ୍ରାଟ୍‌ ଯେପରି 
ସବୁ ଭୁଳିଯାଏ ! 

ସମ୍ବାଟ୍‌ ନୀରବରେ ବସି ଆମମାନଙ୍କ କଥାବାର୍ଜା ଶୁଣୁଥିଲା । 

ମୁଁ କହିଲି : ସମାଟ୍‌ ଆପଣଙ୍କ କଥା ଶୁଣେ ତ ? 

: ହଁ ହଁ, ଆଜିଯାଏ ମୋ କଥା କେବେ ଅମାନ୍ୟ କରିନାହିଁ । ଅତି ପିଲାଟି 
ଦିନରୁ ସେ ଯେ ମୋ ହାତରେ ଗଢ଼ା । 

ସତ୍ୟବ୍ରତ ପକେଟ୍‌ରୁ ଗ୍ଲୋଭ୍‌ସ୍‌ ଦୂଇଟା ବାହାର କରି, ରବିନାରାୟଣଙ୍କ ହାତକୁ 
ଦେଇ କହିଲା : ଏଇଟା ମୁଁ ସମ୍ପାଟ୍‌ ପାଇଁ ଆଣିଥିଲି | ଆପଣ ତାକୁ ପିନ୍ଧିବାକୁ କହନ୍ତୁ | 

ରବିନାରାୟଣ ଗ୍ଲୋଭ୍‌ସ୍‌ ଦୂଇଟା ସମ୍ରାଟ ହାତକୁ ବଢ଼ାଇ ଦେବା ମାତ୍ରେ, 
କୌଣସି ଆଦେଶର ଅପେକ୍ଷା ନ କରି, ବହୁ ଦିନର ଅଭିଜ୍ଞ ପରି ସଙ୍ଗେ ସଙ୍ଗେ ନେଇ 
ହାତରେ ପିନ୍ଧିବାକୁ ଆରମ୍ଭ କରିଦେଲା । 

ରବିନାରାୟଣ ତା” ଆଡ଼େ ସ୍ତବ୍ଧ ହୋଇ ଅନାଇଥିଲେ । 

ସତ୍ୟବ୍ରତ କହିଲା : ଆପଣ ହୁଏତ ଜାଣି ନାହାନ୍ତି, କିନୁ ସମ୍ବାଟର ଗ୍ଲୋଭ୍ସ୍‌ 
ପିନ୍ଧିବାର ଅଭ୍ୟାସ ପୂର୍ବରୁ ଅଛି । 

ମୁଁ ଅବାକ୍‌ ହୋଇ ଥରେ ସତ୍ୟବ୍ରତ ଓ ଥରେ ସମ୍ରାଟ୍‌ ଆଡ଼େ ଚାହୁଁଥିଲି ! 

ସମ୍ରାଟ୍‌ ଗ୍ଲୋଭ୍‌ସ୍‌ ଦୁଇଟା ହାତରେ ପିନ୍ଧିସାରି ହସିଲା ମୁହଁରେ ଆମଆଡ଼େ ଚାହିଁ, 
ପିଞ୍ଜରା ଭିତରେ ଲୁହା ରେଲିଂ ଧରି ସର୍କସ୍‌ କରିବାରେ ଲାଗିଗଲା | ସତ୍ୟବ୍ରତ ମୁହଁରେ 
ପ୍ରଶାନ୍ତିର ଏକ ଭାବ ଫୁଟି ଉଠିଥିଲା । 

ରବିନାରାୟଣ କହିଲେ : ଏ ରହସ୍ୟର ଅର୍ଥ କିଛି ମୁଁ ବୁଝି ପାରିଲି ନାହିଁ ମିଷ୍ଟର 
ମହାପାତ୍ର । ସମ୍ରାଟର ଗ୍ଲୋଭ୍‌ସ୍‌ ପିନ୍ଧିବାର ଅଭ୍ୟାସ ଆଗରୁ ଅଛି, ଅଥଚ ଆପଣ ସେ 
କଥା ଜାଣନ୍ତି ! କିନ୍ତୁ ମୁଁ ନ ଜାଣିଲି କିପରି ? 

ସତ୍ୟବ୍ତତ ସ୍ମିତ ହସି କହିଲା : ଆପଣଙ୍କୁ ମୁଁ ସବୁ କଥା ଜଣାଇବି । ସମୟ 
ହୋଇ ଆସିଲାଣି । ଆପଣ ଖାଲି ବର୍ଉମାନ ଦୟାକରି ସମ୍ପାଟଠାରୁ ସେ ଗ୍ଲୋଭ୍ସ 
ଦୁଇଟା ମାଗି ଆଣନ୍ତୁ । 

ସମ୍ରାଟ ସର୍କସ କରି ଚାଲିଥିଲା । 

ରବି ନାରାୟଣଙ୍କ ଡାକରେ ସେ ପିଞ୍ଜରା ପାଖକୁ ଲାଗି ଆସିଲା । 
ରବିନାରାୟଣଙ୍କ ଇଂଗିତରେ ଗ୍ଲୋଭ୍‌ସ୍‌ ଦୁଇଟା ଖୋଲିବା ପାଇଁ କହିଲେ । ସମ୍ରାଟ 
ସଙ୍ଗେ ସଙ୍ଗେ ଆଦେଶ ପାଳନ କଲା । 

ସତ୍ୟବ୍ରତ ଗ୍ଲୋଭ୍‌ସ୍‌ ଦୁଇଟି ପୁଣି ପକେଟ୍‌ରେ ରଖୁ ରଖୁ କହିଲେ : ଆମେ 
ଏଥର ଯାଉଛୁ ! ଆଜି ପାଇଁ ଅନ୍ତତଃ ଆମର ଏଠାରୁ କାମ ଶେଷ ହୋଇଛି । 

: କିନୁ ଇନ୍ଦୁମତୀ ସହିତ ଆପଣଙ୍କର ଆଜି ବି ତ ଦେଖା ହେଲା ନାହିଁ । 

: ନ ହେଲେ ଚଳିବ | ବିବାହ ବେଦୀରୁ ତ ସେ ଆଉ ଅନ୍ୟତ୍ର ଉଠି ଯାଇ 
ପାରିବ ନାହିଁ ? 

: ମାନେ ? ରବିନାରାୟଣଙ୍କ ସରଟା ହଠାତ୍‌ କମ୍ପି ଉଠିଲା | 

ସତ୍ୟବ୍ରତ ହସି ହସି କହିଲା : ସେ ଆପଣଙ୍କ ବିବାହ ନ କରି ଛାଡ଼ିବ ନାହିଁ । 

ଅବଶ୍ୟ ରବିନାରାୟଣ କୌଣସି ଉତ୍ତର ଦେଲେ ନାହିଁ, କିନୁ ସେ କିପରି କରୁଣ 
ଅସହାୟ ଚାହାଣିରେ ଆମ ଆଡ଼କୁ ଅନାଇ ଠିଆ ହୋଇଥିଲେ ! 

ସତ୍ୟବ୍ରତ ତାଙ୍କ କାନ ପାଖକୁ ମୁହଁ ନେଇ ଧୀରେ ଧୀରେ କହିଲା : ଆଜିଠାରୁ 
ଆପଣ ନିଜ ତରଫରୁ ବିବାହ ଆୟୋଜନଟା କରନ୍ତୁ | ଇନ୍ଦୁମତୀ ଯେପରି ଜାଣୁ ଯେ, 
ଆପଣ ତାଙ୍କୁ ବିବାହ କରିବା ପାଇଁ ରାଜି ହୋଇଛନ୍ତି । 

: ତା' ହେଲେ ଲାଭ ? ରବିନାରାୟଣ ପଚାରିଲେ । 

: ଲାଭ ? ଲାଭର ହିସାବ ମୁଁ ଆପଣଙ୍କ ସେଇଦିନ ଦେବି । ଆଜି ନୂହେଁ ! 

: ନା, କିନୁ ଏଥିରେ କିଛି ନାହିଁ । ଆପଣ ମୋ ଉପରେ ଭରସା ରଖିଛନ୍ତି 
ଯେତେବେଳେ, ମୁଁ ଆପଣଙ୍କୁ ବିପଦରେ ପକାଇବି ନାହିଁ । କିନ୍ତୁ ଏହାର ମୂଳ ରହସ୍ୟଟା 
ଉଦ୍‌ଘାଟନ କରିବାକୁ ହେଲେ, ଆପଣଙ୍କ ତରଫରୁ ବିବାହର ଆୟୋଜନ କରିବାକୁ 
ହେବ । 

ରବିନାରାୟଣ କେତୋଟି ମୁହୂର୍ଉ ସତ୍ୟବ୍ରତ ଆଡ଼େ ଏକ ଲୟରେ ଚାହିଁ ରହି 
କହିଲେ : ବେଶ୍‌, ତାହାହିଁ ହେବ । 

ଆମେ ଭୁବନେଶ୍ବରରୁ କଟକ ଫେରୁଥିଲୁ ¦! ସତ୍ୟବ୍ରତ ଆଖିବୁଜି ଚୁପ୍ଚାପ୍‌ 
ବସି ଚିନ୍ତା କରୁଥିଲା ! 

ମୁଁ ଭାବୁଥିଲି ଗ୍ଲୋଭ୍ସ୍‌, ସମ୍ପାଟ ଆଉ ଇନ୍ଦୁମତୀ କଥା | 

ସତ୍ୟବତକୁ ମଝିରେ ମଝିରେ ଦୂଇ ତିନୋଟି ପ୍ରଶ୍ନ ପଚାରି, କିଛି ଉତ୍ତର ନ 
ପାଇ ନୀରବରେ ଗାଡ଼ି ଚଳାଉଥିଲି ! 

ହଠାତ୍‌ ସତ୍ୟବ୍ରତ ମୋତେ ପ୍ରଶ୍ନ କଲା : କାଲି ରାତିରେ ତୁ ଏଇ ଗ୍ଲୋଭ୍‌ସ୍‌ 
ଦୁଇଟି ଠିକ୍‌ ଇନ୍ଦୁମତୀର ଭ୍ୟାନିଟି ବ୍ୟାଗରୁ ପାଇଥିଲୁ ତ ? 

: ତୋର ବିଶ୍ବାସ ହେଉନି ? ମୁଁ ଇନ୍ଦୁମତୀର ଖାସ୍‌ କାମରାରୁ ବିବାହ 
ନିମନ୍ତ୍ରଣପତ୍ରପୂର୍ଣ ଭ୍ୟାନିଟି ବ୍ୟାଗ୍‌ରୁ ଏହାକୁ ଉଦ୍ଧାର କରିଛି । 

: ଆଉ ଦୂଇଟା କୁଆଡ଼େ ଗଲା ? 

: ଆଉ ଦୂଇଟା ମାନେ ? ମୁଁ ଆଶାର୍ଯ୍ୟ ହୋଇ ପଚାରିଲି । 

ସତ୍ୟବ୍ରତ କହିଲା : ଯେମିତି ହାତରେ ପିନିବା ପାଇଁ ଦୁଇଟା ଗ୍ଲୋଭ୍ସ୍‌ ପାଇଲୁ, 
ସେମିତି ଗୋଡ଼ରେ ପିନ୍ଧିଲା ଭଳି ରବର ନିର୍ମିତ ଦୁଇଟି ଶିଶୁର ପାଦ ପାଇ ଥାଆନ୍ତୁ | 

ମୁଁ ଅବିଶ୍ଵାସ୍ୟ ଦୃଷ୍ଟିରେ ସତ୍ୟବ୍ରତ ମୁହଁକୁ ଚାହିଁ କହିଲି : ମୁଁ ତୋ କଥାର ଅର୍ଥ 
ଠିକ୍‌ ବୁଝି ପାରୁ ନାହିଁ । 

: ମୁଁ କିନଧୁ ଏପରି ଏକ ସୃକ୍ଷ୍ମ ପରିକଳ୍ପନା କଥା ମୋଟେ ଚିନ୍ତା କରି ପାରି ନ 
ଥିଲି । ମିଉଜିଅମ୍‌ର ମୂର୍ଭି ଚୋରି ଆଉ ଝୁନ୍‌ଝୁନ୍‌ୱାଲାଙ୍କ ଗଣେଶ ଚୋରି ରହସ୍ୟ ମୋ 
ଆଖିରେ ସ୍ତଷ୍ଟ ଧରା ପଡ଼ିଗଲାଣି ! ଏ ଦୂଇଟିଯାକ ଯେ ସମ୍ରାଟ ଦ୍ଵାରା ସଂଘଟିତ ହୋଇଛି, 
ଏହା ଆଉ ଅସୀକାର କରିବାର ବାଟ ନାହିଁ । 

: କିପରି ? 

: ଚୋରି ଦୁଇଟା ଯେ ସ୍କାଇଲାଇଟ୍‌ ପଥ ଦେଇ ହୋଇଛି, ମୋ ମନରେ ଆଗରୁ 
ସେହିପରି ସନ୍ଦେହ ହୋଇଥିଲା । କିନ୍ତୁ ସମ୍ରାଟ ଛଡ଼ା ସ୍କାଇଲାଇଟ୍‌ ବାଟେ ଆଉ କିଏ 
ଘର ଭିତରକୁ ପଶି ପାରିବ ? ପୁଲିସ ଆଖିରେ ଧୂଳି ଦେବା ପାଇଁ ସମ୍ରାଟର ପ୍ରଭୁ 
ବେଶ୍‌ ବୁଵ୍ଧିର କାମ କରି ପାରିଛନ୍ତି । ସମ୍ରାଟ ହାତରେ ଗ୍ଟୋଭ୍‌ସ୍‌ ପିନ୍ଧାଇ କୌଣସି 
ପିଙ୍ଗର୍‌ ପ୍ରିଣ୍ଟର୍‌ ଚିହ୍ନ ରଖି ନାହାନ୍ତି, ଆଉ ପାଦରେ ଶିଶୁର ରବର ପାଦ ପିନ୍ଧାଇ ନୂତନ 
ଏକ ଅଧ୍ୟାୟର ସୃଷ୍ଟି କରିଛନ୍ତି । ଯାହା ଫଳରେ ପୁଲିସ କୌଣସି ଦିନ ସେ ରହସ୍ୟର 

ସମାଧାନ କରି ପାରିବ ନାହିଁ 1 କିନୁ ବର୍ଉମାନ ଆମର ପ୍ରଥମ କରଉଁବ୍ୟ ହେଲା, ସେହି 
ରବର ପାଦ ଦୁଇଟି ଆବିଷ୍କାର କରିବା । 

ସତ୍ୟବ୍ରତ ମୁହଁର କଥାଗୁଡ଼ାକ ମୋତେ ଜାଦୂ କାହାଣୀ ଭଳି ମନେ ହେଉଥିଲା । 
କିନ୍ତୁ ଯୁକ୍ତିରେ ତାହା ଅସତ୍ୟ ପ୍ରମାଣ କରାଇବାର ପଥ ନ ଥିଲା | ମୁଁ କହିଲି : ଗ୍ଲୋଭ୍ସ୍‌ 
ଦୁଇଟା ଯେ ସମ୍ପରାଟର, ସେ କଥା ତୁ ପ୍ରଥମେ ଅନୁମାନ କଲୁ କିପରି ? 

ସତ୍ୟବ୍ରତ ସ୍ମିତ ହସି କହିଲା : ସେଇଠି ତ ତୋ ମୋ ଭିତରେ ଫରକ । ମୁଁ 
ଯେତେବେଳେ ତୋ” ଘରେ ବସି ଗ୍ଲୋଭ୍‌ସ୍‌ ଦୁଇଟାକୁ ବାରମ୍ବାର ପରୀକ୍ଷା କରୁଥିଲି, 
ଝଡ଼ାଝଡ଼ି କରୁଥିଲି; ତୁ ସେତେବେଳେ ଲୁଗାପଟା ପିନ୍ଧିବା ପାଇଁ ଚାଲି ଯାଇଥିଲୁ | ମୁଁ 
ଗ୍ଲୋଭ୍‌ସ୍‌ ଭିତରୁ ଦୁଇ ତିନୋଟି ଲୋମ ଆବିଷ୍କାର କରିଥିଲି । ପରୀକ୍ଷା କରି ଦେଖିଲି 
ଯେ, ସେ ଲୋମ ମଣିଷର ନୁହେଁ, ତେବେ କାହାର ହୋଇପାରେ ? ନିଶ୍ଚୟ କୌଣସି 
ଜନ୍ମଜାନୁଆରର ! ଜନ୍ମୁଜାନୁଆର କଥା ମନେ ପଡ଼ିବାକ୍ଷଣି ମୁଁ ସିଧା ଛୁଟି ଆସିଲି 
ରବିନାରାୟଣଙ୍କ ଚିଡ଼ିଆଖାନା ଭିତରକୁ । 

: ତା'ହେଲେ ତୁ କ”ଣ କହିବାକୁ ଚାହୁଁ ରବିନାରାୟଣ ସାମନ୍ତସିଂହାର ଏସବୁ 
ରହସ୍ୟର ଅଧିନାୟକ ? ଇନ୍ଦୁମତୀ ତେବେ କିଏ ? ରବିନାରାୟଣଙ୍କର ଆମକୁ ସେ 
ସମସ୍ୟା ଭିତରକୁ ଟାଣିବାର ଉଦ୍ଦେଶ୍ୟ କ”ଣ ? 

ସତ୍ୟବ୍ରତ ମୋ ପ୍ରଶ୍ମର ଆଉ ଉତ୍ତର ଦେଲା ନାହିଁ । କହିଲା : ଏଇ ଦିନେ 
ଦୁଇଦିନ ଭିତରେ, ଆମକୁ ସେଇ ରବର ପାଦ ଯୋଡ଼ିକ ଖୋଜି ବାହାର କରିବାକୁ 
ହେବ । ଯାହାର ଆକୃତି ଠିକ୍‌ ଦୁଇ ତିନିବର୍ଷ ଶିଶୁର ପାଦ ପରି । 

ମୁଁ କହିଲି : ମୋ ପ୍ରଶ୍ନର ତ କୌଣସି ଉତ୍ତର ଦେଲୁ ନାହିଁ ? 

ସେ କହିଲା : ତୋ ପ୍ରଶ୍ନର ଉତ୍ତର ତୂ ନିଜେ ଖୋଜି ବାହାର କରିବାକୁ ଚେଷ୍ଟା 
କର | ଏହି ରହସ୍ୟର ଅଧିନାୟକ କିଏ ? ଏଥିରେ ପ୍ରଧାନ ଭୂମିକା କାହାର ସେ କଥା ମୁଁ 
ମଧ୍ଧ ଏ ପର୍ଯ୍ୟନ୍ତ ଠିକ୍‌ କରିପାରି ନାହିଁ । ଘଟଣାଟା ଗୋଟିଏ ନୁହେଁ ବା ଏକମୁଖୀ ନୁହେଁ, 
ତେଣୁ ସମସ୍ୟାବହୂଳ | ତଥାପି ସମୂଦ୍ର ମନନ କରି ଆମକୁ ଅମୃତ ବାହାର କରିବାକୁ ହେବ | 

ମୁଁ ଗାଡ଼ି ନେଇ “ ଇନ୍ଦ୍ରଜାଲ? ଆଡ଼େ ଆଗେଇଲାବେଳେ ସତ୍ୟବ୍ରତ କହିଲା : 
ଡକ୍ଟର ସାହୁଙ୍କ ପାଖରେ ଟିକିଏ ଦରକାର ଅଛି । ବର୍ଭମାନ ଗଲେ ହୁଏତ ତାଙ୍କର 
ଦେଖା ମିଳିପାରେ । 

ଆମେ ଡକ୍ଟର ସାହୁଙ୍କ ଲନ୍ରେ ଗାଡ଼ି ଭିଡ଼େଇ ଶୁଣିଲୁ, ସେ ଆଜି ଏ ପର୍ଯ୍ୟନ୍ତ 
ଆସି ନାହାନ୍ତି । କିନ୍ତୁ ଫୋନ୍‌ କରିଥିଲେ, ପାଞ୍ଚ ଦଶ ମିନିଟ୍‌ ଭିତରେ ଆସି ପହଞ୍ଚିଯିବେ । 

ଆମେ ଚେନ୍ବରରେ ପଶିଲୁ । 

ନର୍ସ୍ଟି ଆମକୁ ବସିବାକୁ କହି ବାହାରକୁ ଚାଲିଗଲା 

ସତ୍ୟବ୍ରତ ସଙ୍ଗେ ସଙ୍ଗେ ପୁରୁଣା ଖବରକାଗଜଗୁଡ଼ିକୁ ଖେଳେଇବାରେ 

ଲାଗିଗଲା । ମୋଟ୍‌ରେ ଦଶ ପନ୍ଦର ଖଣ୍ଡ କାଗଜ ସେଠାରେ ଥିଲା । ସେ ପ୍ରତ୍ୟେକଟାର 
ତାରିଖ ମିଳେଇ ମିଳେଇ ଦେଖିବାରେ ଲାଗିଥିଲା | 

ମୁଁ କିଛି ସମୟ ତା'ରି କାର୍ଯ୍ୟକଳାପ ଆଡ଼େ ଚାହିଁବା ପରେ, ସେହିଦିନର 
ଖବର କାଗଜଟି ଟେବୁଲ୍‌ ଉପରୁ ଉଠାଇ ପଢ଼ିବାରେ ମନଦେଲି । ସତ୍ୟବ୍ରତ କିନ୍ତୁ 
ସେହି ପୁରୁଣା ଖବରକାଗଜଗୁଡ଼ିକୂ ଘଣ୍ଟାଚକଟା କରୁଥିଲା । 

ଡକ୍ଟର ସାହୁଙ୍କୁ ଅଧଘଣ୍ଟା କାଳ ଅପେକ୍ଷା କରିବା ପରେ ଆମେ ଚେମ୍ବରରୁ ଉଠି 
ଚାଲି ଆସିଲୁ । 

ସତ୍ୟବ୍ରତ ଗାଡ଼ିରେ ବସ ବସୂ କହିଲା : ଆମକୁ ଟିକିଏ ଖବର କାଗଜ ଅଫିସ୍‌କୁ 
ଯିବାକୁ ହେବ । 

: କାହିଁକି ? ମୁଁ ପଚାରିଲି । 

ସତ୍ୟବ୍ତତ କହିଲା : ଡକ୍ର ସାହୁଙ୍କ ଟେବୁଲ୍‌ରେ ଆଜିକୁ ଛାଡ଼ି ୧୭ଦିନର 
କାଗଜ ଅହି । କିନ୍ତୁ କାଗଜ ସଂଖ୍ୟା ମୋଟେ ପନ୍ଦର ଖଣ୍ଡ | ତା'ମାନେ ଦୂଇ ଦିନର 
କାଗଜ ନାହିଁ । ୧୩ତାରିଖ ଓ ୧ ୫ତାରିଖର | ସେଇ ଦୂଇଖଣ୍ଡ କାଗଜ ଆମକୁ ତାଙ୍କ 
ଅଫିସ୍‌ରେ ଦେଖି ଆସିବାକୁ ହେବ ? 

: କାହିଁକି ? 

ସତ୍ୟବ୍ରତ ପକେଟ୍‌ ଭିତରୁ ମୋଡ଼ାମୋଡ଼ି ହୋଇଥିବା ଖଣ୍ଡିଏ କାଗଜ ବାହାର 
କରି କହିଲା : ଏ କାଗଜ ଖଣ୍ଡକରେ ଗ୍ଟୋଭ୍‌ସ୍‌ ବନ୍ଧା ହୋଇଥିଲା | ତୁ କାଲି ରାତିରେ 
ଇନ୍ଦୁମତୀ ବ୍ୟାଗ୍‌ରୁ ଆଣିଥିଲୁ । କିନ୍ତୁ କାଗଜଟି ଏପରି ଛିଣ୍ଡା ହୋଇଛି ଯେ, ଏହାର 
କେଉଁଠୁ ତାରିଖ ଖୋଜି ପାଉନାହିଁ ¦ ତେଣୁ ସମାଜ” ଅଫିସରେ ଆମକୁ ଦେଖିବାକୁ 
ହେବ, ଏହି କାଗଜ ଖଣ୍ଡିକ ୧୩ତାରିଖର କି ୧ ୫ତାରିଖର; ଅଥବା ଦୁଇଟିଯାକ ତାରିଖ 
ମଧ୍ଯରୁ କେଉଁଟିର ନୂହେଁ । 

: ତା' ହେଲେ ଲାଭ କ'ଣ ହେବ ? 

: ତୁ ଚାଲିଲୁ, ମୁଁ ପରେ ତତେ ସବୂ ବୁଝେଇ ଦେବି | ସତ୍ୟବ୍ତତ ପୁଣି ଗମ୍ଭୀର 
ହୋଇ ବସି ଯାଇଥିଲା । 

ଗାଡ଼ି ମୁଁ ସମାଜ” ଅଫିସ ଦୁଆର ମୁହଁରେ ଭିଡ଼ାଇବାକ୍ଷଣି ସତ୍ୟବ୍ରତ 
ଓହ୍ଲେଇଗଲା । ମୁଁ ବି ତା' ସଙ୍ଗରେ ବାହାରିଥିଲି | କିନ୍ଧୁ ଗୋଟାଏ ବିରାଟକାୟ କଳା 
ଗାଡ଼ି ଭିତରୁ ହଠାତ୍‌ ଦୁଇଟା କଳା ଚଷମା ମୋ ଆଖି ଆଗରେ ଭାସି ଉଠି ଲୁଚିଯବା 
ମାତ୍ରେ ମୋର ମନେହେଲା, ବୋଧହୁଏ ମହାଶ୍ଵେତା ଚାଲିଗଲା । ସେଦିନ ବି ସେ 
ଏଇ ଗାଡ଼ିରେ ତକ୍ଟର ସାହୁଙ୍କ ନର୍ସିଂହୋମ୍‌ରୂ ବାହାରି ଯାଇଥିଲା । ମୁଁ ସେଇ ଗାଡ଼ିଟା 
ପଛରେ ଛୁଟିବା ପାଇଁ କିଛିଦୂର ଆଗେଇଯାଇ ପୁଣି ଫେରି ଆସିଲି, କାରଣ ସେ ଯଦି 
ମହାଷ୍ଟ୍ନେତୀ ହୋଇ ନ ଥାଏ ! 

ଚୁପ୍ଚାପ୍‌ ଗାଡ଼ି ଭିତରେ ବସି ରହିଲି । ଆଉ ସମାଜ ଅଫିସ୍‌ ଭିତରକୁ ଯିବାପାଇଁ 

. ଇଚ୍ଛା ହେଲା ନାହିଁ । ସତ୍ୟବ୍ରତ ଫେରି ଆସିଲେ ସବୁ ଜଣାଯିବ । 

ମୁଁ ବସି ବସି ଗୋଟାଏ ସିଗାରେଟ୍‌ ଳଗାଇଲି | ଧୂଆଁର କୁଣ୍ଡଳୀ ଭିତରେ 
କେତେଗୁଡ଼ାଏ ରହସ୍ୟମୟ ମୁହଁ ଉଙ୍କିମାରି ପୁଣି ଲୁଚିଗଲା | କିନ୍ଧୁ କେହି ସ୍ଥାୟୀ ହୋଇ 
ବେଶୀ ସମୟ ରହି ପାରିଲା ନାହିଁ । 

ସତ୍ୟବ୍ରତ ଯେତେବେଳେ ସମାଜ ଅଫିସ୍‌ରୁ ବାହାରି ଆସିଲା, ତାଂ ମୁହଁରେ ମୁଁ 
ବିଜୟର ଦୀପ୍ତି ଦେଖିଥିଲି ! ହାତରେ ଖଣ୍ତିଏ କାଗଜ ଧରି ସେ ଫେରିଥିଲା । ମୋତେ 
ଦେଖିବା ମାତ୍ରେ କହି ଉଠିଲା : ମିଳିଛି ଭାଇ | କାଗଜଟା ୧୫ତାରିଖର ¦ ଚାଲେ 
ଶୀଘ୍ର ଡକ୍ଟର ସାହୁଙ୍କ ଚେମ୍ବରକୁ । ସେ ଫେରିଲେଣି । ମୁଁ ଫୋନ୍‌ କରିଥିଲି | 

ମୁଁ ପଚାରିଲି : ୧୫ତାରିଖ କାଗଜ ସହିତ ତୋ ପକେଟ୍‌ର ଛିଣ୍ଡା କାଗଜ 
ମିଶିଗଲା ବୁଝିଲି, କିନୁ ତା” ଦାରା ଆମର ଲାଭ କ”ଣ ହେବ ? 

: ଲାଭ ? ଅନେକ | ସତ୍ୟବ୍ରତ ମୋ ମୁହଁକୁ ପ୍ରସନ୍ଧ ଦୃଷ୍ଟିରେ ଚାହିଁ କହିଲା, 
ବର୍ରମାନ ମୁଁ ସ୍କିର ନିଶ୍ଚିତ ଯେ, ଏ କାଗଜଟା ଡକ୍ଟର ସାହୁଙ୍କ ନର୍ସିଂହୋମ୍‌ରୁ 
ରବିନାରାୟଣଙ୍କ ଘରଯାଏ ଯାଇଛି । ନସିଂହୋମ୍‌ରୁ ରବିନାରାୟଣଙ୍କ ଗୃହଯାଏ ଯେ 
ଗୋଟାଏ ସେତୁବନ୍ଧ ବନ୍ଧା ହୋଇଛି ତାହା ବର୍ଭମାନ ସ୍ପଷ୍ଟ ପ୍ରମାଣିତ ହୋଇଗଲା । 
ଏଇକ୍ଷିଣା ଖାଲି ବାକି ରହିଲା, କିଏ ଏହି ସେତୁବନ୍ଧର ପଥିକ ¦ ସେତକ ମାତ୍ର ଆବିଷ୍କାର 
କରିପାରିଲେ, ଆମର ବାଜିମାତ୍‌ ! 


ଡକ୍ଟର ସାହୁ ଆମକୁ ସ୍ବାଗତ ଜଣାଇଲେ । 

ସତ୍ୟବ୍ରତ ଚେଆର୍‌ରେ ବସୁବସୂ କହିଲା : ମୁଁ ଆଜି ଆପଣଙ୍କ ନିକଟକୁ ଆସିଛି ଏକ 
ବିଶେଷ ଉଦ୍ଦେଶ୍ୟରେ । ଆଶା କରୁଛି ଆପଣ ମୋତେ ସବ୍ୂ ପ୍ରକାର ସାହାଯ୍ୟ କରିବେ । 

: ନିଶ୍ଚୟ ନିଶ୍ଚୟ ମିଷ୍ଟର ମହାପାତ୍ର ! ଆପଣଙ୍କୁ ସବୁ ପ୍ରକାର ସାହାଯ୍ୟ କରିବା 
ପାଇଁ ମୁଁ ସବୁବେଳେ ପ୍ରସ୍ତୁତ ଅଛି । ବେଳେବେଳେ ଆପଣଙ୍କ ପ୍ରତି ମୋର କାହିଁକି 
ଭୀଷଣ ଲର୍ଷା ହୁଏ । ସେତେବେଳେ ମୋର ମନେ ହୁଏ, ମୁଁ ଯଦି ଡାକ୍ତର ନ ହୋଇ 
ଆପଣଙ୍କ ପ୍ରଫେସନ କରୁଥାଆନ୍ତି... 

: ତା'ହେଲେ ମୁଣ୍ଡ ପିଟି ମରିବାକୁ ସୁବିଧା ପାଇଥାଆନ୍ତି । 

ସତ୍ୟବ୍ରତ କହିସାରି ହସି ଉଠିଲା | ତା'ପରେ ପୁଣି ଆରମ୍ଭ କଲା, ସେ କଥା 
ଥାଉ ବର୍ଭମାନ । ମୋର ଅସଲ ଉଦେଶ୍ୟ କଥା ମୁଁ ଏଥର ଆପଣଙ୍କୁ କହେ । 

ସତ୍ୟବ୍ରତ ମୁହୂ ନୀରବ ରହି ଆଖି ବୁଜି କଣ ଚିନ୍ତା କଲା | ତା'ପରେ 
କହିଲା : ହଁ ଡକ୍ର ସାହୁ ! ଅସଲ କଥା ହେଉଛି ମୁଁ ଆପଣଙ୍କର ଏକ ନମ୍ବର ରୂମ୍‌ର 
ରୋଗୀଟି ସମ୍ବନ୍ଧରେ କିଛି ତଥ୍ୟ ଜାଣିବାକୁ ଚାହେଁ 

ମୁହୁର୍କ ପାଇଁ ଡକ୍ର ସାହୁଙ୍କ ଆଖି ଦୂଇଟା କମ୍ପି ଉଠିଲା 1 ସେ ଚମକି ଉଠିଲା 
ପରି ସରରେ କହିଲେ : ମାନେ ମିଷ୍ଟର ଉଦ୍‌ଗାତାଙ୍କ କଥା ଆପଣ କହୁଛନ୍ତି ? 

: ହଁ, ମୁଁ ନିରଞ୍ଜନ ଉଦ୍ଗାତାଙ୍କ କଥା କହୁଛି । ସେ ଆପଣଙ୍କ ନର୍ସିଂହୋମ୍‌ରେ 
କେତେଦିନ ହେବ ଅଛନ୍ତି ? 

ତକ୍ର ସାହୁ ଟିକିଏ ଚିନ୍ତା କରି କହିଲେ : ମିଷ୍ଟର ଉଦ୍‌ଗାତା ପ୍ରାୟ ଛଅ ସାତମାସ 
ହେବ ମୋ ନସିଂହୋମ୍‌ରେ ଅଛନ୍ତି । କିନ୍ତୁ ତାଙ୍କ ସମ୍ବନ୍ଧରେ, ହଠାତ୍‌... 

; ସେ ଏପରି କି ରୋଗରେ ଆକ୍ରାନ୍ତ ହୋଇଛନ୍ତି ଯେ, ଏତେଦିନ ଯାଏ ଆପଣଙ୍କ 
ନସିଂହୋମ୍‌ରେ ରହିବାକୁ ହୋଇଚି ? 

ଡକ୍ଟର ସାହୁ କହିଲେ : ରୋଗଟା ହେଉଛି ' ଡାଇବେଟିଜ! | କିନୁ ତାଙ୍କୁ ମୋ 
ନର୍ସିଂହୋମ୍‌ଟା ଖୁବ୍‌ ଭଲ ଲାଗିଛି । ସେଥିପାଇଁ ସେ ଭଲ ହୋଇ ମଧ୍ଯ ଯିବାକୁ ଚାହାନ୍ତି 
ନାହିଁ । ତାଙ୍କର ଭୟ ଯେ, ସେ ଏଠାରୁ ବାହାରି ଗଲେ ପୁଣି ରୋଗ ଭୋଗିବେ । 
ସେଥିପାଇଁ ସେ ଆହୁରି କିଛି ଦିନ ମୋରି ତତ୍ବାବଧାନରେ ରହିବାକୁ ଚାହାନ୍ତି । 

: ହୁଁ, ସତ୍ୟବ୍ରତ ଉଠିଯାଇ, ପୁରୁଣା ଖବର କାଗଜଗୁଡ଼ାକ ଟାଣି ଆଣି, ଟେବୁଲ୍‌ 
ଉପରେ ଜମା କରିଦେଲା । ନାଲି ପେନ୍‌ସିଲ୍‌ର ଅଣ୍ଡର୍ଲାଇନ୍‌ଗୁଡ଼ାକୁ ଦେଖାଇ କହିଲା 
: ଏଥିରେ ଏଇସବୁ ଅଣ୍ଡର୍‌ ଲାଇନ୍‌ କିଏ ଟାଣିଛି ? 

: ମିଷ୍ଟର ଉଦ୍‌ଗାତା | ଡକ୍ଟର ସାହୁ କହିଲେ । ଖବର କାଗଜ ଆଉ ବହି 
ପତ୍ରର ଅଣ୍ଡର୍‌ ଲାଇନ୍‌ ଟାଣିବା ତାଙ୍କର ଗୋଟାଏ ହବି । 

; ମିଷ୍ଟର ଉଦଗାତାଙ୍କର ପାଷ୍ଟହିଷ୍ଟୀ ଆପଣ କିଛି ଜାଣିଛନ୍ତି ? 

: କିଛି ଆବଶ୍ୟକ ନାହିଁ । ତେବେ ସେ ଯେ ଜଣେ ଖୁବ୍‌ ଭଦ୍ର ଆଉ ପଇସାବାଲା 
ଲୋକ ସେକଥା ମୁଁ ଜାଣିଛି । 

: ମିଷ୍ଟର ଉଦ୍‌ଗାତାଙ୍କ ସହିତ ଆମର ଟିକିଏ ପରିଚୟ କରାଇ ଦିଅନ୍ତେ ନାହିଁ ? 
ଟିକିଏ ଦରକାର ଥିଲା । 

: ହଁ, ନିଶ୍ାୟ, ନିଶ୍ଚୟ | ଡକ୍ର ସାହୁ ସଙ୍ଗେ ସଙ୍ଗେ ଉଠିଲେ | ଆସନ୍ତୁ ମୋ 
ସହିତ । ମିଷ୍ଟର ଉଦ୍‌ଗାତା ଆପଣମାନଙ୍କ ଦେଖିଲେ ଖୁବ୍‌ ଖୁସି ହେବେ । 

ଆମେ ଯାଇ ଦେଖିଲୁ ଏକ ନମ୍ବର ରୁମ୍‌ଟି ଖାଲି ପଡ଼ିଚି । ଶୁଣିଲୁ ମିଷ୍ଟର 
ଉଦ୍ଗାତା ବାଥ୍ରୁମ୍କୁ ଯାଇଛନ୍ତି ! 

ଘରଟି ଗୋଟିଏ ଡ୍ରଇଂରୂମ୍‌ ପରି ସୁସଜିତ । ଟେବୁଲ୍‌, ଚେଆର୍‌, ସୋଫାସେଟ୍‌ 
ସବୁ ପୂରି ରହିଛି । ଗୋଟାଏ ବିରାଟ ଷ୍ଟିଲ୍‌ ଆଲମାରୀ ମଧ୍ଯ ରହିଛି ସେ ରୂମ୍‌ରେ । 
ସେହି ରୁମ୍‌ ଭିତରେ ଥିଲାବେଳେ ସେଇଟା ଯେ ଗୋଟାଏ ନର୍ସିଂହୋମ୍‌ ଅନ୍ତତଃ ତାହା 
ମନେ ହେବ ନାହିଁ । 

ସତ୍ୟବ୍ରତ ଘରଟାର ଚାରିଆଡ଼କୁ ଭଲ ଭାବରେ ଥରେ ଅନେଇ ସାରି କହିଲା 
: ଏ ଫର୍ନିଚରଗୁଡ଼ାକ କ'ଣ ଆପଣଙ୍କ ନର୍ସିଂହୋମ୍‌ର ? 

ଡକ୍ର ସାହୁ କହିଲେ : ଆମ ନସିଂହୋମ୍ର କୌଣସି ଫର୍ନିଚର ଏଠାରେ ନାହିଁ । 
ସବୁ ମିଷ୍ଟର ଉଦ୍‌ଗାତାଙ୍କର । 


୧୨୪ ଏ ବିଚିତ୍ରବର୍ଣ୍ଣା 

ସତ୍ୟବ୍ରତ ଘରୁ ବାହାରି ଆସୁ ଆସୁ କହିଲା : ବେଶ୍‌ ନିରାପଦ ଆଶ୍ରୟ | ଆଛା 
ଡକ୍ଟର ସାହୁ, ମିଷ୍ଟର ଉଦ୍‌ଗାତାଙ୍କ ପାଖକୁ କଣ ଅନେକ ଲୋକ ଆସନ୍ତି ? ଏଇ 
ଧରନ୍ତୁ ତାଙ୍କର କୌଣସି ବନ୍ଧୁବାନ୍ଧବ, ଆତ୍ମୀୟସଜନ । 

ଡକ୍ଟର ସାହୁ କହିଲେ : ମହାଶ୍ନେତା ଛଡ଼ା ତାଙ୍କର ଆଉ କେହି ଆତ୍ମୀୟ ଅଛି 
ବୋଲି ମୋର ତ କାହିଁକି ମନେ ହେଉନାହିଁ । କାଣଣ କୌରସି ଦିନ କେହି ଜଣେ 
ହେଲେ ଅନ୍ୟ କାହାରିକୁ ଦେଖିନାହିଁ । 

: ବୁଝିଲି | ସତ୍ୟବତ ଗମ୍ଭୀର ହୋଇ କହିଲା । 

: କିନୁ ଘଟଣା କ”ଣ କୁହନୁ ତ ? ଡକ୍ଟର ସାହୁ ଉଦ୍ବିଗୁ ହୋଇ ଉଠିଥିଲେ | 

: ଆପଣ ବ୍ୟସ୍ତ ହୁଅନ୍ତୁ ନାହିଁ ଡକ୍ର ସାହୁ । ମୋର ଅନୁମାନ ଯଦି ସତ୍ୟ 
ହୋଇଥାଏ, ଏହା ଭିତରକୁ ଆପଣଙ୍କୁ ମୁଁ ଟାଣିବି ନାହିଁ | 

: ତଥାପି... 

: ନା, ବର୍ଁମାନ ସେ ବେଳ ଆସିନାହିଁ । ମୋର ଅନୁରୋଧ ଆପଣ ମିଷ୍ଟର 
ଉଦ୍‌ଗାତାଙ୍କୁ ଆମ ସମ୍ବନ୍ଧରେ କିଛି କହିବେ ନାହିଁ । ସେ ଯଦି ଜାଣିପାରନ୍ତି ଯେ, ଆମେ 
ତାଙ୍କ ସମ୍ବନ୍ଧରେ ଆଗ୍ରହୀ, ତା'ହେଲେ ସେ ହୁଏତ ଆପଣଙ୍କ ନସିଂହୋମ୍‌ ଛାଡ଼ି 
ଚାଲିଯିବେ । ଆମେ ବର୍ରମାନ ଉଠୁଚୁ । ମିଷ୍ଟର ଉଦ୍‌ଗାତାଙ୍କ ଆଡ଼ୁ ଯଦି କୌଣସି 
ଅପ୍ରାକୃତିକ ସୂଚନା ପାଆନ୍ତି, ମୋତେ ସଙ୍ଗେ ସଙ୍ଗେ ଟିକିଏ ଜଣାଇ ଦେବେ । 

ଡକୃର ସାହୁଙ୍କୁ ଗଭୀର ଦୁର୍ଭାବନା ଭିତରେ ବୂଡ଼ାଇ ଦେଇ ଆମେ ଚାଲି ଆସିଲୁ । 


ଆମେ ଡକ୍ଟର ସାହୁଙ୍କ ଚେମ୍ବରରୁ ଫେରିଲା ପରେ ସତ୍ୟବ୍ରତ ଖୁବ୍‌ ଗମ୍ଭୀର 
ହୋଇ ଯାଇଥିଲା । ଇନ୍ଦ୍ରଜାଲରେ ପହଞ୍ଚି ମୋତେ କହିଲା : ଆପାତତଃ ତୁ ଘରକୁ 
ଯାଇପାରୁ । ତୋର ପ୍ରଧାନ କାମ ହେଲା ଡକ୍ର ସାହୁଙ୍କ ନର୍ସିଂହୋମ୍‌ ଉପରେ ନଜର 
ରଖିବା । ମିଷ୍ଟର ଉଦ୍‌ଗାତା, ମହାଶ୍ନେତା ଆଉ ସେହି ବିରାଟକାୟ କଳାଗାଡ଼ି | ଆଜି 
ରାତିଟା କୌଣସି ପ୍ରକାର ଜଗି ରଖି କଟାଇବାକୁ ହେବ । ଆଉ କାଲି ସୂର୍ଯ୍ୟୋଦୟ 
ସଙ୍ଗେ ସଙ୍ଗେ ମୁଁ ଆଶା କରୁଛି, ଏ ସମସ୍ୟାର ସମାଧାନ କରି ପାରିବି । 

ମୁଁ ପଚାରିଲି : ମୁଁ ଆଉ ଇନ୍ଦ୍ରଜାଲକୁ ଆସିବି ନାହିଁ ? 

ସତ୍ୟବ୍ରତ ଟିକିଏ ଚିନ୍ତା କରି କହିଲା : ନା, ନ ଆସିଲେ ଚଳିବ | ଆଜି ରାତିରେ 
ମୋର ଗୁପ୍ତ ଅଭିଯାନ ହେବ ରବିନାରାୟଣଙ୍କ ଗୃହ । ସେଠାରୁ ରବର ପାଦ ଯୋଡ଼ିକ 
ଖୋଜି ନିଶ୍ଚୟ ବାହାର କରିବାକୁ ହେବ | ତା'ପରେ ଇନ୍ଦୁମତୀ | ତା” ସହିତ ଥରେ 
ଦେଖା ହେବା ନିତାନ୍ତ ପ୍ରୟୋଜନ । 

ମୁଁ ଆଉ କିଛି ନ କହି ନୀରବରେ ଚାଲି ଆସିଲି । 


ବିଚିତ୍ରବର୍ଣ୍ଣା ୪ ୧୨୫ 

୧୪ 


ପରଦିନ ସକାଳେ ଇନ୍ଦ୍ରଜାଲକୁ ଯାଇ ଶୁଣିଲି, ସତ୍ୟବ୍ରତ କାଲି ରାତି ଦଶଟାରୁ 
ଯାଇ ଏଯାଏ ଫେରିନାହିଁ । ଗ୍ୟାରେଜ୍୍‌ରେ ଗାଡ଼ି ନ ଥିଲା । ନୀଳିମା କୌଣସି 
ସନ୍ତୋଷଜନକ ଉତ୍ତର ଦେଇ ପାରିଲା ନାହିଁ ! 

ମୋର ଡକୃର ସାହୁଙ୍କ ଚେମ୍ବର ଉପରେ ନଜର ରଖିବା କଥା | ମହାଶ୍ଲେତା ବା 
କଳାଗାଡ଼ି କାଲି ରାତିରେ କାହାରି ଦେଖା ମୁଁ ପାଇ ନ ଥିଲି । ଆଜି କାଳେ କୌଣସି ନୂତନ 
ଘଟଣାର ସୂତ୍ରପାତ ହେବ, ସେଥିପାଇଁ ପୁଣି ବାହାରିଗଲି ଡକୂର ସାହୁଙ୍କ ଚେମ୍ବରକୁ | 

ଦୁଇଘଣ୍ଟା ପରେ ପୁଣି ଫେରିଲି ଇନ୍ଦ୍ରଜାଲକୁ । 

ଏଥର ନୀଳିମା କହିଲା : ବସ୍‌ ଆସିଥିଲେ । ଦଶ ପନ୍ଦର ମିନିଟ୍‌ ରହି ପୁଣି 
ଚାଲି ଯାଇଛନ୍ତି । କହି ଯାଇଛନ୍ତି ଆପଣଙ୍କୁ ଅଫିସ୍‌ରେ ରହିବା ପାଇଁ । ସେ 
ଫେରିବାଯାଏ ଆପଣ ଅପେକ୍ଷା କରିବେ ! 

: କିନୁ ମୋର ଯେ ଡକ୍ଟର ସାହୁଙ୍କ ନର୍ସିଂହୋମ୍‌ରେ ଡିଉଟି ? 

: ସେ ଦାୟିତ୍ଵ ସେ ନିଜେ ନେଇଛନ୍ତି । ନୀଳିମା କହିଲା । 

ବାଧ୍ୟହୋଇ ମୋତେ ଅଫିସ୍‌ ଘରେ ଯାଇ ଚୂପ୍ଚାପ୍‌ ବସି ରହିବାକୁ ହେଲା ! 
ମଝିରେ ଥରେ ଖାଲି ମୁଁ ଅଧଘଣ୍ଟା ପାଇଁ ଖାଇବାକୁ ଯାଇଥିଲି | 

ସତ୍ୟବ୍ରତ ଫେରିଲା ଯାଇ ଦୂଇଟା ବେଳକୁ । 

ମୁଁ ତା' ହସ ହସ ମୁହଁକୁ ଦେଖି ଆଶ୍ବସ୍ତ ହେଲି । ସେ ତା” ନିଜ ଚେଆର 
ଉପରେ ଯାଇ ବସୁବସୁ କହିଲା : ତୋ”ର ଆବିଷ୍କୃତ ସେଇ ଗ୍ଲୋଭ୍‌ସ୍‌ ଦୁଇଟା ସବୁ 
ସମସ୍ୟାର ସମାଧାନ କରି ଦେଇଛି । ଏ କେସ୍‌ରେ ତୋର ନେତୃତ୍ବ ଅନସ୍ୀକାର୍ଯ୍ୟ । 

ମୋ ପ୍ରଶଂସା ମୁଁ କେବେ ସହିପାରେ ନାହିଁ । ସେଇଥିପାଇଁ ସତ୍ୟବ୍ରତକ୍ୂ କିଛି 
ନ ପଚାରି ନୀରବ ହେଲି ! 

ଦୁଇମିନିଟ୍‌ ପରେ ଡି.ଏସ୍‌.ପି. ସାହେବ ଆସି ପହଞ୍ଚିଲେ | ତା'ପରେ 
ମିଉଜିଅମ୍‌ର ଅଧ୍ଯକ୍ଷ ପୂର୍ଣ୍ଣଚନ୍ଦ୍ର ଆଚାର୍ଯ୍ୟ ଆଉ ପନ୍ଦର ମିନିଟ୍‌ ପରେ ରବିନାରାୟଣ 
ସାମନ୍ତସିଂହାର, ତାଙ୍କର ସେଇ ସମ୍ରାଟ୍‌ । 

ସତ୍ୟବତ ଡି.ଏସ୍‌.ପି. ସାହେବଙ୍କ ଆଡ଼େ ଚାହିଁ ସମ୍ବାଟ ଆଡ଼େ ଆଙ୍ଗୁଳି ଦେଖାଇ 
କହିଲା : ଆପଣଙ୍କ କେସ୍‌ ଦୁଇଟିର ନାୟକକୁ ଦେଖନ୍ତୁ | 

ଡି.ଏସ୍‌.ପି. ସାହେବ ସମ୍ବାଟ ଆଡ଼େ ଚାହିଁବାକ୍ଷଣି, ସେ ହସିଲା ମୁହଁରେ 
ହାତଯୋଡ଼ି ନମସ୍କାର ଜଣାଇଲା । 

ସତ୍ୟନ୍ତତ କୋଟ୍‌ ପକେଟରୁ ଗ୍ଲୋଭ୍‌ସ୍‌ ଦୁଇଟା ବାହାରକରି ସମ୍ରାଟ ହାତକୁ 
ବଢ଼ାଇ ଦେଲା । 

ସମ୍ରାଟ ସଙ୍ଗେ ସଙ୍ଗେ ପିନ୍ଧିବାକୁ ଆରମ୍ଭ କରିଦେଲା | 

କିନ୍ତୁ ତା'ପରେ ଯେଉଁ ପଦାର୍ଥ ଦୁଇଟା ବାହାର କଲା ? ସମ୍ରାଟ୍୍‌ ସେ ଦୁଇଟା ନେଇ 
ଗ୍ଲୋେଭ୍‌ସ୍‌ ପରି ପାଦରେ ଗଳାଇ ଦେଇ ଆନନ୍ଦରେ ନୃତ୍ୟ କରିବାକୁ ଆରମ୍ଭ କରିଦେଲା ! 

ଆମେ ସ୍ତବ୍ଧ ହୋଇ ଦେଖିଲୁ, ସମ୍ବାଟର ପାଦ ଦୂଇଟା ଠିକ୍‌ ଦୂଇ ତିନିବର୍ଷ 
ଶିଶୁର ପାଦପରି ଦେଖା ଯାଉଛି । 

ତା' ପରେ ଚା' ପାନ ଇତ୍ୟାଦି ଭିତରେ ସତ୍ୟନ୍ତତ ଗତ ରାତିଠାରୁ ତା' ଅଭିଯାନ 
କାହାଣୀ ବର୍ଣ୍ଣନା କଲା । 

ଆଚାର୍ଯ୍ୟ ମହାଶୟଙ୍କ ଆଡ଼େ ଚାହିଁ କହିଲା : ମିଉଜିଅମରୁ ଚୋରି ହୋଇଥିବା 
ଆପଣଙ୍କର ସେହି ଅମୂଲ୍ୟ ସମ୍ପଦଟି ନିରାପଦରେ ଷ୍ଟିଲ୍‌ ଆଲମିରା ଭିତରେ ରହିଛି, 
କିନ୍ତୁ ଝୁନ୍‌ଝୁନ୍‌ୱାଲାଙ୍କର ସୁନାର ଗଣେଶ ଓ ଖଟୁଲି ହାତଛଡ଼ା ହୋଇଯାଇଛି । 


ଚାରିଟାବେଳକୁ ଆମେ ସଦଳବଳେ ଡକ୍ର ସାହୁଙ୍କ ନର୍ସିଂହୋମ୍‌କୁ ବାହାରିଲୁ । 
ବାଟରେ ମୁଁ ସତ୍ୟବ୍ରତକୂ ପଚାରିଲି : ତୁ ଷ୍ବିଲ ଆଲମାରୀ ଭିତରୁ ମିଉଜିଅମ୍‌ର ସେହି 
ପ୍ରାଚୀନ ମୂର୍ଭିଟି ଦେଖିଲୁ କିପରି ? 

ସତ୍ୟବ୍ରତ କହିଲା : ଡକ୍ର ସାହୁଙ୍କ ସହଯୋଗରୁ | ତା' ନ ହୋଇଥିଲେ ଆମ 
ହାତରେ କିଛି ପ୍ରମାଣ ନ ଥିଲା ମିଷ୍ଟର ଉଦ୍‌ଗାତାଙ୍କୁ ଆରେଷ୍ଟ କରିବା ପାଇଁ ! 

: କିନୁ ମୁଁ ବୁଝିପାରୁ ନାହିଁ, ଏ କେସ୍ରେ ମିଷ୍ଟର ଉଦ୍‌ଗାତା କିପରି... 

ସତ୍ୟବ୍ରତ ସ୍ଷିତ ହସି କହିଲା : ନିରଞ୍ଜନ ଉଦ୍ଗାତା ତାଙ୍କର ଛଦ୍ଧନାମ | ଅସଲ 
ନାମ ଓ ପରିଚୟ ଏଇକ୍ଷିଣା ମିଳିଯିବ । 

ଆମ ଗାଡ଼ି ଯାଇ ଡକଟର ସାହୁଙ୍କ ଚେମ୍ବରରେ ଲାଗିଲା ବେଳକୁ ଘଡ଼ିରେ ଚାରିଟା 
ବାଜି ଦଶ ମିନିଟ୍‌ ହୋଇଥିଲା ! ଆମ ସହିତ ନୀଳିମା ଆସିଥିଲା ଏହି ରହସ୍ୟର 
ସମାଧାନ ଦେଖିବା ପାଇଁ । 

ଡକ୍ଟର ସାହୁ ଆମ ପାଇଁ ଅପେକ୍ଷା କରିଥିଲେ । 

ସେ କହିଲେ : ମହାଶ୍ନେତା ଏଇ ଅଳ୍ପ ସମୟ ପୂର୍ବରୁ ଆସି ଯାଇଛି ଏବଂ ସେ 
ଏକ ନମ୍ବର ରୁମ୍‌ରେ ମିଷ୍ଟର ଉଦ୍‌ଗାତାଙ୍କ ନିକଟରେ ଅଛି । 

ଆମେ ସମସ୍ତେ ଯାଇ ଏକ ନମ୍ବର ରୁମ୍‌ ଦୁଆରେ ଠିଆ ହେଲୁ ! ସତ୍ୟବ୍ତ 
ପ୍ରଥମେ ସମ୍ରାଟକୁ ସେଇ ରୁମ୍‌ ଭିତରକୁ ପୂରାଇଦେଲା । 

ସମ୍ରାଟ ଭିତରକୁ ପଶିବାକ୍ଷଣି ନାରୀକଣ୍ଡର ଏକ ଉକ୍ସଣ୍ତିତ ଧ୍ଵନି ଭାସି ଆସିଲା : 
ସମ୍ରାଟ ! ତୃ, ତୁ ଏଠାରେ ? 

ତା'ପରେ ପରେ ଆମେ ଯେତେବେଳେ ସେ ଘର ଭିତରକୁ ପଶିଗଲ୍ୁ, 
ରବିନାରାୟଣ ମିଷ୍ଟର ଉଦ୍‌ଗାତାଙ୍କୁ ଦେଖି ଚିକ୍ରାର କରି ଉଠିଲେ : କିଏ ? କିଏ ? 
ମାର୍କଣ୍ଡକେଶରୀ ସେନାପତି ! ମୋ ଜୀବନର ପ୍ରଧାନ ଶତ୍ରୁ ! 

ସେ ତାଙ୍କ ୱାକିଂଷ୍ଟିକ୍ଟା ଉଠାଇ ପିଟିବାକୁ ଯାଉଥିଲେ । ସତ୍ୟବ୍ରତ 
ରବିନାରାୟଣଙ୍କ ହାତ ଦୂଇଟାକୁ ଧରି ପକାଇ କହିଲା : ଇନ୍ଦୁମତୀକୁ ଦେଖିଲେଣି ? 

ସମ୍ରାଟ ଇନ୍ଦୁମତୀ କାନ୍ଧ ଉପରେ ଆନନ୍ଦରେ ନୃତ୍ୟ ଆରମ୍ଭ କରି ଦେଇଥିଲା ! 

ମୁଁ କହିଲି : ଇନ୍ଦୁମତୀ ଆଉ ମହାଶ୍ଵେତା କ'ଣ ଗୋଟିଏ ଝିଅ ? 

ନୀଳିମା ଇନ୍ଦୁମତୀ ଆଡ଼େ ଏକ ଲୟରେ ଚାହିଁଥିଲା । ମୋ କାନ ପାଖକୁ ମୁହଁ 
ନେଇ କହିଲା : ଇଏ ଠିକ୍‌ ଦମୟନ୍ତୀ ପରି ମନେ ହେଉଛି । 

: ଦମୟନ୍ତୀ ! ମାନେ ଯିଏ ବର ଖୋଜି ଦେବା ପାଇଁ ସତ୍ୟବ୍ରତ ପାଖକୁ 
ଯାଇଥିଲା ? 

ସତ୍ୟବ୍ରତ କହିଲା : ଇନ୍ଦୁମତୀ, ମହାଶ୍ବେତା ଆଉ ଦମୟନ୍ତୀ - ଗୋଟିଏ ଝିଅର 
ତିନୋଟି ନାମ ! ଆଉ ଏ ରହ ସ୍ୟର ନାୟକ ହେଉଛନ୍ତି, ନିରଞ୍ଜନ ଉଦଗାତା ଓରଫ୍‌ 
ମାର୍କଣ୍ଡକେଶରୀ ସେନାପତି । ମିଷ୍ଟର ସେନାପତି ରବିନାରାୟଣ ସାମନ୍ତସିଂହାରଙ୍କଠାରୁ 
ପ୍ରତିଶୋଧ ନେବାପାଇଁ ଇନ୍ଦୁମତୀ ସାହାଯ୍ୟରେ ଏପରି ଏକ ଚକ୍ରାନ୍ତ କରିଥିଲେ ଯେ, 
ମିଷ୍ଟର ସାମନ୍ତସିଂହାରଙ୍କର ଖସି ଯିବାର ଆଉ ବାଟ ନ ଥିଲା । ସେ ପ୍ରତିଶୋଧତ୍ତ ମୂଳ 
କାହାଣୀ ପରେ ମୁଁ ଆପଣଙ୍କୁ ଶୁଣାଇବି ! 

ପୁଲିସ ଅଫିସର ସେଇ ଘରର ଷ୍ଟିଲ ଆଲମାରୀଟି ଖୋଲି, ମିଉଚିଅମ୍ରୁ ଅପହୃତ 
ସେହି ପ୍ରାଚୀନ ମୂର୍ରଭିଟି ବାହାର କଲେ । 

ସମ୍ରାଟ ମୂର୍ଭିଟି ଉଠାଇ ନେଇ ନାଚିବାକୁ ଆରମ୍ଭ କରିଦେଲା । 

` ଢିହି ଦୂର ଆଗେଇ ଯିବା ପରେ ମୋ କାନରେ 
ବାଜିଲା ମୋର ସେହି ଆକାଂକ୍ଷିତ କଲ୍ଲୋଳିତ 

ହାସ୍ୟରୋଳ ! 

ମୋର ସର୍ବାଙ୍ଗ ଶିହରି ଉଠିଲା ! 

ମନେ ହେଲା ଯେପରି ସେହି ସରତରଙ୍ଗ ଖୁବ୍‌ 

ନିକଟରୁ, ହୁଏତ ମୋରି ଦକ୍ଷିଣ ପାର୍ଶ୍ଵରେ ଥିବା 

ଜଙ୍ଗଲରୁ ଭାସି ଆସୁଛି ! 

ମୁଁ ସ୍ଥିର ହୋଇ ସେଇଠି ଠିଆ ହୋଇ ପଡ଼ିଲି । 

ମୋର କରଁବ୍ୟ ସମ୍ବନ୍ଧରେ କୌଣସି ଏକ ସିଦ୍ଧାନ୍ତରେ ପହଞ୍ଚିବା ପୂର୍ବରୁ ଶୁଣିଲି, 

ପୁଣି ସେହି ହାସ୍ୟତରଚ୍ଚଜ' | ଏଥର କିନ୍ତୁ ଠିକ୍‌ ମୋରି ପଛରୁ | ମୋ ସର୍ବାଙ୍ଗରେ 

ଜିପରି ଏକ ବିଦ୍ୟୁତ୍‌ ପ୍ରବାହ ଖେଳିଗଲା | ବୁଲି ଅନେଇଲି । 

ଏକ ଅସ୍ପଷ୍ଟ ଛାୟାମୂରି । 

ମୋର ମନେ ହେଲା, ସେ ଯେପରି ମୋତେ ହାତ ଠାରି ଡାକୁଛି ! 

ପ୍ରଥମେ ମୁଁ ବିଶ୍ବାସ କରି ପାରିଲି ନାହିଁ । 

କିନ୍ତୁ ଛାୟାମୃରିଟି ଜଣା ଯାଉଥିଲା ସ୍ପମିର ନିଶ୍ଚଳ ! କେବଳ ହାତ ଦୁଇଟି ତା”ର 

ମୋରି ଉଦ୍ଦେଶ୍ୟରେ ବୋଧହୁଏ, ବେଳେବେଳେ ହଲାଇ ଡାକୁଛି ! 

ମନରେ.ଦମ୍ଭ ଓ ଛାତିରେ ସାହସ ଧରି ମୁଁ ଆଗେଇ ଗଲି । 

ଦୂଇପାଦ ଯାଇ ଲକ୍ଷ୍ୟ କଲି ଛାୟାମୂର୍ଭିଟି ମଧ୍ ଆଗକୁ ପାଦ ବଢ଼ାଉଛି । 

ମୁଁ ପୁଣି ଅଟକିଲି, ସେ ମଧ୍ଯ ଅଟକିଲା । 

ମୁଁ ପାଦ ବଢ଼ାଇଲି । ସେ ବି ଆଗକୁ ବଢ଼ିଲା । 

ମନର ଦୃନ୍ଦ୍ ଓ ଆଶଙ୍କା ଭିଚରେ ମୁଁ କିନ୍ତୁ ସେହି ଛାୟାମୃର୍ଭିଟିର ପଛେ ପଛେ 

ଗଭୀର ଅରଣ୍ୟର ବକ୍ଷ ଚିରି ଚିରି ଆଗେଇ ଚାଲିଥିଲି । ମୋତେ ସେଦିନ 

ହୁଏତ ସେହି ଛାୟାମୂର୍ରିଟି ସମ୍ମୋହିତ କରି ମୋର ସମସ୍ତ ବାହ୍ୟଜ୍ଞାନ ହରଣ 

କରି ନେଇଥିଲା ! ମୁଁ ଚାଲିଥିଲି, କେବଳ ତା'ରି ପଛେ ପଛେ ଚାଲିଥିଲି । 

